



ഹിശിറ

എൻ. എസ്. മായവൻ



ഹിഗ്ഗിറ്റ

എൻ. എസ്. മായമ്പൻ



ഹിഗ്ഗിറ്റ

എൻ. എസ്. മാധവൻ

1948-ൽ എറണാകുളത്ത് ജനനം. 1975-ൽ ഐ.എ.എസ്. ലഭിച്ചു. സിവിൽ സർവ്വീസ് ഉദ്യോഗസ്ഥനായിരുന്നു. 1970-ൽ കോളജ് വിദ്യാർത്ഥികൾക്കുവേണ്ടി മാതൃഭൂമി നടത്തിയ ചെറുകഥാമത്സരത്തിൽ 'ശിശു' എന്ന കഥ ഒന്നാം സമ്മാനം നേടി. ഹിഗ്ലിറ്റയ്ക്ക് കേരളസാഹിത്യ അക്കാദമി, ഓടക്കുഴൽ തുടങ്ങിയ അവാർഡുകളും മികച്ച ഒരു കഥകൾക്കുള്ള മൾബറി, പത്മരാജൻ, വി.പി. ശിവകുമാർ സ്മാരക 'കേളി' തുടങ്ങിയ അവാർഡുകളും ലഭിച്ചിട്ടുണ്ട്. പുറമേ ദില്ലിയിലെ 'കഥ' പ്രസിനായി മൂന്നു തവണ തിരഞ്ഞെടുക്കപ്പെട്ടു.

എൻ. എസ്. മാധവന്റെ ഞങ്ങൾ പ്രസിദ്ധീകരിച്ച കൃതികൾ

കഥകൾ

ചുളളമേടിലെ ശവങ്ങൾ

ഹിഗ്ലിറ്റ

തിരുത്ത്

പര്യായകഥകൾ

അർത്ഥനാരീകാണയം

നിലവിളി

എന്റെ പ്രിയപ്പെട്ട കഥകൾ

എൻ. എസ്. മാധവന്റെ കഥകൾ സമ്പൂർണ്ണം

പഞ്ചകന്യകകൾ

യാത്രാവിവരണം

മൂന്നു യാത്രകൾ

നാടകം

രണ്ട് നാടകങ്ങൾ

നോവൽ
ലത്തൻബത്തേരിയിലെ ലുത്തിനിയകൾ

സാഹിത്യ നിരൂപണം
പുറം മറുപുറം

എൻ.എസ്. മായവൻ
ഹിഗ്ലിറ്റ

 ഡി സി ബുക്സ്

MALAYALAM LANGUAGE

Higuitta

LITERATURE /STORIES

by N.S. Madhavan

Rights Reserved

First Published July 1993

19th impression February 2016

PUBLISHERS

DC Books, Kottayam 686 001

Kerala State, India

Literature News Portal: www.dcbooks.com

Online Bookstore: www.onlinestore.dcbooks.com

e-bookstore: ebooks.dcbooks.com

Customercare:customercare@dcbooks.com, 9846133336

DISTRIBUTORS

D C Books-Current Books

D C BOOKS LIBRARY CATALOGUING IN PUBLICATION DATA

Madhavan, N.S.

Higuitta/ N.S. Madhavan.

100 p., 21 cm.

ISBN 81-7130-267-X.

1. Malayalam Short stories. I. Title.

8M3.01*-dc 22.

(*This is local variation of DDC Number for Malayalam literature:
Higuitta.)

No part of this publication may be reproduced, or transmitted in any form
or by any means, without prior written permission of the publisher.

ISBN 81-7130-267-X

776/15-16-Sl.No. 15108-dcb 1408 (19) 2000-2323-02-16-Itc. 17.0-p dd-r(t)
rj-d(t) hm

അച്ഛൻ

...എഴുത്തച്ഛനായ് മാറുന്നു
പിന്നെ,യച്ഛനെഴുത്തായും

—സച്ചിദാനന്ദനൻ
എഴുത്തച്ഛനെഴുതുമ്പോൾ

കഥകൾ

ഹിഗ്ലിറ്റ

വൻമരങ്ങൾ വീഴുമ്പോൾ

കാർമെൻ

എന്റെ മകൾ ഒരു സ്ത്രീ

നാലാം ലോകം

കാണി

വിലാപങ്ങൾ

ഹിഗ്ഗിറ്റ

‘പെനൽററി കിക്ക് കാത്തുനിൽക്കുന്ന ഗോളിയുടെ ഏകാന്തത’ എന്ന ജർമൻ നോവലിനെ കുറിച്ച് ഇറ്റലിയിൽ നിന്നെത്തിയ സാഹിത്യസ്നേഹിയായ ഫാദർ കപ്രിയറ്റി ഗീവർഗീസച്ചനോട് ഒരിക്കൽ, ഏറിയാൽ രണ്ടുതവണ, പറഞ്ഞിരിക്കണം. നോവലിന്റെ പേര് കേട്ടപ്പോൾതന്നെ ഗീവർഗീസച്ചന് അത് വായിച്ചപോലെ തോന്നി ഒരു തവണയല്ല, പലതവണ.

എല്ലാവരാരും ഒറ്റുകൊടുക്കപ്പെട്ട്, രണ്ടുകൈകളും വിടർത്തി ഗോളി പെനൽററി കിക്ക് കാത്തുനിൽക്കുന്നു. ഗാലറികളിൽ അൻപതിനായിരം തുപ്പൽ പറ്റിയ തൊണ്ടകൾ അപ്പോൾ നിശ്ശബ്ദരായിരിക്കും. ഒരു കാണി മാത്രം ഇടയ്ക്ക് മൂന്നുതവണ കുവും.

ഇങ്ങനെ പല കഥകളിലൂടെ ഗോളിയുടെ ജന്മപരമ്പരകൾ ഗീവർഗീസച്ചൻ മനസ്സിൽ സൃഷ്ടിച്ചുകൊണ്ടിരുന്നു. ആ ജർമൻ നോവൽ വായിക്കണം എന്ന് അച്ചന് തോന്നിയതേ ഇല്ല. അതോടെ ഗോളിയുടെ ജാതകകഥകൾ അവസാനിക്കും. പിന്നെ, നോവലിൽ എഴുതിയത് മാത്രമായി അവന്റെ കഥ ചുരുങ്ങുന്നു.

ആദ്യത്തെ കുറച്ചു ദിവസം ഗോളി മാറ്റമില്ലാതെ യേശുക്രിസ്തു ആയിരുന്നു. ഒന്നാംനമ്പർ ജഴ്സി അണിഞ്ഞ് കർത്താവ് പല പന്തുകളും തട്ടിമാറ്റി.

കുറച്ചുനാളുകൾക്കുശേഷം പെട്ടെന്ന് ഗോളി ഗോളിയത്തായി. ഒന്ന് മുറു മുറുക്കുവാൻ ഇരുചെവിപോലും ഇല്ലാതെ ആകാശം മുട്ടിനിൽക്കുന്ന ഏകാന്തതയിൽ കവണിയിൽ നിന്ന് തൊടുത്തുവിട്ട പെനൽററി കിക്ക് കാത്ത് ഗോളി നിന്നു. ബഹുരുപിയായ ഗോളിയുടെ സാധ്യതകൾ ദിവസംപ്രതി വർദ്ധിച്ചു കൊണ്ടേ ഇരുന്നു.

ഗീവർഗീസച്ചന്റെ ഇടവക തെക്കൻ ദില്ലിയായിരുന്നു. കുറച്ച് മലയാളികൾ, ബീഹാറിൽ നിന്നെത്തിയ വീട്ടുവേലക്കാരികളായ ഏതാനും ആദിവാസി പെൺകുട്ടികൾ വിശ്വാസികളായി അത്രയും പേരേ ഉണ്ടായിരുന്നുള്ളൂ. ആഴ്ചയിൽ ഒരിക്കൽ

അച്ചൻ ബിഷപ്പിനെ കാണുവാൻ പോകും, വല്ലപ്പോഴും സാഹിത്യം ചർച്ചചെയ്യുവാൻ ഫാദർ കപ്രിയറ്റി എത്തിച്ചേരും. അടുത്ത കാലത്ത്, കുറച്ച് ആഴ്ചകളായി, കുർബാന കഴിഞ്ഞ് പുറേത്തക്കിറങ്ങുമ്പോൾ ആദിവാസി പെൺകുട്ടി ലൂസി മരണ്ടി അച്ചനെ കാത്തു നിൽക്കാറുണ്ടായിരുന്നു.

"ഫാദർ, അയാൾ പിന്നെയും വന്നു." കഴിഞ്ഞതവണ കണ്ടപ്പോൾ ലൂസി പറഞ്ഞു.

"ആര് ലൂസി?"

"കഴിഞ്ഞ ഞായറാഴ്ച ഞാൻ പറഞ്ഞില്ല, അതേ ആൾ."

"ങും. അയാളുടെ പേരെന്താണെന്നാണ് നീ പറഞ്ഞത്?"

"ജബ്ബാർ."

"അതേ, ജബ്ബാർ, ഞാനോർക്കുന്നു. അയാളെന്തിനാണ് വന്നത്?"

"കഴിഞ്ഞ ആഴ്ച പറഞ്ഞ അതേ കാര്യത്തിന്."

ഗീവർഗീസച്ചൻ ദുർബലമായി മൂളി.

"പിന്നെയും അയാൾ എനോട് കൂടെ ചെല്ലാൻ പറഞ്ഞു."

ഓർമകൾ പെട്ടെന്ന് അച്ചന്റെ മനസ്സിൽ ഉൽക്കകളായി പെയ്തു. ആദിവാസികളിൽ നിന്ന് കോഴിയും മഹുവയും കോറത്തുണിയും വാങ്ങി പുറത്തു വിറ്റിരുന്ന ഒരു ഇടനിലക്കാരനായിരുന്നു ജബ്ബാർ. കുറച്ച് കഴിഞ്ഞപ്പോൾ, പ്രത്യേകിച്ചും പത്തൊമ്പതാം നൂറ്റാണ്ടിൽ, ആദിവാസി പെൺകുട്ടികളെ ജോലി വാങ്ങിക്കൊടുക്കാം എന്നു പറഞ്ഞ് ജബ്ബാർ പുറേത്തക്ക് കൊണ്ടുപോകുവാൻ തുടങ്ങി.

അങ്ങനെയാണ് റാഞ്ചിയിൽനിന്ന് തീവണ്ടികയറി, കടുകെണ്ണ മണക്കുന്ന സ്റ്റേഷനുകൾ പിന്നിട്ട്, ലൂസി ദില്ലിയിലെത്തിയത്.

വാക്ക് തെറ്റിക്കാതെ ജബ്ബാർ ലൂസിക്ക് ഒരു വീട്ടിൽ ജോലി ശരിപ്പെടുത്തി. മാസാമാസം ജബ്ബാർ അവളെ കാണുവാൻ എത്തിയിരുന്നു. ആദ്യം അയാൾ പൈസ ചോദിക്കുമോ എന്ന് ലൂസി പേടിച്ചു. എന്നാൽ ജബ്ബാറാകട്ടെ, എല്ലാ തവണയും ലൂസിക്ക് സമ്മാനമായി എന്തെങ്കിലും കൊണ്ടുചെല്ലും. നെറ്റിയിൽ ഒട്ടിച്ചുവയ്ക്കാവുന്ന പൊട്ടുകൾ, ചന്ദനം മണക്കുന്ന പൗഡർ, ലൂസിയുടെ ആദ്യത്തെ അസ്സൽ ബ്രസിയേഴ്സ്. അതും കറുത്ത നിറമുള്ളത്.

ഒരുദിവസം ജബ്ബാർ ലൂസിയോട് പറഞ്ഞു: "പണി നിർത്തി നീ എന്റെ കൂടെ വാ."

ലൂസി നിസ്സംശയം അതുതന്നെ ചെയ്തു. അന്നു വൈകുന്നേരം ജബ്ബാർ അവൾക്ക് മഞ്ഞയിൽ ചുവന്ന പുളളികൾ ഉള്ള റെഡിമെയ്ഡ് സാൽവാറും കമ്മീസും കൊണ്ടുവന്നുകൊടുത്തു. ചുവന്ന നൈലക്സിന്റെ ദുപ്പട്ടകൊണ്ട് തലമുടി, കറുത്ത കാപ്പിരിച്ചുണ്ടുകളിൽ തിളങ്ങുന്ന കറുത്ത ലിപ്സ്റ്റിക് അണിഞ്ഞ് കൂടെ ചെല്ലുവാൻ ലൂസിയെ ജബ്ബാർ നിർബന്ധിച്ചു.

അഴകിയ ലൂസിയും ജബ്ബാറും ചെന്നെത്തിയത് ഒരു ഹോട്ടൽമുറിയുടെ മുന്നിലായിരുന്നു. മുറിയിൽ കയറുംമുമ്പ് ജബ്ബാർ പറഞ്ഞു:

"ഞാൻ വരുന്നില്ല. മുറിക്കുള്ളിലെ സേട്ട് നല്ല മനുഷ്യനാ. അയാളുടെ വെപ്രാളം കണ്ടിട്ട് ആദ്യത്തെ തവണയാണെന്ന് തോന്നുന്നു. നിന്റെ ഭാഗ്യം. മുറിയിൽ കയറിയാൽ ഉടനെ എഴുന്നൂറ്റി അമ്പത് രൂപ അയാൾ തരും. അത് പുറത്തെത്തിക്കണം. പിന്നെ കാര്യം തീരുമ്പോൾ നിന്റെ മിടുക്കനുസരിച്ച് ബക്ഷീസും. ബക്ഷീസ് നിനക്കുള്ളതു മാത്രമാണ്."

ലൂസി ഹോട്ടൽ ലോബിയിലൂടെ തിരിച്ചോടി. ജബ്ബാർ പുറകിലും. യാത്ര തീർന്നപ്പോൾ ലൂസി ജബ്ബാറിന്റെ വീട്ടിൽ താഴിട്ട മുറിക്കുള്ളിൽ ആയിരുന്നു.

"ഞാൻ നിന്നെ കല്യാണം കഴിക്കാൻ പോകുന്നു," അവളുടെ തലമുടി പകുത്തതിന്റെ നടുവിൽ ജബ്ബാർ കത്തുന്ന സിഗററ്റ് കൊണ്ട് സിന്ദൂരം തൊടുവിച്ചു. പിന്നെ ലൂസിക്ക് കല്യാണപ്രായമായിട്ടില്ലെന്നും, അവൾ കൊച്ചു കുട്ടിയാണെന്നും പറഞ്ഞ് അതേ സിഗററ്റു കൊണ്ട് തന്നെ അവളുടെ ഉള്ളം കാലിന്റെ വെള്ളയിൽ ഇക്കിളിപ്പെടുത്തി.

അപ്പോഴെല്ലാം ഏതോ ഹിന്ദി സിനിമയിലെ വില്ലനെപ്പോലെയാണു ജബ്ബാർ സംസാരിച്ചിരുന്നതെന്ന് ലൂസി പറഞ്ഞു.

എങ്ങനെയാണ് ലൂസി അവിടെനിന്ന് രക്ഷപ്പെട്ടതെന്ന് അച്ഛന് ഓർമ്മ വന്നില്ല. കാരണം കഥ അവിടെ എത്തിയപ്പോഴേക്കും മനസ്സിന്റെ ഗാലറികൾ നിറഞ്ഞുകഴിഞ്ഞിരുന്നു. അശ്രദ്ധനായ

ഗോളി പെനൽറ്റി കിക്കുകൾ എല്ലാം പിടിച്ചുവെങ്കിലും ഒന്നിന് പുറകെ ഒന്നായി എല്ലാ പന്തുകളും അയാളുടെ കൈയിൽ നിന്ന് വഴുതി വീണു. വിത്തുകൾ മണ്ണിൽ വീഴ്ത്തി പാഴാക്കിയ യൂദായുടെ മകൻ ഒന്നാണായിരുന്നു അന്നത്തെ ഗോളി.

ലൂസിക്ക് തെക്കൻ ജില്ലയിൽ ഒരു വീട്ടിൽ പിന്നെയും ജോലി കിട്ടി. ജബ്ബാർ അറിയാതെ. "പക്ഷേ, അവളെ കണ്ടെത്തുവാൻ പത്ത് ദിവസത്തിലധികം ജബ്ബാറിന് വേണ്ടി വന്നില്ല.

"എന്നിട്ട് ജബ്ബാറിനോട് നീ എന്തു പറഞ്ഞു?"

"വരാൻ പറ്റില്ലെന്ന്."

"അതു നന്നായി."

"പക്ഷേ, ജബ്ബാർ..."

"നീ പോലീസിൽ പരാതി കൊടുക്കൂ," അച്ചൻ ഉപദേശിച്ചു.

"പോലീസിനെ എനിക്ക് ജബ്ബാറിനേക്കാൾ പേടിയാ."

"അങ്ങനെ പറഞ്ഞാൽ എന്താണ് പോംവഴി?"

"ഫാദർ എന്റെ കൂടെ..."

"നീ പേടിക്കേണ്ട. ഞാൻ പോകട്ടെ."

അച്ചൻ മുറിയിലെത്തി. മൈതാനം ഒഴിഞ്ഞുകിടന്നിരുന്നു. പോപ്പ്കോൺ പൊതികളും ഐസ്ക്രീം കപ്പുകളും ഓർമ്മക്കുറിപ്പുകൾ പോലെ ചിതറിക്കിടന്നിരുന്നു. ഗോളികൾ വിശ്രമിക്കുകയായിരിക്കും.

അത്താഴം കഴിഞ്ഞ് ഉറങ്ങാൻ കിടന്നപ്പോൾ അച്ചന് ഉറക്കം വന്നില്ല. ഇറ്റലിയിൽ നടക്കുന്ന ലോകകപ്പ് ഫുട്ബോളിനെക്കുറിച്ച് പെട്ടെന്നാണ് ഓർമ്മ വന്നത്. ചെറിയ ബ്ലാക്ക് ആൻഡ് വൈറ്റ് ടി.വി. തുറന്ന് അച്ചൻ അതിന്റെ മുമ്പിലിരുന്നു.

പി. ടി. മാഷിന്റെ മകനായതുകൊണ്ടാണ് ഗീവർഗീസിനെ ഫുട്ബോൾ ടീമിലെടുത്തതെന്ന് തലമുറകളുടെ മൂത്രം ഘനീഭവിച്ച സ്കൂളിന്റെ വടക്കെ മതിലിൽ ഏതോ കുട്ടി കരി കൊണ്ടെഴുതിയെങ്കിലും ഒല്ലൂർ എച്ച്. എസ്സിന്റെ ഗോൾ പോസ്റ്റിൽ മഴവില്ലുപോലെ വളഞ്ഞുവന്നു വീണ കോർണർ കിക്കോടെ ഗീവർഗീസിനെ സ്കൂളിൽ എല്ലാവരും അറിഞ്ഞുതുടങ്ങി. എണ്ണിയാൽ തീരുന്ന പുൽമുളകളുള്ള ചെങ്കൽപ്പുരപ്പുകളിൽ മുള കെട്ടിയുണ്ടാക്കിയ ഗോൾ പോസ്റ്റുകൾ പിടിപ്പിച്ചു

മൈതാനങ്ങളിൽ വെറും കാലിലാണ് അവർ ഫുട്ബോൾ കളിച്ചിരുന്നത്.

ജില്ലാ ചാംപ്യൻഷിപ്പിലെ ആദ്യത്തെ കളിയിൽ ഒല്ലൂർ എച്ച്. എസ്സിനെ തോല്പിച്ചതിനുശേഷം അവർ കുന്നംകുളത്തേക്ക് പോയി. ബസ്സിൽ കുട്ടികൾ നിശ്ശബ്ദരായിരുന്നു. സ്റ്റേറ്റ് ടീമിലേക്ക് തെരഞ്ഞെടുത്ത കാലൻ റപ്പായി എന്നു പേരുള്ള റപ്പായിയായിരുന്നു കുന്നംകുളം സ്കൂളിന്റെ ക്യാപ്റ്റൻ. അപ്പൻ മാത്രം സംസാരിച്ചുകൊണ്ടിരുന്നു: "പന്ത് കാലിൽ കിട്ടിയാൽ ഉടനെ കണ്ണ് റപ്പേന്ന് പോകണം. നമ്മുടെ കൂട്ടത്തിൽ ആരെങ്കിലും മാർക്ക് ചെയ്യാതെ നിൽക്കുന്നുണ്ടോ എന്ന് നോക്കാൻ."

അപ്പൻ സ്കൂൾ ഫണ്ടിൽനിന്ന് വാങ്ങിക്കൊടുത്ത നേന്ത്രപ്പഴവും പരിപ്പുവടയും തിന്ന്, കുന്നംകുളത്തുകാരുടെ കൂകലും കേട്ട്, കളി ജയിച്ച കുട്ടികൾ ആഘോഷത്തെ രാത്രി ബസ്സിൽ തിരിച്ചുവരുമ്പോൾ താളമിടിച്ച് പാടി.

"അയ്യോ പോയ്ക്കു കുന്നംകുളം പോയെ
അയ്യയ്യോ പോയ്ക്കു റപ്പായി പോയെ."

"നീ പാടിക്കോടാ." നിശ്ശബ്ദനായ ഗീവർഗീസിന്റെ നേരെ കണ്ണുയർത്തി അപ്പൻ വാൽസല്യത്തോടെ പറഞ്ഞു. "പേടിക്കണ്ട, ഞാനിപ്പോ നിന്റെ അപ്പനല്ല. പി. ടി. മാഷാ."

അടുത്ത കളി സ്വന്തം ഗ്രൗണ്ടിൽവെച്ചായിരുന്നു. ക്യാപ്റ്റൻ ഗോപിനാഥ് തൊടുത്തുവിട്ട പന്ത് നെഞ്ചിലെടുത്ത് പുറകിലോട്ട് കത്രികകുട്ടിലൂടെ ഗോളടിച്ചതോടെ ഗീവർഗീസിനെത്തേടി മലബാറിൽനിന്ന് ആളുകൾ എത്തിത്തുടങ്ങി - ഒരു കളിക്ക് പത്തും പതിനഞ്ചും രൂപ കരാർ പറഞ്ഞ്. അവൻ സെവൻസ് ടൂർണമെന്റ് കളിക്കാൻ ക്ഷണവും ആയി.

കൊയ്ത്ത് കഴിഞ്ഞ വയലുകളിൽ പന്തയക്കാരുടെ ആർപ്പുവിളിയിൽ ഗീവർഗീസ് സെവൻസ് കളിച്ചിരുന്നത് അപ്പൻ ഇഷ്ടമില്ലായിരുന്നു. ഒരിക്കൽ അതിനെക്കുറിച്ച് അപ്പൻ പറഞ്ഞു:

"മോനേ, ഫുട്ബോൾ എന്റെ വിശ്വാസമാണ്. സെവൻസ് അതിന്റെ അന്തിക്രിസ്തുവും."

പക്ഷേ, ഗീവർഗീസിനാകട്ടെ സെവൻസ് കളിക്കാതിരിക്കാൻ പറ്റില്ല എന്നായി, അപ്പൻ അവനോട് ഫുട്ബോളിനെക്കുറിച്ച് സംസാരിക്കുന്നത് നിർത്തി.

അപ്പൻ മരിച്ച കൊല്ലം തന്നെയാണ് ഗീവർഗീസ് ബി.എ.യ്ക്ക് തോറ്റത്. ആ കൊല്ലം തന്നെ അപ്പനോടുള്ള പിഴയൊടുക്കിക്കൊണ്ട് കളി നിർത്തിയതും. പിന്നെ കുറച്ച് നാൾ കഴിഞ്ഞപ്പോൾ ദൈവവിളി കിട്ടി.

ടി. വി. യിൽ വേൾഡ് കപ്പ് കണ്ടുകൊണ്ടിരിക്കുമ്പോഴും പെനൽറ്റി കിക്ക് കാത്തുനിൽക്കുന്ന പലതരം ഗോളികൾ അച്ചന്റെ മനസ്സിൽനിന്ന് വിട്ടുപോയിരുന്നില്ല. അച്ചൻ കളി കണ്ടിരുന്നില്ല; ഗോളികളെ മാത്രമേ ശ്രദ്ധിച്ചിരുന്നുള്ളൂ.

മറ്റൊരു ദിവസം കുർബാന കഴിഞ്ഞ് പുറത്തിറങ്ങിയപ്പോൾ ലൂസി പിന്നെയും അച്ചന്റെ അടുത്തെത്തി.

"ഫാദർ!"

"ബും?"

"ജബ്ബാർ."

"ജബ്ബാർ?"

"ജബ്ബാർ അവന്റെ കൂടെ ഉടൻ ചെല്ലാൻ പറഞ്ഞു."

"നീ ഒരിക്കലും പോകരുത്."

"ഞാൻ നിൽക്കുന്ന വീട്ടിൽ ആളൊഴിഞ്ഞ സമയംപോലും അവൻ അറിയാം. അല്ലെങ്കിൽ എങ്ങനെയാണ് അപ്പോഴെല്ലാം അവൻ കൃത്യമായി എന്നെ ഫോണിൽ വിളിക്കുന്നത്? എനിക്ക് പേടിയാകുന്നു."

"എല്ലാം ശരിയാകും, ലൂസി." അച്ചൻ പിൻവാങ്ങി.

പെനൽറ്റി കിക്കുകൾ തന്നെയാണ് ഗോളികളെക്കുറിച്ച് പഠിക്കാൻ പറ്റിയ മാധ്യമം. ഗീവർഗീസച്ചൻ മുറിയിലേക്ക് മടങ്ങുമ്പോൾ ഉള്ളിൽ പറഞ്ഞു. അച്ചൻ മറ്റൊരു കാര്യം കൂടി കണ്ടെത്തിയിരുന്നു: പെനൽറ്റി കിക്ക് കാത്തുനിൽക്കുന്ന ഗോളി ഏകാന്തനല്ല. മറിച്ച്, ആളുകൾ കൂട്ടം കൂടി തന്റെ ഏകാന്തത നഷ്ടപ്പെടുത്തുന്നതാണ് ഗോളിയെ കൂടുതൽ വിഷമിപ്പിക്കുന്നത്.

ഗീവർഗീസച്ചൻ ലൂസിയെ പിന്നീട് കണ്ടത് സ്കൂട്ടറിൽ പോകുമ്പോഴായിരുന്നു. ഐ.എൻ.എ. മാർക്കറ്റിന്റെ അടുത്തുവെച്ച് ഓട്ടോറിക്ഷയിൽ

പോയിരുന്ന ലൂസി അച്ചനെയും കണ്ടു. ഓട്ടോറിക്ഷക്കാരന്റെ പുറത്തുതട്ടി വണ്ടി നിർത്തുവാൻ ലൂസി പറയുമ്പോഴേക്കും അച്ചൻ സ്കൂട്ടറിന്റെ ചുറ്റും ഗിയർ മാറ്റി വേഗത്തിൽ ഓടിച്ചുപോയി.

ഗോളികളെക്കുറിച്ചുള്ള ഗീവർഗീസച്ചന്റെ പഠനത്തിലെ ഒരു ചെറിയ അടിക്കുറിപ്പായിട്ടാണ് ടി.വി.യിൽ കൊളമ്പിയയുടെ ഗോളിയായ ഹിഗ്വിറ്റ പ്രത്യക്ഷപ്പെട്ടത്. താഡവത്തിനു മുമ്പ് സശ്രദ്ധം ജടയഴിച്ചിട്ട ശിവനെപ്പോലെ നീണ്ട ചുരുളൻമുടിയും കറുത്ത കരിങ്കൽ മുഖവും നേരിയ മീശയുമായി ഹിഗ്വിറ്റ ഗോളികൾക്കൊരു അപവാദമായിരുന്നു. ഗോളികളുടെ സ്ഥായിയായ ധർമം ദൃക്സാക്ഷിത്വമാണ്. പെനൽറ്റി കിക്ക് നേരിടുമ്പോൾ അത് അയാൾക്ക് നഷ്ടപ്പെടുന്നു. പകരം കിട്ടുന്നതോ അൽപം സഭാകമ്പം. പക്ഷേ, ഹിഗ്വിറ്റ യാതൊരു കൂസലും കൂടാതെ സംഭവങ്ങളിലേക്ക് നടന്നുകയറുന്നു. പുതിയ അക്ഷാംശങ്ങൾ കണ്ടെത്തുന്ന കപ്പിത്താനെ പോലെ, ഗോളികൾ ഇന്നുവരെ കാണാത്ത മൈതാനത്തിന്റെ മധ്യത്തിലേക്ക് പന്ത് ഇടംവലം പാളിച്ച് അയാൾ മുന്നോട്ടു നീങ്ങും.

ഗീവർഗീസച്ചൻ മറ്റു ഗോളികളെ തൃജിച്ച് ഹിഗ്വിറ്റയെ മാത്രമായി ശ്രദ്ധിക്കുവാൻ തുടങ്ങിയത് അയാൾ പെനൽറ്റി കിക്ക് നേരിടുന്നത് ആദ്യമായി കണ്ടപ്പോഴാണ്. രണ്ട് കൈകളും വായുവിൽ വീശി, ഒരു ഓർക്കസ്ട്രയുടെ കണ്ടക്ടറെപ്പോലെ, ചന്ദ്രക്കല പോലെ വളഞ്ഞുകിടക്കുന്ന സ്റ്റേഡിയത്തിലെ കാണികൾക്കായി അശ്രാവ്യമായ സംഗീതത്തിന്റെ ഉച്ചസ്ഥായികൾ ഹിഗ്വിറ്റ തീർത്തു. പന്തടിക്കുവാൻ നിൽക്കുന്ന കളിക്കാരനാകട്ടെ, അയാളുടെ വാദ്യവൃന്ദത്തിലെ ഒന്നാം വയലിൻകാരന്റെ പ്രാമുഖ്യം മാത്രമേ ഉണ്ടായിരുന്നുള്ളൂ. അവസാനം ഒരു നാൾ അത് സംഭവിച്ചു. മുന്നോട്ടു കയറിയ ഹിഗ്വിറ്റ യുടെ കാലിൽനിന്ന് എതിരാളി പന്ത് തട്ടിയെടുത്ത് ഒഴിഞ്ഞ പോസ്റ്റിൽ ഗോളടിച്ച് കൊളമ്പിയയെ ലോകകപ്പിൽനിന്ന് പുറത്താക്കി. പക്ഷേ, ഹിഗ്വിറ്റ ഈ സംഭവത്തിന്റെ സൃഷ്ടിയിലും താൻ വഹിച്ച പങ്കോർത്ത് മൃദുവായി ചിരിക്കുന്നത് ഗീവർഗീസച്ചൻ മാത്രം കണ്ടു.

കുർബാന കഴിഞ്ഞ് പുറത്തേക്കിറങ്ങിയപ്പോൾ അന്നും അച്ചൻ ലൂസി കാത്തുനിൽക്കുന്നതു കണ്ടു. അവളെന്നോക്കി തലയാട്ടി, സംസാരിക്കുവാൻ നിൽക്കാതെ അച്ചൻ മുറിയിലേക്ക് മടങ്ങി.

മൈതാനത്തിന്റെ നടുവിൽ വച്ച് കൂട്ടുകാരന് പന്ത് പാസ് ചെയ്തതിനുശേഷം തിരിച്ചു വരുന്ന ഹിഗ്ലിറ്റയെ കാണുവാനായിരുന്നു അച്ഛന് ഏറ്റവും ഇഷ്ടം. ഗോൾപോസ്റ്റിന്റെ പൊരുനച്ചുട് അനുഭവിക്കുവാൻ വെറളി പിടിച്ച് തിരിച്ചെത്തുന്ന മറ്റു ഗോളികളിൽ നിന്ന് വ്യത്യസ്തനായി ഹിഗ്ലിറ്റ ഗോൾ പോസ്റ്റിലേക്ക് മടങ്ങുന്നു. ശാന്തനായി യാതൊരു ഗൃഹാതുരത്വവും കൂടാതെ.

"ഫാദർ," ലൂസി വിളിച്ചു.

അച്ഛൻ നിന്നു.

"ഫാദർ, ഞാൻ ജബ്ബാറിന്റെ അടുത്തേക്ക് പോകുകയാണ്." അവളുടെ പ്രതിരോധം തകർന്നുതുടങ്ങിയിരിക്കുന്നു.

"പോകുവാൻ നിനക്ക് ഇഷ്ടമാണോ?"

"ഇഷ്ടമാണോ എന്ന് ചോദിച്ചാൽ....."

"പിന്നെ?"

"ഇന്ന് വൈകുന്നേരത്തിനകം അവന്റെ. വീട്ടിൽ ഞാൻ എത്തിയില്ലെങ്കിൽ എന്റെ മുഖത്ത് ആസിഡ് ബൾബ് എറിയും എന്ന് അവൻ പറഞ്ഞു."

"നീ പോകുവാൻ ഇഷ്ടപ്പെടുന്നുണ്ടോ?"

"ഒരു പക്ഷെ, തിരിച്ചു ചെന്നാൽ അയാളെന്നെ കെട്ടുമായിരിക്കും." ലൂസി അവിശ്വാസത്തോടെ പറഞ്ഞു.

"നിനക്ക് പോകുവാൻ പൂർണ്ണ സമ്മതമാണോ?"

"അയാളന്റെ മുഖത്ത് ആസിഡ് ബൾബ് എറിയും."

"നീ വാ," അച്ഛൻ അവളെ കൂടെ നടക്കുവാൻ ക്ഷണിച്ചു. ലൂസിയെ പുറത്തു നിർത്തി, മുറിക്കുള്ളിൽ കയറി പാന്റിന്റേയും ഷർട്ടിന്റേയും മേൽ ധരിച്ച ജോഹായും, ജപമാലയും ഊരി വച്ചു. എന്നിട്ട് ലൂസിയെയും കൂട്ടി സ്കൂട്ടറിന്റെ അടുത്തേക്ക് നടന്നു.

"നീ കയറ്," സ്കൂട്ടർ സ്റ്റാർട്ടുചെയ്തുകൊണ്ട് അച്ഛൻ പറഞ്ഞു.

"എവിടെയാണ് ജബ്ബാറിന്റെ വീട്?"

"ഷക്കൂർപൂർ ബസ്തിയുടെ അടുത്താണ്."

അച്ഛൻ തന്റെ സ്കൂട്ടർ കാറുകളുടെയും സ്കൂട്ടറുകളുടെയും വരികൾക്കിടയിലൂടെ ഇടംവലം പാളിച്ച് വേഗത്തിൽ ഓടിച്ചു.

മുട്ടിയപ്പോൾത്തന്നെ ജബ്ബാർ വാതിൽ തുറന്നു. ചുരുണ്ട മുടിയും കൂട്ടു പുരികവും അഞ്ചരയടിയോളം പൊക്കവുമുള്ള ജബ്ബാറിന്റെ മുഖത്തിൽ മീശ കറുത്തു തുടങ്ങിയിരുന്നില്ല. എന്നിട്ടും അയാളുടെ മുടി അല്പം നരച്ചു തുടങ്ങിയിരുന്നു. ആകപ്പാടെ നിർണയിക്കുവാൻ പറ്റാത്ത പ്രായം. ജബ്ബാർ ചോദിച്ചു:

"നീ വന്നോ?"

ജബ്ബാറിന്റെവ മൃദുവായ ശബ്ദം അച്ചനെ അർദ്ധുതപ്പെടുത്തി. പ്രത്യേകിച്ചും ആ ശബ്ദം പുറപ്പെടുവിച്ച മാംസപേശികനത്ത കാളക്കുഴുത്ത് അച്ചൻ കണ്ടപ്പോൾ.

"നീ അകത്തു കയറ്," ജബ്ബാർ ശബ്ദം ഒന്നുകൂടി പതുക്കെയൊക്കി.

"ഇല്ല", ഗീവർഗീസച്ചൻ പറഞ്ഞു. അപ്പോഴും ജബ്ബാർ ലൂസിയെ മാത്രമേ നോക്കിയിരുന്നുള്ളൂ. അയാളുടെ കണ്ണുകൾ അച്ചനെ രേഖപ്പെടുത്തുവാൻ വിസമ്മതിച്ചു.

"നീ അകത്തു കയറുന്നുണ്ടോ?"

"ഇല്ല", അച്ചൻ പിന്നെയും പറഞ്ഞു.

ജബ്ബാർ അപ്പോഴും അച്ചനെ നോക്കിയില്ല. വികാരരഹിതമായ ശബ്ദത്തിൽ അയാൾ ലൂസിയോട് സ്വകാര്യം പറയുന്ന അടുപ്പത്തിൽ പറഞ്ഞു: "ലൂസീ, ഇദ്ദേഹം ഇവിടുന്ന് പോകുന്നതല്ലേ നമുക്കെല്ലാം നല്ലത്?"

"അല്ല." ലൂസീ പറഞ്ഞു.

അപ്പോൾ ജബ്ബാറിന്റെ കയ്യുയർന്നതും ലൂസീ ഒരു ചുവട് പിറകോട്ടു വെച്ചതും തലശ്ശേരിക്കടുത്ത് ഒരു വയലിൽ സെവൻസ് കാണാനെത്തിയവർ "ഗീവറീതേ", ഗീവറീതേ" എന്നാർത്തതും ഒരുമിച്ചായിരുന്നു.

പഴയ ഫോട്ടോഗ്രാഫുകളുടെ മഞ്ഞനിറമുള്ള ഒരു ഓർമ്മയിൽ പി. ടി. മാഷ് ദൂരെ ഒരു കവുങ്ങും ചാരി നിൽക്കുന്നത് കണ്ണിന്റെ സീമകളിൽ പാട പറ്റിക്കിടക്കുമ്പോൾത്തന്നെ ഗീവർഗീസ് കാലുയർത്തി അടിച്ചു. വിരിനെഞ്ചിൽ പന്തെടുത്ത് തലകൊണ്ടിടിച്ചു. അടുത്ത അടി കാലുപൊക്കിയിരുന്നു. പിന്നെയും പിന്നെയും. പിന്നെ സ്ലോമോഷനിൽ ആ അടി ആവർത്തിച്ചു. നിലത്തുവീണ ജബ്ബാറിന്റെ മൂക്കിൽനിന്ന് ചോര

പടർന്നു. വലിയ അക്ഷരത്തിൽ ഒക്സഫോർഡ് എന്നെഴുതിയ ബനിയൻ കുട്ടിപ്പിടിച്ച് എഴുന്നേല്പിച്ച് ഗീവർഗീസച്ചൻ പറഞ്ഞു:

"നാളെ സൂര്യോദയം എന്നൊന്നുണ്ടെങ്കിൽ നിന്നെ ദില്ലിയിൽ കണ്ടു പോകരുത്."

അച്ചൻ കൈവിട്ടപ്പോൾ ജബ്ബാർ കാലുകുഴഞ്ഞു നിലത്തുവീണു.

ലൂസിയെ അവൾ നിന്നിരുന്ന വീട്ടിന്റെ മുൻപിൽ ഇറക്കിവിട്ടിട്ട് അച്ചൻ തന്റെ മുറിയിലേക്ക് മടങ്ങി. ശാന്തനായി യാതൊരു ഗൃഹാതുരത്വവും കൂടാതെ.

വൻമരങ്ങൾ വീഴുമ്പോൾ

മഠത്തിലെ രേഖകൾ പരിശോധിക്കുമ്പോഴെല്ലാം ഒരു കാര്യം എന്നെ അത്ഭുതപ്പെടുത്താറുണ്ട്. നവംബർ-ഡിസംബർ മാസങ്ങളിലാണു മരണങ്ങൾ ഇവിടെ കൂടുതൽ നടക്കാറുള്ളത്. ഈ തണുപ്പുമാസങ്ങളിൽ മഠത്തിലെ വൃദ്ധകളായ അന്തേവാസികളുടെ പഴുകിയ ഹൃദയങ്ങൾ അവർക്കു കൂടുതൽ ചൂടു നൽകുന്നതിനു പണിപ്പെടുന്നതിനിടയിൽ തളർന്നു നിന്നുപോകുന്നതായിരിക്കാം.

ഈ ഒക്ടോബറിൽ ഒരു മരണമേ നടന്നുള്ളൂ--സിസ്റ്റർ ഫിലോമിനയുടെ. പ്രാതലിനു ഫിലോമിനാമ്മയെ കാണാഞ്ഞപ്പോൾ ഞാൻ ചോദിച്ചു: "ഫിലോമിനാമ്മയ്ക്ക് എന്തുപറ്റി?"

തീൻമേശയിൽനിന്നു വീൽചെയർ കൈകൊണ്ട് ഉരുട്ടി സിസ്റ്റർ കത്രീന മേൽവശം കൂർത്ത ഗോമിക്ക് ജനാലയുടെ മുമ്പിൽ ചെന്നിരുന്നു. സിസ്റ്റർ മാർഗറിറ്റയുടെ കൈവിരലുകളിലെ ജപമാലയുടെ ഭ്രമണം കൂടുതൽ വേഗത്തിലായി. സിസ്റ്റർ മാർത്ത തല കുമ്പിട്ടിരുന്നു ഗ്ലാസ്സിലെ പാൽ തുള്ളി തുള്ളിയിായി ശ്രദ്ധയോടെ കൂടിച്ചു. രണ്ടുനിരയായി കട്ടിലുകളിട്ടു കന്യാസ്ത്രീകൾ കിടക്കുന്ന നീണ്ട ഹാളിൽ പോയി ഫിലോമിനാമ്മയെ നോക്കേണ്ട ആവശ്യം എനിക്ക് ഇല്ലായിരുന്നു. ബിഷപ്പ്സ് ഹൗസിലെ തോമാച്ചനോട് ഉടനെ വരുവാൻ ഞാൻ ഫോൺ ചെയ്തു പറഞ്ഞു.

1984 ഒക്ടോബർ മുപ്പത്തിയൊന്നാം തീയതി ഞാൻ ശരിക്കും ഓർക്കുന്നു. അന്നുകാലത്തു ഞാൻ മീററ്റ് റെയിൽവേ സ്റ്റേഷനിലേക്കു പോയി. പുതുതായി മഠത്തിൽ താമസിക്കുവാൻ ഒറീസ്സയിൽനിന്ന് ഒരു കന്യാസ്ത്രീ എത്തുന്നുണ്ടായിരുന്നു. ഞാൻ സ്റ്റേഷനിൽ എത്തിയപ്പോഴേക്കും വണ്ടി വന്നുകഴിഞ്ഞിരുന്നു. ചെറുപ്പക്കാരിയായ ഒരു കന്യാസ്ത്രീയും മുഖത്തു തരിതരിയായി ചുളിവുവീണ വയസ്സായ മറ്റൊരു കന്യാസ്ത്രീയും എന്നെ കണ്ടപ്പോൾ മുന്നോട്ടു വന്നു.

"സിസ്റ്റർ മലയാളിയാണോ?" കണ്ട ഉടൻ വയസ്സായ കന്യാസ്ത്രീ ചോദിച്ചു.

"അതെ."

"എവിടെയാ വീട്?"

"വരാപ്പുഴ. എറണാകുളത്തിന്റെ അടുത്ത്. അമ്മ എവിടെത്തെയോ?"

"വടക്കാ. തിരുവാമ്പാടി. അപ്പൻ കുടിയേറ്റക്കാരനാ."

ചെറുപ്പക്കാരിയായ കന്യാസ്ത്രീ ഒരീസ്സയിൽനിന്നുതന്നെയായിരുന്നു. അവർക്കു പിറ്റേ ദിവസം തിരിച്ചുപോകണം. സിസ്റ്റർ അഞ്ചലിക്ക, അതായിരുന്നു വയസ്സായ കന്യാസ്ത്രീയുടെ പേര്, പ്രമേഹം ഉണ്ടെന്നും, മധുരം കൊടുക്കരുതെന്നും അവർ പറഞ്ഞു. "ഞാൻ ഒരീസ്സയിൽ തന്നെയായിരുന്നു," സിസ്റ്റർ അഞ്ചലിക്ക പറഞ്ഞു. "കട്ടക്ക്, റൗർക്കല, കാലഹന്ദി, ഒടുവിൽ ഭുവനേശ്വർ. പഠിപ്പിക്കുകയായിരുന്നു--കണക്കും സയൻസും. അവസാനം ദാ, മീററ്റിലേക്ക്. എല്ലാം അവസാനിക്കുന്നത് മീററ്റിൽ വച്ചാണല്ലോ." മഠത്തിലേക്കുള്ള വഴിയിൽ കുരിശുകൾ സമൃദ്ധമായി വളർന്നിരുന്ന സെമിത്തേരി. അവർ തിരിഞ്ഞു നോക്കിക്കൊണ്ടു പറഞ്ഞു.

കഴിഞ്ഞവർഷം കാലം ചെയ്ത ബിഷപ്പാണു സഭയിലെ വയസ്സായ കന്യാസ്ത്രീകൾക്കുവേണ്ടി മഠം സ്ഥാപിച്ചത്. മഠം ഉണ്ടാകുന്നതിനു മുമ്പു കന്യാസ്ത്രീകൾ അവരവർ താമസിച്ചിരുന്നിടത്തുതന്നെയാണു വയസുകാലം പിന്നിട്ടിരുന്നത്. അവർക്കു വേണ്ടത്ര പരിചരണം കിട്ടുന്നില്ല എന്നൊരു അഭിപ്രായം കൂടെക്കൂടെ ബിഷപ്പുമാരുടെ യോഗങ്ങളിൽ പൊന്തിവന്നിരുന്നു.

ജർമ്മനിയിൽനിന്നു ഞാൻ നഴ്സിങ്ങിൽ ഉപരിപഠനം കഴിഞ്ഞു തിരിച്ചെത്തിയപ്പോൾ അന്നത്തെ മീററ്റിലെ ബിഷപ്പ് എന്നെ വിളിപ്പിച്ചു.

"നീ സഭയുടെ കൊച്ചാണ്," ചങ്ങനാശേരിക്കാരനായ ബിഷപ്പിനു ഞാൻ അനാഥാലയത്തിൽ വളർന്നതും ചെറുപ്പത്തിൽതന്നെ എനിക്ക് ദൈവവിളി കിട്ടിയതും സഭതന്നെ

എന്നെ ജർമ്മനിയിലേക്ക് അയച്ചു പഠിപ്പിച്ചതും എല്ലാം അറിയാമായിരുന്നു.

"നിന്നെ മനസ്സിൽ കണ്ടുകൊണ്ടാണു ഞാൻ മഠത്തിനെക്കുറിച്ച് ആലോചിച്ചതുതന്നെ. ദൈവവേല ചെയ്യുവാൻ കഴിവില്ലാത്ത നമ്മുടെ സഭയിലെ വയസ്സായ കന്യാസ്ത്രീകൾക്ക് ഒരു അവസാനത്തെ താവളം. അതു നീ നടത്തണം."

അന്നു രാത്രി ഞാൻ ഉറങ്ങിയില്ല. കുട്ടിക്കാലം മുതൽ ഇത്തരം ഘട്ടങ്ങളിൽ എന്റെ ഇടനിലക്കാരൻ മാലാഖമാരുടെ മാലാഖയായ ഗബ്രിയേൽ മാലാഖയായിരുന്നു. കുറെ നേരം ഞാൻ പ്രാർത്ഥിച്ചു. അവസാനം എന്റെ പുറകിൽ ഞാൻ ചിറകടിശബ്ദം കേട്ടു. ദൈവദൂതൻ എത്തിയിരിക്കുന്നു. "ദൈവത്തിനോട് അടുപ്പമുള്ളവനെ, പത്രോസെന്ന പാറയിൽ കുർത്താവു തിരുസഭ സ്ഥാപിച്ചു. ഞാനെന്ന വെള്ളാരംകല്ലിൽ നിലനിൽക്കുമോ?"

"സിസ്റ്റർ അഗത," എന്റെ മനസ്സുതന്നെ ഗബ്രിയേൽ മാലാഖയുടെ സ്വരത്തിൽ പറഞ്ഞു, "നിനക്കു ഭൂമിയുടെ ഉപ്പാകുവാൻ സർവശക്തൻ തരുന്ന ഒരു അവസരമാണിത്."

ഉപ്പേ, ഉപ്പേ, കാരമില്ലാത്ത ഉപ്പേ, ഞാൻ കിടക്കയിൽ മുഖമടിച്ചു കരഞ്ഞു.

മഠത്തിലെ ആദ്യത്തെ അന്തേവാസികളുടെ കൂട്ടത്തിൽ ഇപ്പോൾ സിസ്റ്റർ കരുണ മാത്രമേ ജീവിച്ചിരിക്കുന്നുള്ളൂ. സ്പെയിൻകാരിയായ സിസ്റ്റർ കരുണ ബീഹാറിൽ അഗതികളായ പെൺകുട്ടികൾക്കുവേണ്ടി ഒരു പരിശീലന കേന്ദ്രം നടത്തിയിരുന്നു. അവർ മഠത്തിൽ ഒരു വലിയ പിയാനോയും ആയിട്ടാണു താമസിക്കുവാൻ എത്തിയത്.

ഒറിസ്സയിൽനിന്ന് അന്നെത്തിയ സിസ്റ്റർ അഞ്ചലിക്കയ്ക്ക് കിടക്കയും മറ്റും ശരിയാക്കി കഴിഞ്ഞപ്പോൾ പതിനൊന്നര കഴിഞ്ഞിരുന്നു. അപ്പോഴാണു ബിഷപ്പ്സ് ഹൗസിൽനിന്നു തോമസച്ചന്റെ ഫോൺ വന്നത്: "അറിഞ്ഞോ, ഇന്ദിരാഗാന്ധിയെ വെടിവെച്ചുന്ന്."

"കുർത്താവേ." ഞാൻ സ്തബ്ധയായി.

"മരിച്ചുനാ എല്ലാരും പറയുന്നത്."

"റേഡിയോ പരക്കേറ്റുന്നു മാത്രമേ പറയുന്നുള്ളൂ."

"ഈശോ," സിസ്റ്റർ അഞ്ചലിക്ക വിവരം അറിഞ്ഞപ്പോൾ പറഞ്ഞു. "ഞങ്ങൾ ഒറിസയിൽനിന്നു പുറപ്പെടണ ദിവസം ആ അമ്മ അവിടെ ഉണ്ടായിരുന്നു."

ഇളം പച്ചനിറത്തിലുള്ള സൂപ്പ് കോരി വായിൽവെച്ചുകൊടുക്കുന്നതിനിടയിൽ ഞാൻ സിസ്റ്റർ ഡേവിസിനോടു പറഞ്ഞു:

"ഇന്റരാഗാസിക്ക് വെടിയേറ്റു."

സിസ്റ്റർ ഡേവിസിന്റെ മനസ് ഒരു കിളിയെപ്പോലെ പറന്നുപോയിട്ടു വർഷങ്ങൾ ഒന്നുരണ്ടു കഴിഞ്ഞിരുന്നു. സൂപ്പിനായി അവർ വീണ്ടും വായ് പൊളിച്ചതല്ലാതെ മറ്റൊന്നും പറഞ്ഞില്ല.

വാർത്ത കേട്ട ഉടനെ സ്പെയിൻകാരിയായ സിസ്റ്റർ കരുണ പിയാനോയുടെ മുൻപിൽ ചെന്നിരുന്നു. അതിന്റെ തുറന്നുവെച്ച അടപ്പ് ഒരു മരത്തിനെപ്പോലെ അവർക്ക് അഭയം നൽകിയിരുന്നു. പാട്ടുപുസ്തകങ്ങൾ മറിച്ചു നോക്കിക്കൊണ്ടിരുന്ന അവർ പിയാനോ വായിച്ചില്ല. രണ്ടുമണിക്കു പിന്നെയും ബിഷപ്പ്സ് ഹൗസിൽനിന്നു തോമസച്ചൻ വിളിച്ചു: "റേഡിയോ ഓസ്ട്രേലിയ പറഞ്ഞു, ഇന്റരാഗാസി മരിച്ചു. ദില്ലിയിൽ ചില പത്രങ്ങളും ഒറ്റ പേജുള്ള എഡീഷനുകൾ ഇറക്കിയിട്ടുണ്ട്."

"എ. ഐ. ആറോ?" ഞാൻ ചോദിച്ചു.

"പരിക്കേറ്റുന്നു മാത്രമേ ഇപ്പോഴും പറയുന്നുള്ളൂ."

"ടി. വി.?"

"അത്രതന്നെ."

ഫോൺമുറിയിൽനിന്നു പുറത്തിറങ്ങിയപ്പോൾ വരാന്തയിൽ വീൽചെയറിൽ ഇരുന്നു പ്രാർത്ഥനാപുസ്തകം വായിക്കുന്ന സിസ്റ്റർ കത്രിനയെ യാണ് ആദ്യമായി കണ്ടത്. ഞാൻ അവരോടു മലയാളത്തിൽ പറഞ്ഞു: "അറിഞ്ഞോ, ഇന്റരാഗാസിയെ വെടിവെച്ചുകൊന്നു എന്നു തോമസച്ചന്റെ ഫോൺ വന്നു."

ഫിലോമിനാമ്മ മരിച്ചതിനുശേഷം സിസ്റ്റർ കത്രിന സംസാരിക്കുന്നതു മിക്കവാറും നിർത്തിയിരുന്നു. അവർ രണ്ടുപേരും ഒരുമിച്ചാണു ദില്ലിയിൽ നിന്നു മഠത്തിലേക്കു വന്നത്. കത്രിനാമ്മ മുഖം ഉയർത്തി എന്തോ ചോദിക്കു വാൻ ഒരുമ്പെട്ടു. വാക്കുകൾ നിർമ്മിക്കുവാനുള്ള ക്ലേശത്തിൽ അവർ

നിശ്ശബ്ദയായി. വീൽചെയർ ഉരുട്ടി മറത്തിന്റെ ഉള്ളിലേക്ക് അവർ പോയി. വീൽചെയറിന്റെ ചക്രങ്ങൾക്ക് എണ്ണയിടണമെന്നു മനസ്സിൽ ഞാൻ കുറിച്ചിട്ടു.

ആപ്പീസ് മുറിയിൽ ചെന്നപ്പോൾ സിസ്റ്റർ മാർഗറിറ്റ തുറന്ന അലമാരിയുടെ മുൻപിൽ പരുങ്ങിനിൽക്കുന്നതു ഞാൻ കണ്ടു.

"സിസ്റ്റർ," ഞാൻ ശാസിക്കുന്ന സ്വരത്തിൽ വിളിച്ചു.
"എന്തെടുക്കുകയാ?"

"ഒന്നുമില്ല."

"കള്ളം. ഗുളികകൾ തപ്പുകയല്ലേ? വലിച്ചെറിഞ്ഞു കളയുവാൻ."

രക്തസമ്മർദ്ദത്തിനു മുന്നുന്നേരം കഴിക്കേണ്ട ഗുളികകൾ സിസ്റ്റർ മാർഗറിറ്റ വലിച്ചെറിഞ്ഞുകൊണ്ടു എന്നു കണ്ടുപിടിച്ചതു തോട്ടക്കാരനായിരുന്നു. ക്രിസ്തീയമരങ്ങളുടെയും ഡാലിയകളുടെയും ദളങ്ങൾക്കിടയിൽ ചുമപ്പും നീലയും നിറമുള്ള ഗുളികകൾ കുരുങ്ങിക്കിടക്കുന്നതു കണ്ടപ്പോൾ അയൾ അദ്ഭുതപ്പെട്ടു. പെറുക്കിയെടുത്ത് എന്നെ കാണിച്ചപ്പോൾ അവ സിസ്റ്റർ മാർഗറിറ്റയുടെ ഗുളികകളാണെന്നു ഒറ്റനോട്ടത്തിൽ മനസ്സിലായി. അന്നുമുതൽ എന്റെ മുൻപിൽവെച്ചുതന്നെ ഞാൻ അവരെക്കൊണ്ടു മരുന്നു കഴിപ്പിച്ചു.

പെട്ടെന്നു സിസ്റ്റർ മാർത്ത ആപ്പീസ് മുറിയിലേക്കു കയറിവന്നു. അവരുടെ ചൊടി കാണുമ്പോഴെല്ലാം മീറ്ററിൽ അവർ എത്തിയതു കുറച്ചു നേരത്തേ ആയിപ്പോയില്ലേ എന്ന് എനിക്ക് തോന്നിയിരുന്നു.

"കേട്ടതു ശരിയാണോ?"

"ബും."

"അയ്യോ, കഷ്ടം. ഇന്ദിരാഗാന്ധി ഇൻഡോറിൽ ഞാൻ പഠിപ്പിച്ചിരുന്ന സ്കൂളിന്റെ മൈതാനത്തിൽ ഒരിക്കൽ പ്രസംഗിക്കുവാൻ വന്നിട്ടുണ്ട്. അവർക്കു കിട്ടിയ മാലകളും ചെണ്ടകളും കുട്ടികൾക്ക് എറിഞ്ഞുകൊടുത്തു. അത് അവരുടെ പതിവാണ്ത്രേ. ചെരിപ്പിടാത്ത ആദിവാസിക്കുട്ടികൾ കാട്ടുമൃഗങ്ങളുടെ തഞ്ചത്തിൽ ഓടിനടന്ന് അവ പിടിച്ചു. ഇന്ദിരയ്ക്ക് ആവേശം കയറി. ചെണ്ടകളിൽനിന്ന് പൂക്കൾ

പൊട്ടിച്ചെടുത്ത് അവർ എറിയുവാൻ തുടങ്ങി. പക്ഷെ, കുട്ടികൾ വിടുമോ? ഒറ്റയെണ്ണം നിലത്തുവീഴുവാൻ അവർ സമ്മതിച്ചില്ല."

സന്ധ്യക്ക് ടി. വി.യിൽ 'ഇന്ദിരാഗാന്ധി വധിക്കപ്പെട്ടു' എന്ന വാർത്ത ആദ്യമായി വന്നു.

അന്ന് അത്താഴത്തിനു വളരെ കുറച്ചുപേർ മാത്രമേ ഊണുമുറിയിൽ വന്നുള്ളൂ. സിസ്റ്റർ കരുണ കുറെനേരം പിയാനോ വായിച്ചിരുന്നു. തൊണ്ണൂറ്റിയാറു വയസ്സുള്ള സിസ്റ്റർ മേരി സാധാരണയായി കട്ടിലിൽ ഇരുന്നുകൊണ്ടാണു ഭക്ഷണം കഴിച്ചിരുന്നതെങ്കിലും അന്ന് വടി കുത്തിപ്പിടിച്ച് ഊണു മുറിയിലെത്തി: "എല്ലാവരുടെയും കൂടെ ഇരിക്കാനാ. ഒത്തിരി നാളായി." അവർ ചിരിച്ചുകൊണ്ടു പറഞ്ഞു.

ചിന്നൻ ബാധിച്ചിരുന്ന സിസ്റ്റർ ഡേവിസ് പിറുപിറുക്കാതെ ടി. വി. യിലേക്കു തുറിച്ചുനോക്കി ഇരുന്നു. സിസ്റ്റർ കത്രീന വീൽചെയർ ഉരുട്ടി ടി. വി.യിൽ നിന്ന് അകലത്തിലേക്കു നീങ്ങി.

സിസ്റ്റർ മാർത്ത കരയുന്നുണ്ടായിരുന്നു: "ആ പൂച്ചെണ്ടുകൾ കൊണ്ടുള്ള വോളിബോൾ കളി എനിക്ക് മറക്കുവാൻ വയ്യ."

റൂം ഹീറ്ററുകളുടെ ചുവന്ന വെളിച്ചത്തിൽ കന്യാസ്ത്രീകൾ ഉറങ്ങുവാൻ കിടന്നു. ഒന്നാം നിലയിലുള്ള എന്റെ മുറിയിൽ ചെന്നു പ്രാർത്ഥിച്ചതിനു ശേഷം ഞാൻ വിളക്കുണച്ചു. കമ്പിളിപ്പുതപ്പിന്റെ ഉള്ളിൽ ഞാൻ വിറയ്ക്കുന്നുണ്ടായിരുന്നു. ഈ വിറ നവംബർ തണുപ്പുകൊണ്ടല്ല; ഇതു രാജ്യത്തിനു മുഴുവൻ ബാധിച്ച പനിക്കോളിൽ നിന്ന് എനിക്കു കിട്ടിയ വിഹിതമാണ്.

കുറച്ചു കഴിഞ്ഞപ്പോൾ വാതിലിൽ ആരോ മുട്ടുന്ന ശബ്ദം കേട്ടു. വാതിൽ തുറന്നപ്പോൾ അഞ്ചലിക്കയെ കൂട്ടിക്കൊണ്ടുവന്ന സിസ്റ്റർ സിസിലി നില്ക്കുന്നതു കണ്ടു.

"സിസ്റ്റർ അഗതാ," അവർ പറഞ്ഞു. "എനിക്ക് പേടിയാകുന്നു."

ഞാൻ അവരുടെ പിന്നിലെ കോടവീണ രാത്രിയിലേക്കു നോക്കി. അതു ലോകാരംഭത്തിൽ, അപ്പോൾ സൃഷ്ടിക്കപ്പെട്ട കടൽ പോലെ കിടന്നു. തൊണ്ട കീറി ദൈവം അതിനു ശബ്ദം കൊടുക്കുവാനിരിക്കുന്നതേ ഉള്ളൂ.

"സിസ്റ്റർ ഈ മുറിയിൽ കിടന്നോളൂ." ഞാൻ പറഞ്ഞു.

പിറ്റേന്നു കാലത്തു ബിഷപ്പ്സ് ഹൗസിൽനിന്നു തോമസച്ചൻ ഫോൺ ചെയ്തു. "ബഹളം തുടങ്ങിയിരിക്കുന്നു. സർദാർജിമാരെ കൂട്ടത്തോടെ കൊല്ലുന്നു. വാതിലുകൾ ശരിക്കും അടച്ചു താഴിടണം. ഒറിസയിൽനിന്നു വന്ന സിസ്റ്റർ ഇപ്പോൾ തിരിച്ചുപോകണ്ട."

മേൽവശം കൂർത്ത ഗോമിക് വാതിലുകളും ജനലുകളും അടച്ചു. ഒരു വും ഹീറ്ററിന്റെ ചുറ്റും സിസ്റ്റർ സിസിലിയും സിസ്റ്റർ അഞ്ചലിക്കയും സിസ്റ്റർ കത്രീനയും കൈ ചൂടാക്കിക്കൊണ്ടിരുന്നു. തൊണ്ണൂറ്റിയാറു വയസ്സുള്ള സിസ്റ്റർ മേരി ചൂടുവെള്ളം നിറച്ച ബാഗ് കെട്ടിപ്പിടിച്ചു കിടന്നു. അവരെല്ലാം ഇടയ്ക്കിടെ ആശുപത്രിമുറിയിലേക്കു നോക്കുന്നുണ്ടായിരുന്നു. അവിടുന്നു സിസ്റ്റർ വിൽഫ്രഡിന്റെ വലിവു കേൾക്കുമായിരുന്നു. വലിവിന്റെ ശബ്ദം കൂടിയപ്പോൾ ഞാൻ എഴുന്നേറ്റു ചെന്നു സിസ്റ്റർ വിൽഫ്രഡിന് ഓക്സിജൻ കൊടുത്തു.

പുറത്തു വെടിയൊച്ചകൾ കേൾക്കുവാൻ തുടങ്ങി. ഒന്നാം നിലയിലുള്ള എന്റെ മുറിയുടെ ജനാലയിൽനിന്നു ഞാൻ പട്ടണത്തെ നോക്കിയപ്പോൾ പല ഭാഗങ്ങളിൽ പുകയുടെ വ്യക്ഷങ്ങൾ വിറങ്ങലിച്ചു നിൽക്കുന്നതു കണ്ടു. വൈകുന്നേരം ആയപ്പോഴേക്കും പുകയുടെ ഒറ്റ മരങ്ങൾ ഒരു മഹാ വിപിനമായി മാറി.

കാവൽക്കാരൻ ഗൂർഖ മഠത്തിന്റെ ഇരുമ്പുഗേറ്റുകൾ ചങ്ങലയിട്ടു പൂട്ടി അകത്തിരുന്നു. അയാൾ തുടർച്ചയായി വിവരങ്ങൾ തന്നുകൊണ്ടിരുന്നു.

ക്ലോക്ക് ടവർ ചൗക്കിലെ സർദാർജിമാരുടെ കടകൾ അപ്പാടെ നശിച്ചു. മെയിൻ റോഡിൽ സർദാർജിമാരുടെ ടാക്സികൾ ബഹളക്കാർ മറിച്ചിട്ടു തീവച്ചു. സദർ ബസാറിലേക്കു പോകുന്ന വഴിയിൽ സർദാർജിമാരുടെ ശവശരീരങ്ങൾ കാണാം.

രാത്രി മുഴുവൻ വെടിയൊച്ച കേൾക്കുമായിരുന്നു. ദൂരെയുള്ള മഹാ നഗരങ്ങൾക്കുമേൽ വെളിച്ചം പൊരുന്ന ഇരിക്കുന്നതുപോലെ തീ കത്തുന്നതിന്റെ ചുമപ്പ് ചക്രവാളത്തിൽ കാണാമായിരുന്നു.

നവംബർ രണ്ടാം തീയതി വെടിയൊച്ച കൂടിയതേയുള്ളൂ. അന്തേവാസികൾ നീണ്ട ഹാളിൽ തന്നെ

കഴിച്ചുകൂട്ടി. മനസ്സു നഷ്ടപ്പെട്ട സിസ്റ്റർ ഡേവിസിന്റെന മുഖത്തുപോലും ഭയം പരന്നിരുന്നു.

മൂന്നാം തീയതി ടെലിവിഷനിൽ ഇന്ദിരാഗാന്ധിയുടെ അന്ത്യയാത്ര ഞങ്ങൾ കണ്ടു. ഒറീസ്സയിൽനിന്നു വന്ന സിസ്റ്റർ സിസിലി ടെലിവിഷനിൽ കാണുന്ന കാര്യങ്ങൾ കണ്ണു ശരിക്കും കാണാത്ത തൊണ്ണൂറ്റിയാറു വയസ്സുള്ള സിസ്റ്റർ മേരിക്കു വിവരിച്ചു കൊടുത്തുകൊണ്ടിരുന്നു.

"ആൾക്കൂട്ടം കുറവാണ്," സിസ്റ്റർ അഞ്ചലിക്ക പറഞ്ഞു: "ബഹളം കാരണം പേടിച്ച് ആരും പുറത്തേക്കു വരുന്നില്ലായിരിക്കും. നെഹ്രുവിന്റെ അന്ത്യയാത്ര കാണണമായിരുന്നു. ഞാനെന്നു ദില്ലിയിലായിരുന്നു".

സിസ്റ്റർ സിസിലിയുടെ ടി. വി. കണ്ടുകൊണ്ടുള്ള വിവരണം തുടർന്നു. സിസ്റ്റർ മേരിക്കു പുറമേ സിസ്റ്റർ മാർത്തയും, സിസ്റ്റർ മാർഗറിറ്റയും സിസ്റ്റർ സിസിലിയുടെ ചുറ്റും ഇരുന്നു.

ഇപ്പോൾ ദില്ലിയിലെ വിജയ് ചൗക്കിലൂടെ ഇന്ദിരാഗാന്ധിയുടെ അന്ത്യ യാത്ര നീങ്ങുകയാണ്. അതുതന്നെ ടി. വി. യിൽ ദ്വിമാനമായി ആവർത്തിക്കുന്നു. ടി. വി. യിലെ അതേ ചിത്രങ്ങൾ സിസ്റ്റർ സിസിലിയുടെ വാക്കുകളായി മാറുന്നു. ഒരേ ദുരന്തം മൂന്നു തട്ടുകളിൽ ആടുന്നത് എനിക്ക് അധികനേരം സഹിച്ചിരിക്കുവാൻ കഴിഞ്ഞില്ല. എന്റെ കൂടലിന്റെ പേശികൾ വലിഞ്ഞു. ഞാൻ

വാഷ്‌ബേസിനിൽ കുനിഞ്ഞുനിന്നു ചരർദ്ദിച്ചു. ജീവിതത്തിൽ ആദ്യമായി ചരിത്രം എന്നെ ശാരീരികമായി ബാധിച്ചു. പിറ്റേന്ന്, നവംബർ നാലിനു, കർഹ്യ പ്രഖ്യാപിച്ചു. അന്ന് അന്തേവാസികൾ കിടക്കയിൽതന്നെ കിടന്നു. അവർക്കു ഭക്ഷണം ഞാനും ഒറീസയിൽ നിന്നു വന്ന സിസ്റ്റർ സിസിലിയും കട്ടിലുകളിൽ എത്തിച്ചു.

രാത്രി സിസ്റ്റർ കത്രീന വീൽചെയർ ഉരുട്ടി എന്റെ അടുത്തുവന്നു.

"എനിക്കു പുറത്തു വരാന്തയിലേക്കു പോകണം." അവർ പറഞ്ഞു.

"പറ്റില്ല."

"വിളക്കുകൾ അണച്ചിരിക്കുകയല്ലേ? എനിക്കു പുറത്തേക്കു പോകണം. പരവശം വരുന്നു."

"ശരി, ഞാനും കൂടെ വരാം."

വിജാഗിരികൾ കരയുന്ന ശബ്ദം കേട്ടിട്ടും അന്തേവാസികൾ തലപൊക്കി നോക്കിയില്ല. തുറന്ന വാതിലിലൂടെ പെട്ടെന്നടിച്ച കാറ്റിന്റെ മുന്നകൾ മുറിക്കുകയെന്ന അകിടു ചൂടിൽ തണുത്ത ദ്വാരങ്ങൾ ഉണ്ടാക്കി.

"ഞാനൊന്നു നടക്കുവാൻ പോകട്ടെ," സിസ്റ്റർ കത്രീന പറഞ്ഞു. കത്രീനാമ്മ വീൽചെയർ ഉരുട്ടി വരാന്തയുടെ മറ്റേ മുഖത്തേക്കു നീങ്ങി. പിന്നെ ഇങ്ങോട്ടും. ഞാൻ ഇരുട്ടിൽ മുഖം അമർത്തിനിന്നു.

വരാന്തയുടെ മറ്റേ അറ്റത്തുനിന്നും കത്രീനാമ്മയുടെ പെട്ടെന്നുള്ള കരച്ചിൽ കേട്ടപ്പോൾ ഞാൻ ഞെട്ടി. "അയ്യോ, കൊലയാളികൾ." വീൽചെയർ തീവണ്ടിച്ചക്രങ്ങളുടെ ശബ്ദത്തോടെ എന്റെ അടുത്തേക്കു പാഞ്ഞുവന്നു.

കത്രീനാമ്മ കിതയ്ക്കുന്നുണ്ടായിരുന്നു.. "കൊലയാളികൾ ഇരുട്ടിൽ"

ഞാൻ അടുക്കളയിലേക്ക് ഓടി. അതിവേഗം സിസ്റ്റർ കരുണ പുറത്തേക്കു വന്ന് സിസ്റ്റർ കത്രീനയുടെ വീൽചെയർ ഉന്തി മുറിക്കുകയെന്ന കയറ്റി വാതിലടച്ചു. അടുക്കളയിൽ ഏറ്റവും മുർച്ചയുള്ള കത്തി തെരഞ്ഞെടുത്തു ഞാൻ ഉടുപ്പുകളുടെ ഉള്ളിൽ ഒളിപ്പിച്ചുവെച്ചു.

കന്യാസ്ത്രീകൾ നിശ്ശബ്ദരായിരുന്നു. ആശുപത്രിമുറിക്കുകയെന്ന സിസ്റ്റർ വിൽഫ്രഡ് കഴുത്തിലെ മാംസപേശികൾ ഉള്ളിലേക്കു വലിച്ച് ഏങ്ങലിന്റെ ശബ്ദം കുറയ്ക്കുവാൻ പാടുപെട്ടു. അപ്പോൾ ആരോ വാതിലിൽ മുട്ടുന്ന ശബ്ദം ഞാൻ കേട്ടു. ഞാൻ കത്തി പുറത്തെടുത്തു. സിസ്റ്റർ കരുണയും സിസ്റ്റർ മാർത്തയും എന്നെ തൊട്ടുകൊണ്ടു നിന്നു. മൂട്ടിന്റെ ശബ്ദം ഉറക്കെയായി.

"തുറക്കൂ, ദയവു ചെയ്തു തുറക്കൂ," ഒരു സ്ത്രീ ഹിന്ദിയിൽ പറയുന്നതു കേട്ടു. കൂടെ ഒരു കുട്ടിയുടെ കരച്ചിലും.

മഠത്തിന്റെ, പുറത്തു മോട്ടോർ സൈക്കിളുകൾ ഇരമ്പിവന്നു നിൽക്കുന്ന ശബ്ദം ഞങ്ങൾ കേട്ടു. അവയുടെ ഹെഡ് ലൈറ്റുകൾ മഠത്തിന്റെ ചുമരുകളിൽ സർക്കസുകാരുടെ സെർച്ച് ലൈറ്റുകൾപോലെ ഓടിനടന്നു.

"തുറക്കൂ, അവരെനെ പിടിക്കുവാനാണു വന്നിരിക്കുന്നത്," സ്ത്രീ കരഞ്ഞുകൊണ്ടു പറഞ്ഞു.

വാതിൽ ഞാൻ തുറന്നപ്പോൾ സൽവാറും കമ്മീസും ഇട്ട്, ദുപ്പട്ട കൊണ്ടു തലമുടിയ ഒരു സ്ത്രീയും, തലമുടി നെറുകയിൽ ഒരു വെള്ളത്തുവാലകൊണ്ടു കെട്ടിവെച്ചിരുന്ന ഒരു സിക്ക് കുട്ടിയും നില്ക്കുന്നതു കണ്ടു.

"എന്റെ ഭർത്താവിനെ അവർ കൊന്നു. ഇവന്റെ മുത്തവൻ ബബ്ബുവിനെ അവർ കൊന്നു. എന്നെയും കൊല്ലും എന്നാണ് അവർ പറയുന്നത്. ഇവനെയും." ഉന്മാദത്തിന്റെ ചുരങ്ങളിൽ യാത്രചെയ്തുകൊണ്ട് അവർ പറഞ്ഞു.

മോട്ടോർ സൈക്കിളിൽ വന്നവർ മഠത്തിന്റെ പുറംഗേറ്റിൽ മുട്ടുവാൻ തുടങ്ങിയപ്പോൾ സിസ്റ്റർ കരുണ സ്ത്രീയെയും കുട്ടിയെയും അകത്തേക്കാക്കി വാതിലടച്ചു. പുറത്തു ഗൂർവയോട് എന്തോ സംസാരിച്ചതിനുശേഷം അവർ തിരിച്ചുപോകുന്നതുവരെ ആരും ഒന്നും സംസാരിച്ചില്ല.

"നിങ്ങൾ ആരാണ്?" സിസ്റ്റർ മാർത്തയാണ് ഹിന്ദിയിൽ നിശ്ശബ്ദത ലംഘിച്ചത്.

"എന്റെ പേര് അമർജിത്ത്. ഞങ്ങൾ താമസിച്ചിരുന്ന കോളനിയിൽ പലരെയും അവർ കൊന്നു. ഹർമനിർ സാഹിബിൽ *പട്ടാളം കയറിയതിൽ പ്രതിഷേധിച്ച് ഇത്തവണ ഞങ്ങളുടെ കോളനിയിലെ സിക്കുകാർ ദീപാളി ആഘോഷിച്ചില്ല. അതുകൊണ്ടായിരുന്നു അവർക്കു ഞങ്ങളോട് അടങ്ങാത്ത അരിശം".

"പോലീസുകാർ സഹായത്തിനു വന്നില്ലേ?"

"ഞങ്ങളുടെ കോളനിയുടെ തൊട്ടുമുമ്പിലാണു സ്റ്റേഷൻ. അവിടത്തെ ഇൻചാർജിനെ കാണുവാൻ കോളനിക്കാർ പോയിരുന്നു. വേണ്ടത്ര ഫോഴ്സില്ലാ തത്തുകൊണ്ട് ഒന്നും ചെയ്യുവാൻ പറ്റില്ലെന്ന് അയാൾ പറഞ്ഞു. അയാൾക്കും ഞങ്ങളോട് വെറുപ്പായിരുന്നു."

"എന്നിട്ട്?" സിസ്റ്റർ മാർത്തതന്നെ പിന്നെയും ചോദിച്ചു.

"ഞങ്ങൾ വീടുവിട്ടു ഗുരുദ്വാരയിലേക്കു നീങ്ങി."

നീല ഉടുപ്പും നീലത്തലപ്പാവും, തലപ്പാവിൽ ഇരുമ്പുമുദ്രകളും ഉള്ള നിഹാംഗ് സിക്കുകാർ ഗുരുദ്വാരയ്ക്കു ചുറ്റും കാവൽ നിന്നു.

കഴുത്തിൽ ഹാർമോണിയം തൂക്കിയിട്ട പാട്ടുകാർ ഗുരുസ്തുതി പാടി. എല്ലാവരുടെയും അരയിൽ കൃപാണം തൂങ്ങുന്നുണ്ടായിരുന്നു. ചിലരുടെ കൈകളിൽ തോക്കുകളും.

ചുവന്ന പട്ടുവിരിച്ച പീഠത്തിൽ ആദിഗ്രന്ഥസാഹിബിരുന്നു. ഗ്രന്ഥികൾ അതിനെ വെഞ്ചാമരം വീശി. ഭക്തന്മാർ അതിന്റെ മുമ്പിൽ നാണയത്തുട്ടുകളിട്ടു. കൂട്ടു പാചകപ്പുരയിലേക്കുവേണ്ട ഗോതമ്പുപൊടി ഗുരുദ്വാരയുടെ ഒരു മൂലയിൽ കുന്നുകൂടുന്നുണ്ടായിരുന്നു.

ഗുർദാസ് പൂരിൽനിന്നു വന്ന ഒരു അകാലി മാത്രമേ പ്രസംഗിച്ചുള്ളൂ: ഖൽസാപന്ഥിന് ഇന്നു ചോര വേണം. ഗുരുവിന്റെ സ്വന്തം സിക്കുകാരുടെ ചോര. ഗുരുവിനു വേണ്ടി ചത്താലും ചാകാതിരിക്കുവാൻ അമൃത് ധരിച്ച സിങ്ങുകളെ, ഗുരുവിനു വേണ്ടതു ത്യാഗം, ത്യാഗം. കേട്ടുനിന്നവരുടെ ചോരയിൽ ഗോത്രസ്ഥിതി വഹിക്കുന്ന ജീനുകൾ നീന്തിത്തുടിച്ചു. എല്ലാവരും ഉറക്കെ വിളിച്ചു: സത്ശ്രീ അകാൽ.

"പോലീസുകാർ ചുറ്റാൻ തുടങ്ങിയപ്പോൾ ഞങ്ങളിൽ ചിലർ വീടുകളിലേക്കു മടങ്ങി. ബാക്കിയുള്ളവർ ഗുരുദ്വാരയിലെ ക്യാമ്പിൽ കഴിച്ചുകൂട്ടി."

രാത്രിയാണ് അക്രമം നടന്നത്. തിരഞ്ഞുപിടിച്ച് അവർ അമർജിത്തിന്റെ. ഭർത്താവിനെ കൊന്നു. പിന്നെ മൂത്ത മകനെയും. അമർജിത്തിന്റേ കൈ ഒരാൾ കടന്നുപിടിച്ചു. അയാളുടെ കൈത്തണ്ടയിലെ മാംസനാരുകൾ അമർജിത്ത് കടിച്ചുപറിച്ചപ്പോൾ അയാൾക്കു കൈവിടേണ്ടിവന്നു.

"ഞാൻ ഇവനെയും വലിച്ചിഴച്ചുകൊണ്ട് ഓടി," അമർജിത്ത് പറഞ്ഞു: "ഓടുന്നതിന്റെ ഇടയിൽ എന്റെ കൈപിടിച്ച ആളിന്റെ മുഖം എനിക്ക് ഓർമ്മ വന്നു. അയാൾ ആരാണെന്ന് പെട്ടെന്ന് എനിക്കു മനസ്സിലായി രാജി ഇവന്റെ അച്ഛനു നാലും കൂടിയ വഴിയിൽ ഒരു ഇരുമ്പുകുടയുണ്ട്. ആ കുട തട്ടിയെടുക്കുവാൻ കുറെക്കാലമായി അടുത്ത കടക്കാൻ രാജി നോക്കുന്നുണ്ടായിരുന്നു. ഞാനും ഇവനും ചത്തുകഴിഞ്ഞാൽ ആ കുട അയാൾക്കു സ്വന്തമാക്കാമല്ലോ."

ഒരുദിവസം മുഴുവൻ ഗുരുദ്വാരയിൽ അവർ തങ്ങി. പക്ഷേ, രാജിയും കുട്ടരും ജീപ്പുകളിലും, മോട്ടോർ സൈക്കിളുകളിലും

യഥേഷ്ടം ഗുരുദ്വാരയെ പ്രദക്ഷിണം ചെയ്യുന്നുണ്ടായിരുന്നു. പോലീസുകാരെ അവർ വിലയ്ക്കെടുത്തിരിക്കണം. ഇരുട്ടായപ്പോൾ അമർജിത്തും കുട്ടിയും ഗുരുദ്വാരയിൽനിന്ന് ഒളിച്ചോടി. രാത്രിയിൽ മതിലിന്റെ വിള്ളലുകൾ ചവിട്ടിക്കയറി അവർ മറഞ്ഞിലെത്തി.

സിസ്റ്റർ സിസിലി അടുക്കളയിൽനിന്ന് ഒരു കോപ്പ പാൽ കൊണ്ടുവന്നു സിക്ക് കുട്ടിക്കു കൊടുത്തു. അവൻ അത് ഒറ്റ വീർപ്പിനു കുടിച്ചുതീർത്തു.

"ഇവന്റെ പേരെന്താ?" സിസ്റ്റർ അഞ്ചലിക്ക ചോദിച്ചു.

"ജോഗിന്ദർ സിംഗ്. ജഗ്ഗി എന്നു വീട്ടിൽ വിളിക്കും."

"ഇനിയും പാലുവേണോ?" സിസ്റ്റർ കത്രീന ചോദിച്ചു.

ജഗ്ഗി ലജ്ജയില്ലാതെ തലയാട്ടി. സിസ്റ്റർ മാർത്ത അടുക്കളയിൽനിന്നു പാലും റൊട്ടിയും ഒന്നുരണ്ടു മുട്ട പുഴുങ്ങിയതും കൊണ്ടുവന്നു.

"ഞങ്ങൾക്കിവിടെ രക്ഷയില്ല. ഇവിടുന്ന് പോയേ പറ്റൂ," അമർജിത്ത് പറഞ്ഞു. "ദില്ലിയിലേക്ക്. അവിടത്തെ ഫത്തേനഗർ ഗുരുദ്വാരയിലെ ക്യാമ്പിൽ എന്റെ ബന്ധുക്കളുണ്ട്. ദില്ലിയിൽ പോകുന്നതുവരെ ഞങ്ങൾ ഇവിടെ താമസിച്ചോട്ടെ?"

ഈശോ, നീ ഞങ്ങൾക്കു കരുണ ചെയ്യുവാൻ അവസരങ്ങൾ തരുന്നു. ഞാൻ അമർജിത്തിന്റെ കൈപിടിച്ച് ഒക്ടോബറിൽ മരിച്ച ഫിലോമിനാമ്മ യുടെ ഒഴിഞ്ഞ കട്ടിലിലേക്കു നീങ്ങി.

"ഇവിടെ കിടന്നോളൂ." ഞാൻ പറഞ്ഞു. താഴെ തറയിൽ ജഗ്ഗിക്കായി കിടക്ക വിരിച്ചു. ഒരു നീളൻ റൊട്ടി ഒറ്റയ്ക്കു തിന്നതിനുശേഷം ജഗ്ഗി കിടക്കയിൽവന്നു കിടന്നു. സ്വപ്നങ്ങൾ കാണുവാൻ ഇടയില്ലാത്ത ഉറക്കത്തിലേക്ക് അവൻ തെന്നിവീണു. പ്രാർത്ഥനകഴിഞ്ഞു കന്യാസ്ത്രീകളും ഉറങ്ങുവാൻ കിടന്നു.

അടുത്തദിവസം, നവംബർ അഞ്ചിനു കന്യാസ്ത്രീകൾ പതിവിലും നേരത്തേ ഉണർന്നു. അവർ ജഗ്ഗി ഉണരുവാൻവേണ്ടി കാത്തിരിക്കുന്നതുപോലെ എനിക്കു തോന്നി.

മറ്റു കന്യാസ്ത്രീകളിൽനിന്നു വ്യത്യസ്തയായ സ്പെയിൻകാരിയായ സിസ്റ്റർ കരുണയിലേക്കാണ് ജഗ്ഗിയുടെ ശ്രദ്ധ ആദ്യമായി തിരിഞ്ഞത്. അവരുടെ ഇളംനീലനിറത്തിലുള്ള കൃഷ്ണമണികൾ അവനെ അഭ്യർത്ഥിപ്പിച്ചു. സിസ്റ്റർ കരുണ

അവന്റെ കൈപിടിച്ചു പിയാനോയുടെ അടുത്തെത്തി. കറുപ്പും വെളുപ്പും ഇടവിട്ടു കിടക്കുന്ന പിയാനോയുടെ കട്ടകൾ അവൻ നോക്കിനിന്നു. സിസ്റ്റർ കരുണ പിയാനോയുടെ ഒരു കട്ട അമർത്തി: "ഡോ," അവർ പറഞ്ഞു.

ജഗ്ദിയും മടിച്ചുമടിച്ച അതേ കട്ട അമർത്തി: "ഡോ," ആദ്യമായി മഠത്തിലെ അന്തേവാസികൾ ജഗ്ദിയുടെ ശബ്ദം കേട്ടു.

"ര, മി, ഫാ." സിസ്റ്റർ കരുണ കട്ടകൾ അമർത്തിക്കൊണ്ട് ഈണത്തിൽ പറഞ്ഞു.

സിസ്റ്റർ അഞ്ചലിക്ക ചിരിച്ചുകൊണ്ടു ജഗ്ദിയുടെ അടുത്തേക്കു ചെന്നു. അവന്റെ മുടി നെറുകയിൽ വെള്ളത്തുവാലകൊണ്ടു കെട്ടിവെച്ചിരുന്നത് അവർ പതുക്കെ ഞെക്കി. എന്നിട്ട് എന്നെ നോക്കി പറഞ്ഞു: "എട്ടുകാലിമുട്ടപോലെ ഇരിക്കുന്നു. അല്ലേ?"

ജക്ഷിയുടെ മുഖം ചുവന്നു. അവൻ അഞ്ചലിക്കാമ്മയുടെ കൈ തട്ടിമാറ്റി. എന്നിട്ടും അരിശം മാറാതെ അവൻ അഞ്ചലിക്കാമ്മയെ തള്ളിമാറ്റി. ആ നിമിഷം മുതൽ ജഗ്ദിയുടെ തലമുടി ഞങ്ങൾക്ക് നിഷിദ്ധമായി. അതിൽ ഒരു വംശത്തിന്റെ ചരിത്രബോധം ഇഴപിരിഞ്ഞുകിടക്കുന്നതായി ഞങ്ങൾ അറിഞ്ഞു.

അന്നു സിസ്റ്റർ മാർഗറിറ്റ മരുന്നു ചോദിച്ചുവാങ്ങി കഴിച്ചു. സിസ്റ്റർ കത്രീന വീൽചെയറിൽ അമർജിത്തിനെയും ജഗ്ദിയെയും ചുറ്റിപ്പറ്റി നിന്നു. സിസ്റ്റർ കരുണ ജഗ്ദിക്കുവേണ്ടി കേക്ക് ഉണ്ടാക്കുന്ന തിരക്കിലായിരുന്നു.

അമർജിത്തിനെയും കുട്ടിയെയും മഠത്തിൽ താമസിപ്പിക്കുന്നതിനു സമ്മതം വാങ്ങുവാൻ ഞാൻ ബിഷപ്പ്സ് ഹൗസുമായി ബന്ധപ്പെട്ടു. ബിഷപ്പുമായി സംസാരിച്ചിട്ടു തിരിച്ചുവിളിക്കാമെന്നു തോമസച്ചൻ പറഞ്ഞു. ബിഷപ്പ് സമ്മതിക്കുമോ ഇല്ലയോ എന്ന് ആലോചിച്ചുതുടങ്ങുന്നതിനു മുമ്പുതന്നെ ഫോൺ മണിയടിക്കുവാൻ തുടങ്ങി.

"കർത്താവ് കാണിച്ചുതന്ന വഴിയിലൂടെ മുന്നോട്ടുപോകുവാൻതന്നെയാണു ബിഷപ്പിന്റെ കൽപന." തോമസച്ചൻ പറഞ്ഞു.

കർഹ്യ ആയിരുന്നതുകൊണ്ടു മഠത്തിലെ വാതിലുകളും ജനാലകളും ഭയംകൂടാതെ തുറന്നിട്ടിരുന്നു. വർഷങ്ങൾക്കുശേഷം തൊണ്ണൂറ്റിയാറു വയസുള്ള സിസ്റ്റർ മേരി മുറ്റത്തേക്കിറങ്ങി. അവരുടെ ഊന്നുവടിയുടെ ഒരറ്റം ജഗ്ഗി പിടിച്ചിരുന്നു. സിസ്റ്റർ മേരിയുടെ തിമിരത്തിനിടയിൽ സൂര്യപ്രകാശം ക്ഷീരപഥംപോലെ അവ്യക്തമായി കിടന്നു.

“ഈ പൂവിന്റെ പേരെന്താ?” ജഗ്ഗി ചോദിച്ചു.

“എങ്ങനെ ഇരിക്കും?”

“ചന്ദ്രനെപ്പോലെ. വട്ടത്തിൽ വലുതായിട്ട്.”

“നിറം?”

“മഞ്ഞ.”

“ദളങ്ങൾ ധാരാളം ഉണ്ടോ?” സിസ്റ്റർ മേരി ചോദിച്ചു.

“ഉണ്ടോണോ? താമരയേക്കാൾ കൂടുതൽ. ചെറിയ വീതിയില്ലാത്ത ദളങ്ങൾ.”

“എങ്കിൽ ഈ പൂവിന്റെ പേരു ഡാലിയ.”

സിസ്റ്റർ മേരിയും ജഗ്ഗിയും അടുത്ത പൂവിലേക്കു നീങ്ങി. വരാന്തയിൽ നിന്നു കന്യാസ്ത്രീകൾ അവരെ കൗതുകത്തോടെ നോക്കി. തിരിച്ചു മഠത്തിൽ കയറിയപ്പോൾ സിസ്റ്റർ മേരി എല്ലാവരെയും നോക്കി കിതച്ചു കൊണ്ടു പറഞ്ഞു: “ജഗ്ഗി ആദ്യമായി. എല്ലാ ചരാചരങ്ങൾക്കും അവനിന്നു പേരിട്ടു.”

പിറ്റേന്നു കർഹ്യവിന് അയവുവരുത്തി. തീവണ്ടികൾ ഓടിത്തുടങ്ങി. ഒറീസയിലേക്കു മടങ്ങുവാനുള്ള സിസ്റ്റർ സിസിലിയെയും, അമർജിത്തിനെയും, ജഗ്ഗിയെയും ഞങ്ങൾ ഗൂർഖയെയും കൂട്ടി സ്റ്റേഷനിലേക്കു യാത്ര അയച്ചു. അവർ പടിയിറങ്ങുമ്പോൾ ആശുപത്രിമുറിയിൽനിന്നു സിസ്റ്റർ വിൽഫ്രഡ് ഇറങ്ങിവന്നു. “ജഗ്ഗി, ജഗ്ഗി,” അവർ ഉറക്കെ വിളിച്ചു. സിസ്റ്റർ വിൽഫ്രഡ് കന്യാമറിയത്തിന്റെ ഒരു കാശുരുപം ജഗ്ഗിയുടെ കൈയിൽ വച്ചുകൊടുത്തു. അവൻ അതും വാങ്ങി എല്ലാവരെയും നോക്കി ഒന്നുകൂടി കൈവീശി തിരിഞ്ഞോടി.

മഠത്തിൽ ജീവിതം സാധാരണമായി തുടങ്ങിയപ്പോഴേക്കും പുറത്തൊരു പട്ടാളവണ്ടി വന്നുനിന്നു. അതിൽനിന്നു ഗൂർഖയും, അമർജിത്തും, സിസ്റ്റർ സിസിലിയും, ജക്ഷിയും താഴെ ഇറങ്ങി. ജഗ്ഗി കണ്ണടച്ച് അനങ്ങാതെ നിന്നു. സിസ്റ്റർ സിസിലി അവന്റെ

കൈപിടിച്ചു നടത്തിച്ചു. മഠത്തിന്റെ ഉള്ളിലെത്തിയപ്പോൾ അവൻ എവിടെയോ പോയി മറഞ്ഞു.

“എന്തുപറ്റി?” ഞാൻ ചോദിച്ചു. ഗൂർവ്വയാണു കഥ പറഞ്ഞത്: “ഞങ്ങൾ കുറച്ചുദൂരം നടന്നതേ ഉള്ളൂ, ഒരു ജീപ്പ് ഞങ്ങളുടെ അടുത്തുവന്നു നിന്നു. അതിൽനിന്നൊരാൾ മേംസാബിനെ പിടിക്കുവാൻ ചാടി ഇറങ്ങി. അപ്പോഴേക്കും ജഗ്ഗി സാബ് അമ്മേ അമ്മേ അവർ, അവർ, എന്ന് ഉറക്കെ കരയുവാൻ തുടങ്ങി. അമ്മയും മോനുംകൂടി ഓടാൻ തുടങ്ങി.”

“മണിക്കൂറുകൾ അവർ ഞങ്ങളെ കാത്തുനിൽക്കുകയായിരുന്നു.” അമർജിത്ത് കരഞ്ഞുകൊണ്ടു പറഞ്ഞു.

“ഇവർ ഓടുന്നതിന്റെ പുറകെ ഇവരെ ഇടിച്ചിടുവാൻവേണ്ടി ജീപ്പ് അവർ ഇരമ്പിച്ചു.” ഗൂർവ്വ ഭയംകൊണ്ടു വിറയ്ക്കുന്നുണ്ടായിരുന്നെങ്കിലും ഇടുങ്ങിയ കണ്ണുകളും കൂട്ടുപുരികവും കൂർത്ത താടിയെല്ലും ഉള്ള അയാളുടെ മംഗോളിയൻ മുഖത്തിനു വികാരങ്ങൾ പ്രകടിപ്പിക്കുവാനുള്ള കഴിവു പരിമിതമായിരുന്നു.

“അപ്പോഴേക്കും, ഭാഗ്യത്തിന് ഒരു പട്ടാളവണ്ടി വന്നതുകൊണ്ട് ഇവർ രക്ഷപ്പെട്ടു.” ഗൂർവ്വ പറഞ്ഞു.

“സാരമില്ല.” സിസ്റ്റർ കരുണ പറഞ്ഞു. കോണിപ്പടിയുടെ ചുവട്ടിലെ ഇരുട്ടിൽ മിണ്ടാതിരുന്ന ജഗ്ഗിയെ സിസ്റ്റർ മാർത്ത കണ്ടെത്തി.

“എത്ര ദിവസം വേണമെങ്കിലും ഇവിടെ താമസിച്ചോളൂ,” ഞാൻ പറഞ്ഞു. “ഇവിടെ യാതൊരു കുഴപ്പവും വരില്ല.”

സർവശക്തന്റെ സമ്മതംകൂടാതെ ഈ പാപി പറഞ്ഞ വാക്കുകൾ അപ്പോൾതന്നെ പിഴച്ചു. എനിക്കൊരു ഫോൺ വന്നു: “സി. ഐ. എ. ഏജൻ്റുമാരെ, ആ സർദാർണിയെയും കുട്ടിയെയും വിട്ടുതന്നില്ലെങ്കിൽ നിങ്ങളുടെ മഠം ബോംബുവച്ചു തകർക്കും.” വെള്ളം വറ്റിയ തൊണ്ടകൊണ്ട് ഞാൻ ഹലോ, ഹലോ എന്നു പറയുവാൻ ശ്രമിച്ചപ്പോഴേക്കും അയാൾ ഫോൺ താഴെവച്ചു.

മഠത്തിനു പോലീസ് സംരക്ഷണം ഏർപ്പെടുത്തിയെങ്കിലും അന്നുരാത്രി മഠത്തിന്റെ പിൻവശത്തുനിന്നു കല്ലേറുണ്ടായി. കോണിപ്പടികൾ തിരിയുന്നിടത്തു സ്ഥാപിച്ചിട്ടുള്ള ആട്ടിൻകുട്ടിയെ

പിടിച്ചുനിൽക്കുന്ന യേശുവിന്റെ ചിത്രജ്വലകത്തിൽ കല്പുവീണ് ഇടയന്റെ നെഞ്ചു തകർന്നു.

പിറ്റേന്ന്, നവംബർ ഏഴിന്, അതിരാവിലെ ബിഷപ്പ്സ് ഹൗസിൽനിന്നു തോമസച്ചൻ വിളിച്ചു: “സെന്റ് മേരീസ് സ്കൂളിന്റെ മുമ്പിൽ വച്ചിരുന്ന ലൂർദ്ദ് മാതാവിന്റെ പ്രതിമ അവർ തകർത്തു. സർദാർണിയെയും കുട്ടിയെയും തിരിച്ചു കിട്ടണമെന്നു പറഞ്ഞ് അവർ കൂടെക്കൂടെ ഫോൺ ചെയ്യുന്നു.”

“ബഹളം നമുക്കെതിരായി തിരിയുമോ?” ഞാൻ ചോദിച്ചു. തോമസച്ചൻ ഒന്നും പറഞ്ഞില്ല.

“ഞാനെന്താണു ചെയ്യേണ്ടത്?”

“കർത്താവു സിസ്റ്ററിനു തുടർന്നും വഴി കാണിച്ചുതരുമെന്നാണു ബിഷപ്പ് പറഞ്ഞത്.”

ഞാൻ പ്രാർത്ഥനാമുറിയിൽ കയറി മുട്ടുകുത്തി നിന്നു. ഗബ്രിയേൽ മാലാഖേ, എനിക്ക് ഒരു സന്ദേശം തരു. എനിക്കായി നിന്റെവശം ദൈവത്തിന്റെ ദൂത് ഒന്നുമില്ലേ? അഭയാർത്ഥികളെപ്പോലെ, നിരനിരയായി നിഴലുകൾ എന്റെ മനസ്സിന്റെ അതിർത്തിയിലൂടെ നീങ്ങുന്നതല്ലാതെ എനിക്കു മറ്റൊന്നും തോന്നുന്നില്ല.

മനസ്സു വിജനമായിത്തന്നെ കിടന്നു. ഞാൻ കരയുവാൻ തുടങ്ങി. കുറച്ചുനേരം കഴിഞ്ഞപ്പോൾ പെട്ടെന്ന് എനിക്ക് അഭൗമമായ ശാന്തി തോന്നി. അപ്പോഴേക്കും മഠത്തിലെ അന്തേവാസികളും അമർജിത്തും പ്രാർത്ഥനാമുറിയിലെത്തിയിരുന്നു.

ഞാൻ ആംബുലൻസിന്റെ ഡ്രൈവർ ജോർജിനോട് ഒരു ശവപ്പെട്ടിയുമായി വരുവാൻ പറഞ്ഞു.

കർത്താവ് ഈ പാപിക്കു കാണിച്ചുതന്ന വഴിയിതാണ്: ഞാൻ മഠത്തിലെ അന്തേവാസികളെ നോക്കി പറഞ്ഞു. അമർജിത്ത് ഒരു കന്യാസ്ത്രീയുടെ വേഷം ധരിക്കും. ജഗ്ഗി ആംബുലൻസിന്റെ അകത്തെ ശവപ്പെട്ടിയിൽ കയറി കിടക്കും. നമ്മളിൽ ചിലർ അതിനുചുറ്റും പ്രാർത്ഥിച്ചുകൊണ്ടു നിൽക്കും.

സെമിത്തേരിയുടെ കിഴക്കേ ഗേറ്റിലൂടെ ആംബുലൻസ് കയറ്റി ആളുകൾ ശ്രദ്ധിക്കാത്ത തക്കത്തിൽ പടിഞ്ഞാറേ ഗേറ്റിലൂടെ പുറത്തേക്കൊടിച്ചു റെയിൽവേ സ്റ്റേഷന്റെ അടുത്തുള്ള

പള്ളിയിൽ നമ്മൾ എത്തും. അവിടെനിന്നു സ്ട്രേഷനിലേക്കു പോകുവാൻ പ്രയാസമുണ്ടാകുകയില്ല.

സിസ്റ്റർ സിസിലി ജഗ്ഗിയെ കൂട്ടിക്കൊണ്ടുവന്നു. സിസ്റ്റർ അഞ്ചലിക്ക അവന്റെ കൈകൾ മുറുക്കി പിടിച്ചു. സിസ്റ്റർ മാർത്ത നിലത്തിരുന്ന് അവന്റെ കാലുകൾ വരിഞ്ഞുപിടിച്ചു. എന്നിട്ടും ജഗ്ഗി ഒരു മൃഗത്തെപ്പോലെ കുതറുന്നുണ്ടായിരുന്നു. സിസ്റ്റർ മേരി ഊന്നുവടിയുടെ വളഞ്ഞ അറ്റംകൊണ്ട് അവന്റെ മുട്ടിൽ കുരുക്കിട്ടു. സിസ്റ്റർ മാർഗറീറ്റ അവന്റെ കണ്ണു പൊത്തി. അവൻ ഉറക്കെ കരയുവാൻ തുടങ്ങിയപ്പോൾ സിസ്റ്റർ കരുണ അവന്റെ വായ മുടി.

അമർജിത്ത് അവന്റെ തലയിലെ വെള്ളത്തുവാല അഴിച്ചു. ഞാൻ നെറുകയിൽ കെട്ടിവെച്ചിരുന്ന അവന്റെ മുടി അഴിച്ചു. അതു തോളറ്റം വീണുകിടന്നു. വെള്ളം തളിച്ചു ഞാൻ തന്നെ മുടി ഈറനാക്കി. എന്നിട്ടു വലിയ കത്രികകൊണ്ടു മുടി മുറിക്കുവാൻ തുടങ്ങി. മുടിയുടെ ഇഴകൾ ഓരോന്നായി മറത്തിലെ തളത്തിൽ വീഴുമ്പോൾ ജഗ്ഗി കൂടുതൽ നഗ്നനായി.

“വാഹ് ഗുരു വാഹ്.” അമർജിത്ത് തേങ്ങിക്കൊണ്ടു പറഞ്ഞു.

ജഗ്ഗിയുടെ നിസ്സഹായത വളർന്നു. അവൻ കരയുന്നതുതന്നെ നിർത്തി. സിസ്റ്റർ കരുണ അവന്റെ വായിൽനിന്നു കൈ പിൻവലിച്ചു.

“ജോ ബോലോ സോ നിഹാൽ.” അമർജിത്ത് ചൊല്ലിക്കൊടുത്തു.

“സത് ശ്രീ അകാൽ.” ജഗ്ഗി യാത്രികമായി മറുപടി പറഞ്ഞു. അപ്പോഴേക്കും അവന്റെ തല പറ്റേ കുറ്റിമുടിയിായിത്തീർന്നിരുന്നു.

മുടി വെട്ടിക്കഴിഞ്ഞപ്പോഴാണു വർഷങ്ങളോളം വെയിലേൽക്കാത്ത അവന്റെ തലക്കെട്ടിന്റെ അടിയിലെ തൊലി തലക്കെട്ടിന്റെ അതേ രൂപത്തിൽ നിറവൃത്യാസത്തോടെ കിടക്കുന്നതു ഞാൻ ശ്രദ്ധിച്ചത്. ഇതു തീർച്ചയായും അവനെ ഒറ്റുകൊടുക്കും. കടുകെണ്ണയിൽ അൽപം കരി ചാലിച്ചു ഞാൻ അവന്റെ ചെവിയിലും നെറ്റിയിലും പുരട്ടി ജഗ്ഗിയുടെ മുഖത്തിന്റെ നിറം ഒരുപോലെയാക്കി.

അപ്പോഴേക്കും ആംബുലൻസ് എത്തിക്കഴിഞ്ഞിരുന്നു. അതിന്റെ ഉള്ളിലെ ശവപ്പെട്ടിയിൽ ജഗ്ഗി കിടന്നു. വായു

കയറത്തക്കരീതിയിൽ പെട്ടി അടച്ചു. കന്യാസ്ത്രീയുടെ വേഷത്തിൽ അമർജിത്തും, ഒറീസയിലേക്കു തിരിച്ചുപോകുന്ന സിസ്റ്റർ സിസിലിയും സിസ്റ്റർ അഞ്ചലിക്കയും, സിസ്റ്റർ കരുണയും, സിസ്റ്റർ മാർത്തയും, ഞാനും ശവപ്പെട്ടി മറച്ചിരുന്നു പ്രാർത്ഥിക്കുവാൻ തുടങ്ങി.

തുടക്കത്തിൽ യാത്ര ശാന്തമായിരുന്നു. കുറച്ചുദൂരം പിന്നിട്ടപ്പോൾ മോട്ടോർ സൈക്കിളുകൾ ഇരമ്പിവന്നു. അവർ ഡ്രൈവർ ജോർജ്ജിനു സമാന്തരമായി വണ്ടിയോടിച്ച് ആംബുലൻസ് നിർത്തുവാൻ പറഞ്ഞു. ജോർജ്ജ് വണ്ടി കൂടുതൽ വേഗത്തിൽ ഓടിക്കുവാൻ തുടങ്ങി. മോട്ടോർ സൈക്കിളുകളുടെ പെട്ടെന്ന് ഗിയർ മാറ്റുന്ന ഇരുമ്പുശബ്ദങ്ങൾ. സിസ്റ്റർ കരുണ തന്റെ നീണ്ട കൈ ജോർജ്ജിന്റെ ചുമലിൽവെച്ചു വണ്ടി നിർത്തുവാൻ പറഞ്ഞു.

അവർ ആംബുലൻസിന്റെ പിൻകെതുറന്ന് പുറത്തെ കാൽപ്പടിയിൽ നിന്നു. അവരുടെ ശിരോവസ്ത്രത്തിൽ തണുത്ത കാറ്റുപിടിച്ച് അഴിച്ചിട്ട മുടി പോലെ പറന്നു. മീറ്ററിന്റെ ഭൂമിശാസ്ത്രത്തിന് ഇണങ്ങാത്ത അവരുടെ നീലക്കണ്ണുകളും അവയിലെ കറുത്ത സൂചിമുനകൾപോലെയുള്ള കാചബിന്ദുക്കളും മോട്ടോർ സൈക്കിളുകാരെ അത്ഭുതപ്പെടുത്തി. ധൂപക്കുറ്റി പിടിച്ച കൈ ഉയർത്തിപ്പിടിച്ചുകൊണ്ടു സിസ്റ്റർ കരുണ ഹിന്ദിയിൽ ചോദിച്ചു: “സാത്താമാരേ, മരിച്ചവരെയും നിങ്ങൾ വെറുതെ വിടുകയില്ലേ?”

സിസ്റ്റർ അഞ്ചലിക്കയും ഞാനും മലയാളത്തിൽ പാടിയിരുന്ന പ്രാർത്ഥനയുടെ ശബ്ദം കൂട്ടി. ഒന്നു മടിച്ചുനിന്നിട്ടു മോട്ടോർ സൈക്കിളുകാർ തിരിച്ചുപോയി. സെമിത്തേരി കയറിയിറങ്ങി റെയിൽവേ സ്റ്റേഷന്റെ അടുത്തുള്ള പള്ളിവരെയുള്ള യാത്ര സംഭവരഹിതമായിരുന്നു. വണ്ടി നിന്നപ്പോൾ ഞാനും അമർജിത്തുംകൂടി ശവപ്പെട്ടിയുടെ മുടി തുറന്നു.

“എഴുന്നേൽക്കൂ, ജഗ്ഗി,” അമർജിത്ത് പറഞ്ഞു. പ്യൂപ്പ കീറി പൂമ്പാറ്റ ഉണരുന്നതുപോലെ അവൻ എഴുന്നേറ്റു. ഗോത്രത്തുടർച്ച തകർന്നതിന്റെ ദുഃഖത്തിൽ ജഗ്ഗി തലയിൽ കൈയോടിച്ചു. ഞാൻ മുറിച്ചു കളഞ്ഞ മുടി അവനു ഗർഭപാത്രത്തിൽ കുരുത്തതാണെന്ന അറിവ് എന്നെ വീർപ്പുമുട്ടിക്കുവാൻ തുടങ്ങി.

തീവണ്ടിയിലെ സ്ത്രീകളുടെ കമ്പാർട്ട്മെന്റിൽ അമർജിത്തും, സിസ്റ്റർ സിസിലിയും ജഗ്ഗിയും കയറി. ജഗ്ഗി തീവണ്ടിയുടെ കമ്പിജനാലയിൽ മുഖം അമർത്തിനിന്നു. അവനറിയാതെ അവന്റെ കൈ വീണ്ടും തലയിലേക്കു നീണ്ടു.

പിറ്റേന്നു കലാപം ഏതാണ്ടു തീർന്നമട്ടായിരുന്നു. പകൽ കർഫ്യൂ ഉണ്ടായിരുന്നില്ല. സിസ്റ്റർ മേരി കിടക്കയിൽനിന്ന് എഴുന്നേറ്റില്ല. സിസ്റ്റർ കത്രീന വീൽചെയർ എല്ലാവരിൽനിന്നും അകലത്തിലേക്ക് ഉരുട്ടിനീക്കി. സിസ്റ്റർ മാർഗറീറ്റ മരുന്നു കഴിക്കുവാൻ വിസമ്മതിച്ചു. സിസ്റ്റർ അഞ്ചലിക്ക പഴയ കാര്യങ്ങൾ പറയുവാൻ ശ്രമിച്ചു. സിസ്റ്റർ ഡേവിസ് പിറുപിറുത്തുകൊണ്ടു കിടന്നു. സിസ്റ്റർ കരുണ പിയാനോയുടെ മുമ്പിൽ ഒന്നും ചെയ്യാതെ ഇരുന്നു. സിസ്റ്റർ മാർത്ത ദിവസം മുഴുവൻ പ്രാർത്ഥിച്ചു. സിസ്റ്റർ വിൽഫ്രഡ് ആശുപത്രി മുറിയിലേക്കു മടങ്ങി.

ഞാനാകട്ടെ, നവംബറിൽ നടക്കാനിരിക്കുന്ന മരണങ്ങൾ നിശ്ചല വൈദ്യുതിപോലെ അന്തരീക്ഷത്തിൽ കട്ടപിടിച്ചുകിടക്കുന്നതിന്റെ അനുഭവവുമായി പ്രാർത്ഥനാമുറിയിൽ കയറി വാതിലടച്ചു.

* സുവർണക്ഷേത്രം

കാർമെൻ

അലർച്ച ഒടുക്കി ചുവന്ന താടി വെനീസിലെ തോടുകളിലെ വള്ളക്കാരുടെ മറുക്കുകൾക്കായി ചെവികുർപ്പിച്ചു നിന്നു. ദൂരെ, അഡ്രിയാറ്റിക്സിൽ നങ്കൂരമിട്ട ഒരു കപ്പൽ സൈറൺ മുഴക്കിയതല്ലാതെ മറ്റൊരു മറുപടിയും രാഘവനു കിട്ടിയില്ല.

ആശാൻ പലപ്പോഴും പറഞ്ഞിട്ടുള്ള ഒരു കഥയാണ് ഗോഗ്യാകളിലൂടെ സ്ഥലപുരാണങ്ങളിലേക്ക് സന്നിവേശിപ്പിക്കുവാൻ രാഘവനെ പ്രേരിപ്പിച്ചിരുന്നത്.

കുട്ടനാട്ടിൽ എവിടെയോ കളിയരങ്ങ്. കഥ ബാലിവധം. ചമ്പക്കുളത്തിന്റെ ബാലി. ആശാന്റെ സുഗ്രീവൻ. ഉരലിന്മേൽ ഉപ്പുറ്റി ഉയർത്തിനിന്ന്, വെള്ളി നഖങ്ങളിട്ട വിരലുകൾകൊണ്ട് തിരതാഴ്ത്തി, മരച്ചില്ലകൾ കുലുക്കി, ചമ്പക്കുളം പാളിനോക്കി. കൂടെ പാല് തിളച്ചുമറിയുന്നപോലെ പിടിച്ചുനിർത്താനാകാത്ത അലർച്ച. കാണികൾക്കു പിറകിൽ ഉടപ്പിറന്നവനെ തൊഴുതുന്നിന്നിരുന്ന സുഗ്രീവന്റെ അടുത്തേക്ക് ബാലി ഇറങ്ങിപ്പോയി, ആട്ടിപ്പായിച്ചും കൂക്കിവിളിച്ചും സുഗ്രീവനെ അരങ്ങിൽ കയറ്റി. പകുതി മടക്കിപ്പിടിച്ച തിരശ്ശീലയുടെ അപ്പുറത്തും ഇപ്പുറത്തും പീഠങ്ങളിൽ ഇരുന്ന് മർക്കടങ്ങൾ ഒളിച്ചുകളിക്കുവാൻ തുടങ്ങി. ആദ്യം തല പുറത്തേക്കു കാട്ടിയ ബാലി ചെറുതായൊന്നു കൂകി. സുഗ്രീവനും അതേ ഊണത്തിൽ മറുപടി കൊടുത്തു. പക്ഷേ, അടുത്തതവണ തല പുറത്തേക്കു കാണിച്ച ബാലി ചന്ദ്രോദയത്തിന് വശംവദയായ കടലിന്റെ ഭീകരശബ്ദത്തിലാണ് അലറിയത്. അതിനും ആശാന്റെ മറുപടി. പ്രശ്നോത്തരികളിലൂടെ പടിപടിയായി അലർച്ചകൾ ഉയരുമ്പോഴാണ് കായലിൽനിന്നൊരു വള്ളക്കുക്ക് കേട്ടത്. അതിനു മറു കൂക്കായി മറ്റൊരു വള്ളക്കാരൻ. തുരുത്തുകളിലൂടെ നടപ്പുദീനംപോലെ കൂകലുകൾ പോളപൊട്ടി പടർന്നപ്പോൾ ആട്ടം കാണാനെത്തിയവർ എഴുന്നേറ്റുനിന്ന് ബലേഭേഷ് എന്നാർത്തു.

ഉള്ളിന്റെ ഉള്ളിൽനിന്ന്, ജഠരാദാവകങ്ങൾ മണക്കുന്ന, മറ്റൊരു അലർച്ച വെനീസിനു രാഘവൻ എറിഞ്ഞുകൊടുത്തു.

ഇത്തവണയും തോടുകൾ മൗനം പാലിച്ചു. ഒന്നുകൂടി പരാജയപ്പെട്ട രാഘവൻ തിരശ്ശീലക്കാർ വരുവാൻ കാത്തുനിൽക്കാതെ അകത്തേക്കുപോയി.

അണിയറയിലെ സോഫയിൽ മിനറൽജലം നുണഞ്ഞ് കാർമെൻ ഇരിക്കുന്നുണ്ടായിരുന്നു.

കാർമെനെ കണ്ട ഉടൻ ദുശ്ശാസനന്റെ വേഷമെടുത്തിരുന്ന രാഘവൻ അഞ്ജലി ബന്ധിച്ചുനിന്നു. അപ്പോഴേക്കും രൗദ്രഭീമനായ രാമൻകുട്ടി ആശാന്റെ കാലുതൊട്ടുവന്ദിച്ച് അരങ്ങിലേക്കു നീങ്ങി. അടുത്ത രംഗത്തിന്റെ കഥാസാരം മൈക്കിലൂടെ ആരോ ഇറ്റാലിയനിൽ വായിച്ചു.

ഇന്ന് നിങ്ങൾ ആരായിട്ടാണ്? കാർമെൻ നേത്രംകൊണ്ടു ചോദിച്ചു.

ഇത്തവണ നിങ്ങൾ ആരാണ്? കാർമെന്റെ കൈകളും അഭിനയത്തിൽ പങ്കുചേർന്നു. ഈ വൻകിരീടവും താടിയും എല്ലാംവെച്ച് നിങ്ങൾ ആരായിട്ടാണ്?

ഞാൻ, ഞാൻ.... രാഘവന്റെ അഭിനയം വികി.

ഈ വേഷം എന്താണെന്നു പറയൂ. കാർമെൻ ഉടലിന്റെ മേൽപ്പാതി മുഴുവനെടുത്ത് അഭിനയിച്ചുകൊണ്ടു ചോദിച്ചു.

ഞാൻ, ഞാൻ—സഭാകമ്പം മാറി മുദ്രകൾ പ്രവഹിക്കുവാൻ തുടങ്ങി: ഇന്ന് ഞാൻ.....

"പോ," പിറകിൽനിന്ന് ആശാൻ പൊട്ടിത്തെറിച്ചു. "പോയി ആട്. മദാമ്മയുടെ മുഖിൽനിന്ന് വിപ്ലിത്തം കാട്ടാതെ പോയി ആട്. ഞാൻ ഇവൾക്ക് പറഞ്ഞു മനസ്സിലാക്കിക്കൊടുക്കാം നീ ആരാണെന്ന്."

രാഘവൻ അരങ്ങിലേക്കു പോകുന്നതിനു മുമ്പുതന്നെ കാർമെന്റെ മുഖിൽ ഒരു പീഠത്തിലിരുന്ന് ആശാൻ മലയാളത്തിൽ കൂസലില്ലാതെ അയാൾ ആരാണെന്നു വിവരിക്കുവാൻ തുടങ്ങി: "നല്ലൂരു ഉണ്ണീരി മേനവൻ, വലിയ നീലകണ്ഠപ്പിള്ള, ഹംസം കുഞ്ഞൻ പണിക്കർ, കവളപ്പാറ നാരായണൻ നായർ, കടത്തനാട് കുങ്കൻനമ്പ്യാർ എന്നിവർ ആടി പേരും പെരുമയും നേടിയ തോരണയുദ്ധത്തിലെ ഹനുമാനെ ജനീവാ എന്നു പറഞ്ഞൊരു ദേശത്തിൽ വെറും കുരങ്ങനാക്കി മാറ്റിയവനാണ് ഈ രാഘോൻ."

"അതുകൊണ്ടാണ്." ആശാന്റെ പരുക്കൻശബ്ദം പതുക്കെ ഇടറി, "ഇവന് ആദ്യവസാനം കൊടുക്കുവാൻ എനിക്കു മടി. ആട്ടക്കാരിൽ ഏറ്റവും വേഷഭംഗിയുള്ള ഇവന്. കാവുങ്കൽ സാക്ഷാൽ ശങ്കരപ്പണിക്കർ കഴിഞ്ഞാൽ ഇവനാണ് മലയാളം കണ്ടിട്ടുള്ളതിൽവെച്ചുറ്റവും വേഷഗുണം എന്ന് തിരുവരുളിയത് മറ്റാരുമല്ല, കൊച്ചിരാജാവ് പരീക്ഷിത്ത് തമ്പുരാൻ തിരുമനസ്സുകൊണ്ടു തന്നെ."

ആട്ടം അവസാനിക്കാറായി. ദുശ്ശാസനനെ മടിയിൽ കിടത്തി വയറും മാറും പിളർന്ന്, കൂടൽമാല വാരി പുറത്തേക്കിട്ട് രൗദ്രഭീമൻ രക്തം കുടിക്കുവാൻ തുടങ്ങി.

ഈ കൂടൽമാലയിൽ എവിടെയോ ഇന്നലെ അത്താഴത്തിനു കഴിച്ച ഉപ്പിലിട്ട വടുകപ്പുളിനാരങ്ങയുടെ ഗന്ധം കുരുങ്ങിക്കിടക്കുന്നുണ്ടാകുമെന്ന് രാഘവനു തോന്നിയപ്പോൾ ചിരി അടക്കുവാൻ കഴിഞ്ഞില്ല. മൃതപ്രായനായ ദുശ്ശാസനൻ ചിരിക്കുന്നത് ശരിയല്ലാത്തതുകൊണ്ട് ഒന്ന് കൂകി. അസമയത്തെ രാഘവന്റെ കൂകൽകേട്ട് പരിഭ്രമിച്ച രാമൻകുട്ടി പുരികംകൊണ്ട് കാര്യം എന്താണെന്ന് അന്വേഷിച്ചു.

തലേന്നാൾ കളിയില്ലായിരുന്നു. പകരം ആശാൻ അവരെ സന്താനഗോപാലം ചൊല്ലിയാടിച്ചു. ആശാൻതന്നെയായിരുന്നു ബ്രാഹ്മണൻ. രാഘവൻ അർജ്ജുനനും. ചൊല്ലിയാട്ടത്തിനിടയ്ക്കാണ് മിക്കയെല ഒരു കൂട്ടുകാരിയുടെ കൂടെ വന്നുകയറിയത്. ബ്രാഹ്മണസ്ത്രീയുടെ അവസാനത്തെ കുട്ടിയെ മരണത്തിൽനിന്നു രക്ഷിക്കുവാൻ ശരംകൊണ്ടുണ്ടാക്കിയ സൂതികാഗൃഹത്തിനു മുമ്പിൽ അമ്പും വില്ലും പിടിച്ച് രാഘവൻ കാവൽക്കാരനായി വളരെനേരം നിന്നു. ഷർട്ടിടാത്ത അയാളുടെ നെഞ്ചിൽ ഒരു പൂവ് വന്നു വീണപ്പോൾ മാത്രമാണ് രാഘവനു ജീവൻ വച്ചത്. ചുറ്റും നോക്കിയപ്പോൾ എല്ലാവരും ചിരിക്കുന്നു. ആട്ടക്കാർ മിക്കയെലയുടെയും കൂട്ടുകാരിയുടെയും ചുറ്റും വട്ടംകൂടി സംസാരിച്ചുകൊണ്ടു നിൽക്കുന്നത് അയാൾ കണ്ടു.

മിക്കയെല മലയാളത്തിൽ പറഞ്ഞു: " പിന്നെ ഞാനല്ല, ഇവൾ, ഇവളാണ് നിങ്ങളുടെ ബോധിയിൽ പൂവിട്ടത്."

"എന്നു വന്നു?" രാഘവൻ ചോദിച്ചു.

"മൂന്നുനാലു ദിവസം മുമ്പ് റോമിൽ. പിന്നെ ഉടൻ ട്രെയിനിൽ ഇവിടെ. വെനീസാണ് എന്റെ നാട്."

"ഇതാരാണ്, പൂവിട്ട ഈ കുട്ടി?"

"ഇതോ, ഇത് കാർമെൻ. എന്റെകൂടെ വർക്കുചെയ്യുന്നു. പിന്നെ അമ്മ നിങ്ങൾക്കു വേണ്ടി പിക്കിൾസും പപ്പടവും അയച്ചിട്ടുണ്ട്." മിക്കയെല ബാഗിന്റെ ഉള്ളിൽനിന്ന് ഒരു പൊതിയെടുത്ത് രാഘവനു കൊടുത്തു.

"രമണി?" രാഘവൻ ചോദിച്ചു.

"നിങ്ങളുടെ മിസിസ്? നന്നായി ഇരിക്കുന്നു. പിന്നെ, മോൾ സുമതി ഒരു ടീൻ യാഡ്ലി പൗഡർ കൊണ്ടുവരണം എന്നു പറഞ്ഞു. പിന്നെ, മോൻ അച്ഛനോട് ഒരു റേമ്പാൻഗ്ളാസ് വാങ്ങുവാൻ ഡാഡിയോടു പറയണമെന്ന്..." ആ വാക്യം അവസാനിപ്പിക്കുവാൻ സാധിക്കാതെ മിക്കയെല കുഴഞ്ഞു.

കഴിഞ്ഞ രണ്ടു വർഷങ്ങളിൽ യൂണിവേഴ്സിറ്റിയിലെ സാമൂഹ്യശാസ്ത്ര വകുപ്പിലെ ഒരു സംഘത്തിന്റെകൂടെ, പാർട്ട്ടൈം സഹായിയായി, മിക്കയെല കേരളത്തിൽ താമസിച്ചിരുന്നു. നായന്മാരെക്കുറിച്ച് പഠിക്കുവാൻ പ്രത്യേകിച്ചും അവരുടെ സ്ത്രീകളുടെ ഇടയിൽ ഉണ്ടായിരുന്ന സംബന്ധത്തെക്കുറിച്ച്. അച്ഛൻ നമ്പൂതിരിയുടെ സംബന്ധക്കാരിയായിരുന്ന അമ്മയെ അവർ പലതവണ കണ്ടിരുന്നു.

ഇറ്റലിയിലേക്കു മടങ്ങുന്നതിനുമുമ്പ് അമ്മയോടു യാത്ര ചോദിക്കുവാൻ ചെന്നപ്പോഴാണ് രാഘവനു കൊടുക്കുവാൻവേണ്ടി ഉപ്പിലിട്ട വടുകപ്പുളി നാരങ്ങയും, പപ്പടക്കാരൻ കൊങ്ങിണിയോട് പ്രത്യേകം പറഞ്ഞുണ്ടാക്കിയ കുരുമുളകുപപ്പടവും അമ്മ മിക്കയെലയെ ഏല്പിച്ചത്.

അന്നുതന്നെ ഉപ്പിലിട്ടതും പപ്പടവും കുട്ടി ഊണുകഴിക്കണമെന്ന് രാമൻകുട്ടിക്കു വാശിയായി. വിദേശത്തു വന്നമുതൽ വിശപ്പ് വിട്ടുമാറാത്ത ഒരു കഴലായി രാഘവന്റെ വയറ്റിലും പരന്നുകിടന്നിരുന്നു. തേങ്ങ ചുട്ട ചമ്മന്തി യും ഘുമുഘുമായെന്നു മണക്കുന്ന കാച്ചിയ നെയ്യും ചേർത്ത കഞ്ഞിവെള്ളം സ്വപ്നങ്ങളിലൂടെ ഒഴുകുന്നുവെന്ന് തലേന്നാൾ മാത്രമാണ് ആട്ടക്കാരിൽ ആരോ പറഞ്ഞത്.

യാത്രാക്ഷീണം പൂർണ്ണമായി മാറിയിട്ടില്ലായിരുന്നുവെങ്കിലും മിക്കയെല രാമൻകുട്ടിയെയും രാഘവനെയും അവളുടെ വീട്ടിലേക്കു ക്ഷണിച്ചു. വിദേശത്തു വച്ച് അനുഭവിക്കുന്ന ഭക്ഷണദുഃഖത്തെപ്പറ്റി അവൾക്കു നന്നായിട്ടറിയാമായിരുന്നു.

മിക്കയെല ടിന്നിൽ കിട്ടുന്ന ഉണങ്ങിയ നാളികേരപ്പൊടി ഇളംചൂടുവെള്ളത്തിൽ കലക്കി, തുണിയിലരിച്ച് പാലെടുത്തു. പച്ചമുളകും, വളരെ ബുദ്ധിമുട്ടി കണ്ടെത്തിയ ചെറിയ ഉള്ളിയും രാമൻകുട്ടി ചെറുതായി അരിഞ്ഞുകൊടുത്തു. ഇതെല്ലാം ചേർത്ത് ദൂരെയുള്ള ഒരു തടാകത്തിൽനിന്ന് പിടിച്ച ട്രൂട്ട് മത്സ്യംകൊണ്ടും മിക്കയെല, കോട്ടയത്തുനിന്നു പഠിച്ച, ഫിഷ്മോളി ഉണ്ടാക്കി. കറിവേപ്പില ഇടാനില്ലാതെ അവൾ വിഷമിച്ചപ്പോൾ മേമ്പൊടിയിായി ഉണങ്ങിയ ഒറിഗാനൊ ഇല തൂകുവാൻ അവൾക്കു ധൈര്യം കൊടുത്തത് കാർമെന്നായിരുന്നു. ഫിഷ്മോളിയുടെ കൂടെ സൂര്യകാന്തിയെണ്ണയിൽ കാച്ചിയ കുരുമുളകുപപ്പടം, പ്ലാസ്റ്റിക് കപ്പുകളിൽ കടയിൽനിന്നു കിട്ടുന്ന കട്ടിഞ്ഞൈര്, വടുകപ്പുളിനാരങ്ങ ഇതെല്ലാംകൂടി എത്ര വേവിച്ചാലും വേവുപിടിക്കാത്ത ഇറ്റാലിയൻ അരിയുടെ ചോറ് രാമൻകുട്ടിയും രാഘവനും വാരിവാരിത്തിന്നുന്നത് കാർമെന്നും മിക്കയെലയും കൗതുകത്തോടെ വീക്ഷിച്ചു— മിക്കയെലാഞ്ചലൊയുടെ ‘പിയത്ത’യിലെ മേരിയുടെ അമലമായ മുഖം അവർ ഒരുമിച്ച് പല കോണുകളിൽനിന്നു നോക്കിക്കാണാനുള്ളതു പോലെ.

തിരിച്ച് അവരെ ഹോട്ടലിൽ എത്തിക്കുവാൻ കാർമെന്നും, മിക്കയെലയും ബോട്ടിൽ കയറി. ബോട്ടുയാത്രയ്ക്കിടയിൽ കാർമെൻ മിക്കയെലയോട് ഇറ്റാലിയനിൽ സംസാരിച്ചുകൊണ്ടേയിരുന്നു. കുറച്ചുകഴിഞ്ഞപ്പോൾ മിക്കയെല രാമൻകുട്ടിയെയും രാഘവനെയും നോക്കി പറഞ്ഞു: "പിന്നെ, ഇവൾക്ക് നാളെ ഗ്രീന്റുമിൽ വരണമെന്ന്."

"ഓഹോ. അതിനെന്താ?" രാമൻകുട്ടി ചോദിച്ചു.

ഹോട്ടലിന് അടുത്തുള്ള ബോട്ടുജെട്ടിയിൽ രാഘവനെയും രാമൻകുട്ടിയെയും ഇറക്കിയതിനുശേഷം ജെട്ടിയിൽ കിടന്നിരുന്ന എതിർവശത്തേക്കുള്ള ബോട്ടിൽ മിക്കയെലയും കാർമെന്നും കയറി. ബോട്ട് അകന്നപ്പോൾ അവർ രാഘവനെയും

രാമൻകുട്ടിയെയും നോക്കി കൈവീശി. രാമൻകുട്ടി കൈവീശിക്കൊണ്ട് വിളിച്ചുപറഞ്ഞു: "പിന്നെ!"

രാഘവനും ചിരിച്ചുകൊണ്ട് ഉറക്കെ കൂകി: "പിന്നെ."

"പിന്നെ," അകലുന്ന ബോട്ടിൽനിന്ന് മിക്കയല മറുപടി പറഞ്ഞു. ബോട്ടിന്റെ അകത്ത് ഉറക്കംതൂങ്ങിയിരുന്ന ക്ഷണദിത്തലയുള്ള ഒരു വൃദ്ധൻ തറയിൽ ഊന്നുവടികൊണ്ട് മുട്ടി ശബ്ദമുണ്ടാക്കരുതെന്ന് അറിയിച്ചു.

കുറച്ചുനേരമുമ്പ് നിലത്ത് പുറംതല്ലി ചത്ത ദുശ്ശാസനൻ തലയുയർത്തി വന്ന ചിരി കൂകിത്തീർത്ത് പിന്നെയും മരിച്ചുവീണു. 'പിന്നെ' എന്ന ഈണത്തിൽ കൂകൽകേട്ട രൗദ്രഭീമൻ അന്ധാളിച്ച് ചുറ്റും നോക്കിയപ്പോൾ പിറകിൽ തിരശ്ശീലമാറ്റി പാഞ്ചാലി അഴിച്ചിട്ട മുടിയുമായി വരുന്നതുകണ്ടു. ദുശ്ശാസനൻ ഒരിക്കൽക്കൂടി ഉയിർത്തെഴുന്നേൽക്കുന്നതിനുമുമ്പ് രൗദ്രഭീമൻ പാഞ്ചാലിയുടെ മുടിയിൽ ധൃതിപിടിച്ച് ചോരപുരട്ടി. അപ്പോൾ കാണികൾക്കിടയിൽ കൊള്ളിമീനുകൾ വീഴുന്നപോലെ ക്യാമറയുടെ ഫ്ലാഷുകൾ മിന്നി.

ഹോട്ടലിലേക്കു മടങ്ങുവാൻ വലിയ സ്യൂട്ട്കേസുകളിൽ കളിക്കോപ്പ് നിറച്ച്, ട്രോളിയുന്തി, കളിയോഗം ബോട്ടുജെട്ടിയിലേക്കു നടന്നു. ആശാനെ തൊഴുതു പിരിയുവാൻ നേരത്ത് കാർമെൻ കൂടെ നടക്കുവാൻ രാഘവനെ ക്ഷണിച്ചു. രാഘവൻ ആശാന്റെ മുഖത്തേക്കു നോക്കി. ഹോട്ടലിൽ രാഘവനെ ഭദ്രമായി തിരിച്ചെത്തിക്കുന്നകാര്യം താനേറ്റുവെന്ന് കാർമെൻ അഭിനയിച്ചു കാണിച്ചു. ആശാൻ ആകാശത്തിലെ ഇരുട്ടിനെ ഒന്നു നോക്കിയിട്ട് അർദ്ധസമ്മതത്തിൽ മൂളി. തുണിമുടിക്കെട്ടിയ ചെണ്ടപ്പുറത്ത് ഉള്ളൂം കൈകൊണ്ട് ചെണ്ടക്കാരൻ നമ്പീശൻ പതിഞ്ഞൊന്നു കൊട്ടി.

സാമ്പാർക്കോ ചതുരത്തിൽ ജാപ്പനീസ് ടൂറിസ്റ്റുകൾ കൊഴിച്ച ധാന്യമണികൾ തികട്ടിയെടുത്ത് പ്രാവുകൾ അർദ്ധസുഷുപ്തിയിൽ കുറുങ്ങി. ചതുരത്തിലെ പ്രസിദ്ധമായ നാഴികമണിയുടെ ഉള്ളിൽനിന്ന്, മണിക്കറുകൾ തികയുമ്പോൾ പുറത്തിറങ്ങിവന്ന് നൃത്തം ചവിട്ടുന്ന കാപ്പിരിബൊമ്മകളെ കാത്ത്, അർദ്ധരാത്രിയിലും ടൂറിസ്റ്റുകൾ കൂട്ടമായി

നിൽക്കുന്നുണ്ടായിരുന്നു. കാർമെൻ രാഘവനോടൊത്ത് തോട്ടിൻകരയിൽ ചെന്നിരുന്നു.

ദൂരെ ഒരു ഡിസ്കോയിൽനിന്ന് വാതിൽ തുറന്നടയുന്ന വേളകളിൽ മാത്രം വാദ്യഗാനം കേൾക്കാമായിരുന്നു. കപ്പലിലേക്കു മടങ്ങുന്ന ഒരുപറ്റം നാവികർ കാർമനെ നോക്കി കൈശി. അവർ തരിച്ചും. പുണ്യാഹിച്ചുണ്ടയിട്ടു ചുവപ്പിച്ച കണ്ണുകളിൽ കടൽക്കാറ്റ് പിടിച്ചപ്പോൾ രാഘവന് വേദനിച്ചു. കാർമനോട് കണ്ണു തുടയ്ക്കുവാൻ ഒരു ടിഷ്യുപേപ്പർ ചോദിക്കണം എന്ന് അയാൾക്കു തോന്നി. പക്ഷേ, ഭാഷ അറിയാത്തതുകൊണ്ട് ഒന്നും മിണ്ടിയില്ല.

മൗനം രാഘവന് സഹജമായ ഭാവമായിരുന്നു. അന്തിക്ക് അച്ഛൻ നമ്പൂതിരി വീട്ടിൽ വരുമ്പോൾ പാനീസ് വിളക്കിന്റെ വെളിച്ചത്തിൽ രാഘവൻ പഠിക്കുകയായിരിക്കും. അച്ഛനെ കാണുമ്പോൾ ചിരിച്ചുകൊണ്ട് എന്തോ പറയുവാൻ കുട്ടി ചൂണ്ടനക്കുമ്പോൾ അച്ഛൻ നമ്പൂതിരി പറയും: ശ്ല മിണ്ടരുത്. കഥകളിക്കാരനാകാൻ പോകുന്ന നീ മിണ്ടരുത്.

അച്ഛൻ നമ്പൂതിരിയിൽനിന്നു കേട്ട ആദിശങ്കരൻ വിദ്യ അഭ്യസിച്ച കഥ രാഘവൻ പെട്ടെന്നോർത്തു. അത് കാർമനോടു പറയുവാൻ അയാൾ വെമ്പി.

"ആദിശങ്കരൻ." രാഘവൻ പറഞ്ഞു.

"ആദി?"

"ആദിശങ്കരൻ ഒരു ഇന്ത്യൻ മഹർഷിയായിരുന്നു. പരമശിവനായിരുന്നു അദ്ദേഹത്തിന്റെ മാഷ്." തേഡ്ഫാറംവരെ പഠിച്ച ഇംഗ്ലീഷുമായി രാഘവനു മുന്നോട്ടു പോകുവാൻ കഴിഞ്ഞില്ല. ആദിശങ്കരന്റെ വിദ്യാഭ്യാസത്തിന്റെ കഥ കാർമന്റെ മുഖത്തുനോക്കി മനസ്സിലാടുവാൻ രാഘവൻ തീരുമാനിച്ചു.

കൈലാസം വിട്ട് തെക്കോട്ടെത്തിയ ദക്ഷിണമൂർത്തിയായ ശിവനായിരുന്നു ആദിശങ്കരന്റെ ഗുരു. ഒരു നല്ല നാളിൽ ഹരിശ്രീ കുറിച്ച് ഗുരുവും ശിഷ്യനും മുഖത്തോടുമുഖം നോക്കി പത്മാസനത്തിൽ ഇരുന്നു. നിശ്ശബ്ദരായി. ഇമകൾ പൂട്ടുന്ന ശബ്ദംപോലും കേൾപ്പിക്കാതെ. മണ്ഡലങ്ങൾ കുറെ പിന്നിട്ടപ്പോൾ ശങ്കരൻ അറിവ് പൂർണ്ണമായി.

എന്തോ മനസ്സിലായ മട്ടിൽ കാർമെൻ പുഞ്ചിരിച്ചു. അവൾ മനസ്സിൽ രാഘവനോടു ചോദിച്ചു: നീ ജാതിയിൽ കഥകളിക്കാരനാണോ?

അവളുടെ ചിരിയിലെ കുറുപ്പ് രാഘവനെ രസിപ്പിച്ചു. അയാൾ മനസ്സിൽത്തന്നെ മറുപടി പറഞ്ഞു: ഇല്ല, അച്ഛൻ നമ്പൂതിരി ഞങ്ങളുടെ വീട്ടിൽ താമസിച്ചിരുന്നില്ല. ഇടയ്ക്കിടെ രാത്രി വരും. കാലത്തെഴുന്നേറ്റു പോകും. അപ്പോൾ മിക്കവാറും ഞാനും അനിയനും ഉറക്കമായിരിക്കും.

കാർമെൻ അതിനു മറുപടി പറഞ്ഞില്ല. അവൾ മുഖംതിരിച്ച് രാഘവന്റെ ആറരയടി മുഴുവൻ കണ്ണോടിച്ചു. ഫ്ളാനൽ ഷർട്ടിന്റെ അകത്ത് പിചുകൊട്ടു പോലെ ജ്യോതിച്ച് നിൽക്കുന്ന അയാളുടെ മുലകൾ. മാംസനിഷ്ഠമായ കൈകളിൽ നിന്ന്, നദികൾ വഴിപിരിഞ്ഞു ഉപശാഖകളാകുന്ന ഭംഗിയോടെ വളരുന്ന വിരലുകൾ. തലമുടിയിൽ അങ്ങിങ്ങു പറ്റിപ്പിടിച്ചുകിടക്കുന്ന മഞ്ഞിന്റെ പരലുകളെപ്പോലെ തിളങ്ങുന്ന നര. അവൾ ഏറ്റവും ഇഷ്ടപ്പെട്ടത് അയാളുടെ മൂക്ക്തന്നെയായിരുന്നു. അതിന്റെ പേടിപ്പിക്കുന്ന മൂർച്ചയിൽ വിരലോടിക്കുമ്പോൾ ഉൾവയറ്റിൽ അനുഭവപ്പെടാവുന്ന സുഖകരമായ നടക്കത്തിനായി അവൾ കൊതിച്ചു. മാംസസംസ്കരണശാലയിൽ ജോലി ചെയ്യുന്നതുകൊണ്ട് ആളുകളെ തനിക്ക് അവയവങ്ങൾ മാത്രമായേ കാണുവാൻ പറ്റുന്നുള്ളൂ എന്ന് കാർമെൻ തോന്നി.

സാമ്പാർക്കൊ ചതുരത്തിലെ ഗോപുരമണി രണ്ടെന്നറിയിച്ചു. ഇത്തവണ കാപ്പിരി ബൊമ്മകളുടെ നൃത്തം കാണുവാൻ ആരും ഇല്ലായിരുന്നു. അവസാനത്തെ ബോട്ട് പോയതുകൊണ്ട് രാഘവനും കാർമെന്നും തോട്ടിൻകരയിലൂടെ ഹോട്ടലിലേക്ക് നടന്നു. നിരനിരയായി കെട്ടിയിരുന്ന ഓടങ്ങൾ തമ്മിൽ ഉരസുന്ന ശബ്ദമല്ലാതെ മറ്റൊന്നും കേൾക്കുവാനില്ലായിരുന്നു. റിയാൽറ്റോ പാലത്തിന്റെ മുമ്പിലെ മൂന്നുംകൂടിയ വഴിയിൽനിന്ന് കാർമെൻ രാഘവന് അയാളുടെ ഹോട്ടൽ ചൂണ്ടിക്കാണിച്ചുകൊടുത്തു. കെട്ടിടങ്ങളുടെ മുമ്പിലെ കോലായകളും, കുറിയ പാലങ്ങളും താണ്ടി കാർമെന്നും അവളുടെ ഫ്ളാറ്റിലേക്ക് മടങ്ങി.

രാഘവൻ മുറിയിൽ തിരിച്ചെത്തിയപ്പോഴേക്കും ആശാൻ കട്ടിലിൽ ചന്ദ്രം പടിഞ്ഞിരുന്ന് കണ്ണുസാധകം തുടങ്ങിയിരുന്നു.

"വയസ്സ് പത്ത് നാൽപ്പത്തിയഞ്ച് ആയപ്പോഴാ കോടമഞ്ഞിൽ ചുറ്റിക്കറങ്ങൽ. മുത്തച്ഛനാകുവാൻ ഇനി അധികം സമയം വേണ്ടാ എന്ന് ഓർത്തോ."

"അച്ഛൻ എന്താണീ പറയുന്നത്?" രാഘവൻ ചോദിച്ചു.

അച്ഛൻ നമ്പൂതിരിയുടെ മനയ്ക്കൽ കളിയോഗം ഉണ്ടായിരുന്നപ്പോൾ കളിയച്ഛൻ ആശാനായിരുന്നു. അച്ഛൻ നമ്പൂതിരിയുടെ മരണശേഷം ആശാൻ രാഘവനെ കൂടെ താമസിപ്പിച്ച് ആട്ടം പഠിപ്പിക്കുന്നതിനിടയിൽ ഒരുന്നാൾ കളിയച്ഛൻ അച്ഛനായി.

രാഘവൻ ഷർട്ടും പാന്റും ഊരിവച്ച് ലൂങ്കിയും കൈയില്ലാത്ത വലബനിയനുമിട്ട് കിടക്കയിൽ കിടന്ന് കമ്പിളി തലയ്ക്കുമേൽ വലിച്ചിട്ട ഉടനെ ഉറക്കം തുടങ്ങി.

കണ്ണുസാധകത്തിനിടയിൽ ഒളികണ്ണിട്ട് ആശാൻ രാഘവനെ നോക്കി: നമ്പൂതിരിയിൽനിന്ന് കിട്ടിയ വെളുപ്പും പൊക്കവും അതിനൊത്ത വണ്ണവും. താൻ ചവിട്ടി പതംവരുത്തിയ മാംസപേശികൾ.

കുച്ചകെട്ടിയ കുട്ടി തിരുമ്മുപായയിൽ എണ്ണ തേച്ചു കിടന്നു. കുച്ച തൊട്ട് വന്ദിച്ച്, മുകളിൽ കെട്ടിയ മുളയിൽ കൈപിടിച്ച് ആശാൻ ഉഴിച്ചിൽ തുടങ്ങി. പതിനേഴു കാലടികൾക്കൊണ്ട് അവനെ അളന്ന് ഉഴിഞ്ഞു. ആശാന്റെ മടമ്പിലെ വിള്ളലുകൾ രാഘവന്റെ കശേരുകൾക്കിടയിൽ മുറുകിനിന്ന ഇളംതൊലിയിൽ പോറലേൽപിച്ചുവെങ്കിലും കുട്ടി അനങ്ങാതെ കിടന്നു. പൂവൂരക്കും ആവണക്കണ്ണയും മണക്കുന്ന കുഴമ്പിൽ ചിലപ്പോൾ കാല് തെന്നി കുച്ചയിൽ തട്ടി കുഴിനഖം നൊന്തിട്ടും താഴെ കിടക്കുന്ന ഉറയ്ക്കാത്ത മെയ്യിനെ ആട്ടക്കാരനാക്കുവാനുള്ള ആശാന്റെ പ്രയാണങ്ങൾ തുടർന്നു.

ശബ്ദം കനക്കുന്നതിന് മുമ്പുതന്നെ ആശാൻ രാഘവനെ കുട്ടി അമ്പലക്കുളത്തിലേക്ക് പോകുമായിരുന്നു. കഴുത്തറ്റം വെള്ളത്തിൽ നിന്ന് ആശാൻ അവന് അലർച്ചകൾ പറഞ്ഞുകൊടുത്തു. മുരുകുമരങ്ങളിൽനിന്ന് പാതിരാപ്പുള്ളികളെ പറപ്പിക്കുന്ന താടിയുടെ അലർച്ച. ശൃംഗരിക്കുന്ന കത്തിയുടെ രാഗചരായയിലുള്ള ഗോഗ്വാ. ഹനുമാന്റെ സന്തോഷത്തിലുള്ള ഗ്ലൂയി. അതെ ഹനുമാൻതന്നെ.

അശോകവനത്തിലെ സീതയെ കണ്ട് സങ്കടപ്പെടുന്ന ആയ്‌പി.
കിരാതന്റെ പുച്ഛത്തിലുള്ള പുപ്പുയി.

"അലർച്ച മാത്രമേ ഉള്ളൂ നമുക്ക് നാദബ്രഹ്മത്തെ
ഉപാസിക്കുവാൻ." കുളത്തിൽനിന്ന് തിരിച്ചുനടക്കുമ്പോൾ
ആശാൻ പറഞ്ഞു. രാഘവന് മനസ്സിലായ മട്ടില്ലായിരുന്നു.

പലതും രാഘവന് മനസ്സിലാകുന്നില്ലെന്ന് ആശാൻ
തോന്നിത്തുടങ്ങിയപ്പോഴാണ് അവനെയും കൂട്ടി കോട്ടയ്ക്കലിൽ
പി. എസ്. വാര്യരുടെ കളി യോഗത്തിൽ ചെന്ന് പട്ടിക്കാത്തൊടി
രാവുണ്ണിമേനോനെ കണ്ടത്.

"ഇവനിവിടെ നിന്നോട്ടെ മേൻനെ," ആശാൻ പറഞ്ഞു. പി.
എസ്. വാര്യരോട് ഞാൻ പറഞ്ഞ് സമ്മതം വാങ്ങിക്കൊള്ളാം. ചിട്ട
തെറ്റിക്കാതെ ആട്ടം പഠിപ്പിക്കുവാൻ മേനന് അല്ലാതെ ആർക്കാ
പറ്റുക?"

"നല്ല മെയ്യ്. ഏതാ ഈ കുട്ടി?" പട്ടിക്കാത്തൊടി ചോദിച്ചു.

"നമ്മുടെ മരിച്ചുപോയ വിരുപാക്ഷൻ നമ്പൂതിരിയുടെ
മകനാണ്. നായർ സ്ത്രീയിൽ."

"മേളക്കാരൻ തീരുമേനി, അല്ലെ?"

"അതെ," ആശാൻ പറഞ്ഞു, "മെയ്യ് മാത്രമല്ല നല്ല
മനയോലപ്പറ്റും തൊലിക്കനേവും ഉള്ള മുഖവുമാണ്.
വലുതാകുമ്പോൾ ഇവന്റെ വേഷഭംഗി ഗംഭീരമായിരിക്കും."

പട്ടിക്കാത്തൊടിയുടെ കൂടെ അധികംനാൾ കോട്ടയ്ക്കലിൽ
തങ്ങുവാൻ രാഘവന് കഴിഞ്ഞില്ല. ആരോഗ്യം ക്ഷയിച്ച്
കോട്ടയ്ക്കലിൽനിന്ന് ഭാര്യ വീട്ടിലേക്ക് മടങ്ങുന്നതിന് മുമ്പ്,
രാഘവനെ തിരിച്ചു കൊണ്ടുപോകുവാനെന്നതിയ ആശാനോട്,
പട്ടിക്കാത്തൊടി പറഞ്ഞു: "അച്ഛതൻ ഞാൻ പറയുന്നത് കേട്ട്
വിഷമിക്കരുത്. വിത്തുഗുണവും മെയ്യഴകും ധാരാളം ഉണ്ടെങ്കിലും
എന്റെ ചിട്ട അനുസരിച്ച് ഇവൻ രണ്ടാംതരമേ ആവുള്ളൂ."

രാഘവനെ കൂട്ടി തിരിച്ചെത്തിയ ഉടൻ ആശാൻ കളരി
പിരിച്ചുവിട്ടു. എന്നിട്ട് ആശാൻ രാഘവനെ മാത്രം പഠിപ്പിക്കുവാൻ
തുടങ്ങി. മുദ്രതോന്നിക്കലും രസപ്രകടനങ്ങളും മണിക്കൂറുകൾ
നീണ്ടു. കണ്ണീർഗ്രന്ഥി വറ്റുന്നതുവരെ കണ്ണുസാധകം ചെയ്യിച്ചു.
കൃഷ്ണമണികൊണ്ട് അവൻ എഴുതിയ എട്ടുകൾക്ക്
കണക്കില്ലായിരുന്നു. പുരികം ഇളക്കി ബാലനെ ശൃംഗരിക്കുവാൻ

പഠിപ്പിച്ചു. ചുണ്ടിന്റെ കടകൾ ഇളക്കി ദുഃഖിക്കുവാനും. കൊല്ലത്തെ ഒരു പ്രസ്സുകാർ ആയിടെ ഇറക്കിയ '64 ആട്ടക്കഥകൾ' എന്ന പുസ്തകത്തിൽ നിന്ന് കഥകൾ ഓരോന്നായി എടുത്ത് രാഘവനെക്കൊണ്ട് ചൊല്ലിയാടിച്ചു. മനോധർമ്മം നന്നായി തോന്നിക്കുവാൻ കലാമണ്ഡലത്തിൽ ചെന്ന് വള്ളത്തോളിന്റെയും കുട്ടിക്കൃഷ്ണമാരാരുടെയും ഒഴിവുസമയം തേടി രാഘവനെ സാഹിത്യം മനസ്സിലാക്കിച്ചു.

"ഇട്ടിരാരിച്ചമേനോനോട് പട്ടിക്കാംതൊടിയും, മാത്തൂർ കളരിക്ക് തെക്കരിൽ കേമനായ കുഞ്ഞുപിള്ളപ്പണിക്കരും പെരുമ നേടിക്കൊടുത്തപോലെ ഇവൻ ഈ അച്യുതന്റെ പേര് നിലനിർത്തും." കളരി പിരിച്ചുവിട്ടതിന്റെ പരിഭവം മാനാത്ത ഭാര്യയോട് ആശാൻ പറഞ്ഞു.

"ഒരു കിണറ്റ് കുഴിക്കുന്നതിലും നല്ലത് പല കിണറുകൾ കുഴിക്കുന്നതല്ലേ?" നീരസത്തിൽ ഭവാനിയമ്മ പറഞ്ഞത് ഓർമ്മയിൽ കയറി വന്നപ്പോൾ ആശാൻ ഓർമ്മിക്കുന്നതുതന്നെ നിർത്തി.

മഞ്ഞുകാലമായതുകൊണ്ട് ജനലിനപ്പുറത്ത് പ്രഭാതം വൈകിയേ തുടങ്ങിയുള്ളൂ. രാത്രി മുഴുവൻ ചാരനിറത്തിൽ ദ്വിമാനമായി നിലകൊണ്ട സാമ്പാർക്കൊ ബസിലിക്കയുടെ കുండഗോപുരങ്ങൾക്ക് നിറങ്ങളും മജ്ജയും വച്ചുതുടങ്ങി. തിരിച്ചുവീശുന്ന കടൽക്കാറ്റ് പുറത്ത് തണുപ്പു കൂട്ടിയപ്പോൾ രാഘവൻ പതുക്കെ കുളിരുന്നതു കണ്ട ആശാൻ അയാളുടെ മേൽ തന്റെ കട്ടിലിൽ കിടന്ന കമ്പിളികൂടി ഇട്ടു.

റെയിൽവേ സ്റ്റേഷനിലേക്കുള്ള ഒന്നാംനമ്പർ ബോട്ട് പിടിക്കുവാൻ കാർമെൻ പതിവുപോലെ നേരത്തേ എഴുന്നേറ്റു. കുളിക്കാത്തതിന് പ്രായശ്ചിത്തമായി അവൾ കഴുത്തിലും കൈത്തണ്ടകളിലും അത്തറുപുരട്ടി കെട്ടിടത്തിന്റെ പുറത്തേക്കിറങ്ങി. പോകുന്നവഴി കാപ്പികൂടിക്കുവാൻ പതിവുകടയിൽ കയറിയപ്പോൾ അവിടെയും പുതുറൊട്ടിയുടെയും അപ്പോൾ വരുത്തു പൊടിച്ച ബ്രസീലിയൻ കാപ്പിപ്പൊടിയുടെയും മണങ്ങളിൽ ഇഴപിരിഞ്ഞ് കുളിക്കാത്തവർ അണിഞ്ഞ അത്തറിന്റെ ഗന്ധം കിടന്നിരുന്നു. ബോട്ടിലും അതേ ഗന്ധം അവളെ പിന്തുടർന്നു. തീവണ്ടിയിലെത്തിയപ്പോൾ

അതൊരു മഹാഫലിതമായി വളർന്നുകഴിഞ്ഞിരുന്നു. മലർക്കെ ചിരിച്ചുകൊണ്ടാണ് കാർമെൻ മാംസസംസ്കരണശാലയിലെത്തിയത്.

"എന്താണിത്ര സന്തോഷം?" മിക്കയെല ചോദിച്ചു.

"ഒും എന്തുണ്ടായി?" സിസിലിയ ചോദിച്ചു.

"പുതിയ ആൺതുണ?" ഡാനിയെല ഊഹിച്ചു.

"വാ. അടുത്തേക്ക് വാ." കാർമെൻ അവരെ ക്ഷണിച്ചു.

അവൾ അവരുടെ ദേഹമാസകലം ഒരു പട്ടിക്കുട്ടിയെപ്പോലെ മണത്തു.

"കരിക്കാലികൾ. നിങ്ങൾ കുളിച്ചിരിക്കുന്നു." വെനീസ് മുഴുവൻ അന്ന് കുളിക്കാതെ അത്തറ് പുരട്ടി കള്ളത്തരം കാണിച്ച കഥ കാർമെൻ വിവരിച്ചു.

ഇരുമ്പുപൈപ്പുകളിൽ ഘടിപ്പിച്ച വലിയ കൊളുത്തുകളിൽ തൂക്കിയിട്ട കബന്ധങ്ങൾക്കിടയിലൂടെ കാർമെനും കുട്ടുകാരും നീങ്ങി. തുടക്കപ്പെന്നങ്ങളും കാലുകളും വാരിയെല്ലുകളുമായി വെച്ചുറയാക്കുവാൻ അവർ കൊളുത്തുകളിൽനിന്ന് കബന്ധങ്ങളെ ഊരി ട്രാളികളിൽ വച്ചു.

"പിന്നെ, വിമാനങ്ങൾ സൂക്ഷിക്കുന്ന ഹാങ്ങുകൾക്കൊൾ വലിയ ഒരു ഫ്രിഡ്ജിന്റെ അകത്താണ് ഞാനും കാർമെനും വർക്ക് ചെയ്യുന്നത്." അത്താഴത്തിന് വന്ന രാഘവനോടും രാമൻകുട്ടിയോടും താൻ പറഞ്ഞത് മിക്കയെല ഓർത്തു.

"ഫാക്ടറിയിൽ എപ്പോഴും തണുപ്പാണ്."

"ഏത് സമയവും ഇറച്ചി തൊട്ടും കണ്ടുംകൊണ്ടിരുന്നാൽ മടുപ്പ് തോന്നുകയില്ലേ?" രാമൻകുട്ടി ചോദിച്ചു.

"ഒും. പിന്നെ, മടുപ്പ് മാറ്റുവാൻ ഞങ്ങൾക്ക് പല കളികളും ഉണ്ട്."

മാംസസംസ്കരണശാലയിൽ കളികൾ തുടങ്ങിവെച്ചത് മിക്കയെലയായിരുന്നു. ഒരുദിവസം ഉച്ചഭക്ഷണസമയത്ത് അവൾ എല്ലാവരെയും നോക്കി പറഞ്ഞു: "ഒറ്റയ്ക്കുള്ള ജനസമൂഹങ്ങൾ—എസ്കിമോകൾ, സഹാറയിലെ നാടോടി അറബികൾ തുടങ്ങിയവർ—സമയം കളയുവാൻ അവരുടേതായ കളികൾ കണ്ടുപിടിക്കുമെന്ന് സാമൂഹ്യശാസ്ത്രജ്ഞന്മാർ പറയുന്നു. എല്ലാവർക്കും പങ്കെടുക്കാവുന്ന കളികൾ. ആരും

കാണികളാകാത്ത കളികൾ." മിക്കയെല കഴിഞ്ഞ
മൂന്നുവർഷങ്ങളിലായി തണുപ്പുകാലം മുഴുവൻ ഒഴിവെടുത്ത്
യൂണിവേഴ്സിറ്റിയിലെ സാമൂഹ്യശാസ്ത്രവകുപ്പിന്റെ കീഴിലുള്ള
സംഘങ്ങളിൽ പാർട്ട് ടൈം സഹായിയായി ഇന്ത്യയിലേക്കും,
മെലനെസ്യൻ ദ്വീപുകളിലേക്കും പോയിരുന്നു.

"നമുക്കും വേണം അത്തരത്തിൽ ഒരു കളി," കാപ്പിക്ക് വേണ്ടി
വെൻഡിങ് മെഷ്യനിൽ തൂട്ടുകൾ ഇടുന്നതിന്റെ ഇടയ്ക്ക്
തലയുയർത്തി സിസിലിയ പറഞ്ഞു.

"ഒരു കളിയല്ല, പല കളികൾ." കാർമെൻ പറഞ്ഞു.
അങ്ങനെയാണ് മാംസസംസ്കരണശാലയിൽ
ഉച്ചഭക്ഷണസമയത്ത് കളികൾ ഉണ്ടായത്.

അന്നവർ തിരഞ്ഞെടുത്ത കളിയുടെ പേര്
റോമാചക്രവർത്തി കളി എന്നായിരുന്നു. ബലിമൃഗങ്ങളുടെ
ആന്തരാവയവങ്ങൾ പരിശോധിച്ച് റോമാചക്രവർത്തികൾക്ക്
ഭാവി പറഞ്ഞുകൊടുത്തിരുന്ന പ്രവാചകന്മാരെക്കുറിച്ച് ഇവർക്ക്
അറിയാമായിരുന്നു.

"ഇന്നത്തെ സീസർ കളിക്ക് നമുക്കൊരു ചെറിയ ആടിനെ
തേടാം." മിക്കയെല പറഞ്ഞു. ഫ്രീസറിൽനിന്ന് തോൽമാത്രം
ഉരിഞ്ഞ ഒരു ആടിനെ സ്റ്റീൽ മേശപ്പുറത്ത് കിടത്തി മിക്കയെല
ഇലക്ട്രിക് അറക്കവാളുകൊണ്ട് അതിന്റെ മാറ് തുറന്നു.

"ഇന്ന് ഞാൻ നിന്റെ ഭാവി പറയാം." മിക്കയെല കാർമെനോട്
പറഞ്ഞു. മുൻകൂട്ടി നിശ്ചയിച്ച എന്തോ ദുരുദ്ദേശ്യം
അതിലുണ്ടെന്ന് കാർമെൻ തോന്നിയെങ്കിലും അവൾ ഒന്നും
മിണ്ടിയില്ല.

"ഞാൻ കാണുന്നു. ഞാൻ കാണുന്നു. ഞാൻ തത്തകളെ
കാണുന്നു." മിക്കയെല പറഞ്ഞു. ഉറയുന്ന ശബ്ദത്തിൽ
നാടകീയമായി ഭാവി പറയുവാൻ മിക്കയെലയ്ക്ക് മാത്രമേ
കഴിഞ്ഞിരുന്നുള്ളൂ. മലബാറിലെ വെളിച്ചപ്പാടുകൾ മഞ്ഞളും
അരിയും ചേർത്ത് വാക്കുകൾ വലിച്ചെറിയുന്നത് അവൾ
കണ്ടിട്ടുണ്ടായിരുന്നു.

"ഞാൻ പലതരം തത്തകളെ കാണുന്നു. പലനിറത്തിലുള്ള
തത്തകൾ. തത്തകൾ, ദാ, മനുഷ്യരാകുന്നതും ഞാൻ കാണുന്നു.

പല നിറത്തിലുള്ള മനുഷ്യർ." മിക്കയെല ഒന്ന് നിർത്തിയെങ്കിലും അവൾ കാർമെന്റെ മുഖത്ത് നോക്കിയതേയില്ല.

"കറുപ്പും, ചുവപ്പും നിറമുള്ള ഒരുവൻ. പച്ചയണിഞ്ഞ മറ്റൊരുവൻ. നെറ്റിയിൽ കോഴിപ്പൂവുപോലെ കിരീടം വളർത്തുന്ന മൂന്നാമതൊരുവൻ. ഈ മാരിവില്ല് മനുഷ്യരുടെ ഇടയിൽനിന്ന് ഒരാൾ ഇറങ്ങിവന്ന് കാർമെനെ കാമിക്കും. അൽപം പ്രായമുള്ള ഒരാൾ." പ്രവചനം നിർത്തിയതിനുശേഷവും മിക്കയെല കാർമെന്റെ മുഖത്ത് നോക്കിയില്ല.

"പറ, കാർമെൻ ഏതാണ് നിന്റെ പുതിയ കൂട്ടുകാരൻ? ദേഹം മുഴുവൻ വ്യാളികളെ പച്ചകുത്തിയ വല്ല ആസ്ട്രേലിയക്കാരൻ നാവികനുമാണോ?" ഡാനിയല ചോദിച്ചു.

"വരാൻപോകുന്ന കാര്യങ്ങളെല്ലെ മിക്കയെല പറഞ്ഞത്. അത് ശരിയാകുകയാണെങ്കിൽ ഞാൻ നിങ്ങളെ വിവരം അറിയിക്കാം. പക്ഷേ ആരുമായി ഞാൻ അയാളെ പങ്ക് വയ്ക്കില്ല." കാർമെൻ ചിരിച്ചുകൊണ്ടു പറഞ്ഞു.

മിക്കയെല ചിരിക്കാതിരിക്കുന്നത് കാർമെൻ ശ്രദ്ധിച്ചു. വൈകുന്നേരം പണിതീർന്ന് ഫാക്ടറി ഗേറ്റിൽ കാർഡ് പഞ്ച് ചെയ്യുവാൻ വരിയിൽ നിൽക്കുമ്പോൾ കാർമെൻ മിക്കയെലയോട് പറഞ്ഞു: "ഇന്നത്തെ പ്രവചനം ഗംഭീരമായി."

"വിവരം ഞാനറിഞ്ഞു എന്ന് നിന്നെ അറിയിച്ചതാണ്."

"അതിരിക്കട്ടെ. എന്തിനാണ് നമ്മുടെ പിഞ്ചുകളികളിൽ നീ വിഷം ചേർക്കുന്നത്?" കാർമെന്റെ ശബ്ദം ഉയർന്നു: "പറയൂ, എന്തു വിവരമാണ് നീ അറിഞ്ഞതെന്ന്?"

"നീയും രാഘവനുമായുള്ള ബന്ധം."

"ഞങ്ങൾ തമ്മിൽ ചങ്ങാത്തത്തിൽ കൂടുതൽ ഒരു ബന്ധവും ഇല്ല."

"എന്നിട്ടാണോ ഇന്നലെ രാത്രി മുഴുവൻ ഉറക്കമൊഴിച്ച് അയാളുടെ കൂടെ നടുന്നത്?"

"അതാണോ കാര്യം? എനിക്ക് അയാളുടെ കൂടെ നടക്കുന്നത് ഇഷ്ടമാണ്. അയാൾ ഒന്നും മിണ്ടുന്നവനല്ല. ഞങ്ങളുടെ ഇടയിൽ ഭാഷയില്ല. പുരുഷന്മാർ ഭാഷവരെ അവരുടേതാക്കിക്കഴിഞ്ഞ സ്ഥിതിക്ക് ഈ മൂകൻ എനിക്ക് വിലപ്പെട്ടവനാണ്."

കുറച്ചുനേരം അവർ ഒന്നും സംസാരിച്ചില്ല.

"കാർമെൻ," മിക്കയെല ശബ്ദം താഴ്ത്തി പറഞ്ഞു:
"മെലനേസ്യൻ ദ്വീപുകളിൽ വച്ച് ഞാൻ പ്രാപിച്ച ആ പുരുഷനും
ഭാഷയില്ലായിരുന്നു. പക്ഷേ അയാൾ എന്റെ മനസ്സിൽ വടുകെട്ടി
കിടക്കുന്നു."

"എന്റെ മനസ്സ് ടെഫ്ലെൺകൊണ്ടുണ്ടാക്കിയതാണ്.
അതിൽ ഒന്നും പറ്റിപ്പിടിക്കില്ല." കാർമെൻ പറഞ്ഞു. മിക്കയെല
അവളെ അസുയയോടെ നോക്കി: ഹിമയുഗം തൊട്ടുള്ള ഓർകൾ
തന്റെ മനസ്സിൽ അയിരുപോലെ അട്ടിയായി കിടക്കുന്നു.

ഒരുദിവസം രാഘവന്റെ അമ്മയോട് അച്ചൻ
നമ്പൂതിരിയെക്കുറിച്ച് മിക്കയെല
സംസാരിച്ചുകൊണ്ടിരിക്കുകയായിരുന്നു. പെട്ടെന്ന് അച്ഛനാൽ
അകത്തേക്ക് ഓടിയെത്തി കിതച്ചുകൊണ്ട് പറഞ്ഞു: "അമ്മമ്മേ
പാമ്പ്! പാമ്പ്!" ആരോ മരിച്ചതിന്റെ പുല ആയിരുന്നതുകൊണ്ട്
രാഘവൻ കളിക്കുപോകാതെ വീട്ടിൽത്തന്നെ ഉണ്ടായിരുന്നു.

വേർതിരിച്ച് അരമതിൽ കെട്ടിയ പടിഞ്ഞാറെ തൊടിയിൽ
അച്ഛനാൽ ചൂണ്ടിക്കാണിച്ച സ്ഥലം അയാളും മിക്കയെലയും
ചെന്നുനോക്കി. തെങ്ങിൻതടങ്ങൾക്കും മൺകുന്നുകൾക്കും
ഇടയിൽ രണ്ടു ചേരകൾ തൊട്ടുരുമ്മി കിടക്കുന്നുണ്ടായിരുന്നു.

"പോടാ അകത്തേക്ക്." രാഘവൻ അച്ഛനോടു പറഞ്ഞു.
തിരിഞ്ഞു നോക്കുവാനുള്ള ത്വര അമർത്തിക്കൊണ്ട് അച്ഛനാൽ
വീട്ടിന്റെ ഉള്ളിൽ കയറി. മിക്കയെല മനഹസിച്ചു.

പാമ്പുകൾ തലമുടി പിന്നിയിടുന്നതുപോലെ
കെട്ടിപ്പുളയുവാൻ തുടങ്ങി. എന്നിട്ട് കുത്തനെ മുകളിലേക്ക്
കുതിച്ചു. കുറച്ചുനേരം ലംബമായിനിന്ന് അവർ ചെറിയ
ശബ്ദത്തോടെ താഴോട്ടുവീണു. ഇതു തുടരുമ്പോൾ
മൺകുന്നുകൾക്കിടയിൽനിന്ന് മറ്റൊരിണകൂടി മേലോട്ടു കുതിച്ചു.

പെട്ടെന്ന് ചെറിയൊരു ചാറ്റൽമഴ പെയ്തു. ആദ്യത്തെ
മഴത്തുള്ളികൾ അരമതിലിൽ വീണ് ആവിയായി പൊങ്ങി.
ജലസേചിതമായ ഭൂമിയിൽ പാമ്പുകൾ സമൃദ്ധമായി.
ഒന്നിനുപിറകെ ഒന്നായി ആറ് പാമ്പിണകൾ തല ഉയർത്തി.
തൊടിയുടെ നെഞ്ചുപോലെ അവ ഉയർന്നും
താണുംകൊണ്ടിരുന്നു.

"ആറിണകളെ ഇത് ആദ്യമായിട്ടാണ് ഞാൻ കാണുന്നത്."
രാഘവൻ പറഞ്ഞു.

മിക്കയല ആ കാഴ്ച സ്തബ്ധയായി നോക്കിനിന്നു.
രണ്ടാമത്തെ തവണ ഇന്ത്യയിൽ വന്നപ്പോൾ മിക്കയലയും കൂട്ടരും
ദില്ലിയിലാണ് വിമാനം ഇറങ്ങിയത്. പിറ്റേന്ന് ആഗ്രയിലേക്ക്
പോകുന്ന വഴി അവർ മഥുരയിൽ തങ്ങി. വൃന്ദാവനത്തിലെ
ഊടുവഴികളിൽ ചുണ്ടുകോടി, തുപ്പൽ ഒഴുക്കി ഇരുന്നിരുന്ന
അനേകം ഭ്രാന്തന്മാരെ കണ്ടത് ഓർത്തു. ഇംഗ്ലീഷ് പറഞ്ഞിരുന്ന
ഒരു ഗോസായിയാണ് മിക്കയലയ്ക്ക് ഭ്രാന്തന്മാരുടെ രഹസ്യം
പറഞ്ഞുകൊടുത്തത്. എല്ലാ കൊല്ലവും, രാത്രികളിൽ വച്ചേറ്റവും
സുന്ദരമായ ഒരു പൗർണ്ണമി രാത്രിയിൽ ശ്രീകൃഷ്ണനും
ഗോപികമാരും യമുനാതീരത്ത് ഒത്തുചേരും. അത് ഒളിച്ചുനിന്ന്
നോക്കുന്നത് നിഷിദ്ധമാണ്. അഥവാ, ആരെങ്കിലും അതിന്
മുതിർന്നാൽ ഭ്രാന്തായിരിക്കും ഫലമെന്ന് ഗോസായി തറപ്പിച്ചു
പറഞ്ഞു.

പാമ്പുകളുടെ രാസക്രീഡ തുടരുമ്പോൾ മഴത്തുള്ളികൾ
വിയർപ്പുപോലെ പറ്റിപ്പിടിച്ച രാഘവന്റെ കൈ മിക്കയലയുടെ
അരക്കെട്ടിൽ ഉരസിയതായി അവൾക്കു തോന്നി.
ബുദ്ധിഭ്രമത്തിൽനിന്ന് രക്ഷപ്പെടുവാൻ അവൾ തിരക്കിട്ടു
തിരിച്ചുനടന്നു. വീട്ടിൽ കാത്തുനിന്നിരുന്ന അച്യുതന്റെ
മുഖംനോക്കാതെ രാഘവൻ തലതാഴ്ത്തി പിറകിൽ നടന്നു.

കഥകളിക്കാർ താമസിച്ചിരുന്ന ഹോട്ടലിന്റെ അടുത്തുള്ള
ജെട്ടിയിൽ മിക്കയല ബോട്ടിറങ്ങി. റിസപ്ഷനിൽ ഇരുന്ന
പെൺകുട്ടി അവർ ഫ്ലോറൻസിൽ പോയി എന്ന് അറിയിച്ചു.
വെനീസിൽ നടക്കുവാൻ പോകുന്ന ഒരു ഫെസ്റ്റിവലിൽ
പങ്കെടുക്കുവാൻ കഥകളിക്കാർ വീണ്ടും വരുന്നുണ്ടെന്ന് അവൾ
പറഞ്ഞു.

കളിയോഗം വെനീസിൽ തിരിച്ചെത്തിയ ദിവസത്തെ കഥ
കംസവധമായിരുന്നു. ആനക്കാരന്റെ വേഷമാണ് ആശാൻ
രാഘവനുവേണ്ടി നിശ്ചയിച്ചിരുന്നത്.

"ആനക്കാരന് ഒറ്റ രംഗമല്ലേ ഉള്ളൂ," രാഘവൻ ചോദിച്ചു.

"അതു മതി."

"അതിന് ചെറുപ്പക്കാരല്ലേ കൂടുതൽ നല്ലത്?"

"എന്താ നിനക്ക് ആനക്കാരനെ കെട്ടുന്നതിന് വല്ല പോരായ്മയുമുണ്ടോ?"

"അൽപം വിഷമം ഉണ്ട്." രാഘവൻ തുറന്നു പറഞ്ഞു. ഇരുപതു വയസ്സു പോലും തികയാത്ത സദാശിവനായിരുന്നു ശ്രീകൃഷ്ണൻ. രണ്ടുകൊല്ലം മുമ്പുമാത്രം അരങ്ങേറിയ മുരളി അക്രൂരനും. ഇതെല്ലാം തന്നെ ചെറുതാക്കുവാൻവേണ്ടി ആശാൻ മനഃപൂർവ്വം ചെയ്യുന്നതാണെന്ന് രാഘവനു തോന്നി.

"എടാ, ആനക്കാരനായാലെന്താ, ചേനക്കാരനായാലെന്താ? വേഷത്തിലൊന്നും ഒരു കാര്യവും ഇല്ല. നീ കവളപ്പാറ നാരായണൻ നായരെ കേട്ടിട്ടുണ്ടോ? ആനക്കാരിൽ പെരുംപാപ്പാനായിരുന്നു അദ്ദേഹം. കുറിച്ചി കുഞ്ഞൻപണിക്കരുടെ കഥ പറയുകയും വേണ്ട. മൂപ്പർ നന്നായി അഭിനയിക്കും എന്നു മാത്രമല്ല ഇടയ്ക്കിടെ തെക്കൻ മലയാളത്തിൽ ഓരോന്ന് അടിച്ചുവിടുകയും ചെയ്യും."

അപ്പോഴാണ് രാഘവൻ ആനക്കാരന് വാചികവും ആകാമെന്ന് ഓർത്തത്. ആശാനും അതുതന്നെ തോന്നി. രാഘവൻ മടിച്ചു നിൽക്കുന്നതു കണ്ടപ്പോൾ ആശാൻ ദേഷ്യത്തിൽ പറഞ്ഞു: "ആടി ഫലിപ്പിക്കുവാൻ പറ്റാത്ത നീ വല്ലതും പറഞ്ഞു ഫലിപ്പിക്കാമോ എന്നു നോക്ക്." ഈയിടെയായി ആശാൻ വാക്കുകൾക്കിടയിൽ വെടിയുപ്പ് നിറയ്ക്കുന്നതായി രാഘവനു തോന്നി.

കാർമെന്റെകൂടെ പുറത്തേക്കിറങ്ങുവാൻ രാഘവൻ കളികഴിയുന്നതുവരെ കാത്തിരുന്നില്ല. ആശാനോട് അയാൾ യാത്ര ചോദിച്ചതും ഇല്ല. അവർ സാമ്പാർക്കോ ചതുരം താണ്ടി തോട്ടിൻകരയിലെ അരമതിലിൽ ചെന്നിരുന്നു. അൽപം ദൂരെ വയലിൻ വായിച്ചിരുന്ന ഒരാളെ രാഘവൻ നോക്കിയിരുന്നു. പാട്ടു കേൾക്കുന്നവർ അയാളുടെ മുമ്പിൽ മലർത്തിവെച്ചിരുന്ന തൊപ്പിയിലേക്ക് നാണയത്തുട്ടുകളിട്ടു. കാർമെൻ രാഘവനെ പുറത്തുതട്ടി തോട്ടിലേക്ക് തിരിഞ്ഞുനോക്കുവാൻ ആംഗ്യം കാണിച്ചു.

പിച്ചളയിൽ കൊത്തുപണികൾ പിടിപ്പിച്ച ഒരു ശവപ്പെട്ടിയുമായി, അണിയത്തിൽ കറുത്ത റിബണുകൾ കെട്ടിയ ഒരു ഗൊണ്ടാല വഞ്ചി അയാൾ കണ്ടു. കാറ്റുപിടിച്ച

ജോഹായുമായി ഫെൽറ്റ്ഹാറ്റിട്ട ഒരാൾ ശവപ്പെട്ടിക്കു മുമ്പിൽ നിന്ന് പ്രാർത്ഥനകൾ മുറുമുറുത്തു. അപ്പോഴേക്കും ആകാശം കടൽക്കാക്കകളെ പെയ്തുവാൻ തുടങ്ങി. നീത്തുകളിലെ പൂക്കൾ ലാക്കാക്കി അവ താഴ്ന്നു പറന്നപ്പോൾ ഗൊണ്ടാലക്കാരൻ തുഴ വീശി. പിറകിൽ മറ്റൊരു ഗൊണ്ടാലയിൽ കറുത്ത വസ്ത്രമിട്ട ബന്ധുക്കൾ. അതിന്റെ പടിയിൽ മുഖമമർത്തി കരഞ്ഞിരുന്ന കുട്ടിക്ക് പന്ത്രണ്ടോ പതിമൂന്നോ വയസ്സേകാണുകയുള്ളൂ. അച്ഛൻ നമ്പൂതിരി മരിച്ചപ്പോൾ തന്റെ പ്രായവും അത്രയേ ആയിരുന്നുള്ളൂവെന്ന് രാഘവൻ ഓർത്തു.

നിന്റെ അച്ഛൻ എന്തുചെയ്യുന്നു? രാഘവൻ കാർമെനോട് മുദ്രകളിലൂടെ ചോദിച്ചു. കാർമെൻ ചോദ്യം മനസ്സിലായില്ല. രാഘവൻ ചോദ്യം ആവർത്തിച്ചു. അപ്പോൾ തോട്ടിലൂടെ കടന്നുപോയ ഒരു ബോട്ടിലെ യാത്രക്കാർ ഈ ബധിരാഭിനയം കണ്ട് വിസ്മയിക്കുന്നത് കാർമെൻ ശ്രദ്ധിച്ചു. നിർത്തി,

നിർത്തി, സ്പഷ്ടമായി രാഘവൻ മുദ്രകൾ പിന്നെയും കാണിച്ചു. അവയിലെ നാനാർത്ഥങ്ങൾ കാർമെനെ കുഴക്കുന്നതായി രാഘവനു തോന്നി. നീ എന്ന് അഭിസംബോധന ചെയ്യുവാൻ ഉപയോഗിച്ച ത്രിപാതകത്തിന് അസ്തമയം മുതൽ പിച്ച്തെണ്ടൽവരെ എത്ര അർത്ഥങ്ങൾ! അങ്ങനെ മുദ്രകളുടെ ശ്ലേഷത്തിൽ കാർമെൻ നട്ടംചുറ്റുമ്പോൾ രാഘവൻ അവളുടെ കണ്ണുകളിലേക്ക് നോക്കിയിരുന്നു. ദക്ഷിണാമൂർത്തിയായ ശിവനായി സ്വയം സങ്കല്പിച്ച് അയാൾ അച്ഛൻനമ്പൂതിരിയുടെ മരണത്തെക്കുറിച്ച് കാർമെന് പഠഞ്ഞു കൊടുത്തു:

ചെണ്ടയും തിമിലയും ഭേസി മാരാമാർ പൂരപ്പറമ്പിൽനിന്ന് പൂരപ്പറമ്പിലേക്കു ചേക്കേറുന്ന ഒരു വേനലിലാണ് അച്ഛൻനമ്പൂതിരി മരിച്ചത്.

ചേട്ടൻ നമ്പൂതിരിയുടെ മരണത്തെത്തുടർന്ന് മനയ്ക്കലൈ കാരണവർ സ്ഥാനം അച്ഛൻ നമ്പൂതിരിക്കായി. സ്വജാതിയിൽ വേളികഴിക്കുവാൻ അമ്മയുമായുള്ള ബന്ധവും വേർപെടുത്തേണ്ടതായി വന്നു.

സംബന്ധം ഒഴിഞ്ഞദിവസം രാഘവനെയും അനിയനെയും അച്ഛൻ നമ്പൂതിരി അടുത്തേക്കു വിളിച്ചു. നായരുകുട്ടികൾ

അസ്പഷ്ടമായതുകൊണ്ട് അച്ഛൻനമ്പൂതിരി അവരുടെ മുമ്പിലേക്കു ഓരോരോ ഓട്ടക്കാലണയിട്ട് വീടുവിട്ടിറങ്ങി.

മനയ്ക്കലൈ കാരണവരായിട്ടും നമ്പൂതിരി ഉത്സവപ്പറമ്പുകൾ വിട്ടില്ല. കൊട്ടുകാരുടെ മുമ്പിൽ കച്ചവീശി നമ്പൂതിരി മേളം കൊഴുപ്പിക്കുമായിരുന്നു. മേളക്കാൻ തിരുമേനി എന്ന പേരിലായിരുന്നു അച്ഛൻനമ്പൂതിരി അറിഞ്ഞിരുന്നത്. മനയ്ക്കലൈ ആശ്രിതനും കളിയച്ഛനും ആയിരുന്ന ആശാൻ ഇപ്പോഴും ഇടയ്ക്കിടെ പറയും: "തിരുമേനിയെ കണ്ടാൽ മതി മേളക്കാർക്ക് അരവാശി കൂടുവാൻ."

ദേശാടനത്തിനിടയിൽ ആ വഴി പോയിരുന്ന മാരാമാർ മനയ്ക്കലൈ പടിപ്പുരയിൽ ഭാണ്ഡം ഇറക്കിവെച്ചിരുന്നു. മനയ്ക്കലൈ ഭൃത്യകൾ ഇലക്കുമ്പിളിൽ ഒഴിച്ചുകൊടുത്ത സംഭാരം കരിവേപ്പില തൂപ്പിക്കളഞ്ഞ്, കഴുത്തിലെ മുഴ താഴോട്ടും മേലോട്ടും സഞ്ചരിപ്പിച്ച്, ആർത്തിയോടെ അവർ കുടിക്കുമായിരുന്നു. എന്നിട്ട് അച്ഛൻനമ്പൂതിരിയെ മാരാമാർ കാത്തിരിക്കും: ഒരുമുറ കൊട്ട് കേൾപ്പിക്കുവാൻ.

അച്ഛൻ നമ്പൂതിരി മരിച്ച മേടമാസത്തിലും രോഗിയായ അദ്ദേഹത്തിനെ മനയ്ക്കലൈ ആശ്രിതന്മാർ കസേരയിൽ താങ്ങിയെടുത്ത് പടിപ്പുരയിൽ മാരാമാരുടെ മുമ്പിൽ കൊണ്ടുചെന്നിരുത്തി.

മാരാമാർ നിരന്നു നിന്ന് തിമിലയിൽ ഒരേ താളത്തിൽ കൊട്ടുവാൻ തുടങ്ങി. മലർത്തിയ കൈപ്പത്തികൾ ഒരുമിച്ച് തിമിലകളിൽ വീണു. പിന്നെ എന്തോ ഓർത്തു നിൽക്കുന്നതുപോലെ ഒരു നിമിഷത്തെ നിശ്ശബ്ദത. പിന്നെ ഒരു കൊട്ട്. അങ്ങനെ പടിപടിയായി മേളം മുറുകി. കൊമ്പുവിളിക്കാൻ വളഞ്ഞു നിന്ന് സുഷുപ്തനിൽ നിന്ന് പാമ്പുകളെ പുറത്തിറക്കുമ്പോഴേക്കും അച്ഛൻ നമ്പൂതിരിക്ക് ഇരിപ്പുറച്ചില്ല. രണ്ട് ഉണ്ണിനമ്പൂതിരികളെ താങ്ങിപ്പിടിച്ച് എഴുന്നേറ്റു നിന്ന അദ്ദേഹം വലംകാലിലെ മെതിയടികൊണ്ട് താളം പിടിച്ചു.

അച്ഛൻ നമ്പൂതിരിക്ക് അസുഖം കലശലായി ഇറക്കിക്കിടത്തിയ ദിവസം മനയ്ക്കലൈ കയ്യാലപ്പുറത്തിരുന്ന് അമ്മ കരഞ്ഞു. വേനലവധിയായിരുന്നതുകൊണ്ട് അനിയനും രാഘവനും അമ്മയുടെ കൂടെ ഉണ്ടായിരുന്നു. പച്ചപ്പുളിയിട്ട്

തിരുമ്മിത്തരിരുമ്മി ജ്വലിപ്പിച്ച ഓട്ടക്കാലണ നോക്കി അനിയനും കരഞ്ഞു. ചില രാത്രികളിൽ, ഉറക്കച്ചെടവിന്റെ അർദ്ധതാര്യതയിൽ, വീട്ടിന്റെ ഉള്ളിലേക്കു വലിയുന്ന പുളിയിലക്കരയൻ മുണ്ടിന്റെ കോന്തല മാത്രമായി കാണപ്പെടുന്ന ഒരച്ഛനുവേണ്ടി കരയുവാൻ രാഘവൻ വിസമ്മതിച്ചു.

അടുത്ത ദിവസം അതിരാവിലെ അച്ചൻ നമ്പൂതിരി മരിച്ച വിവരവുമായി ആശാൻ വീട്ടിലെത്തി: "ഊർദ്ധ്യൻ വലിച്ചു നിലത്തു കിടക്കുമ്പോൾ ആ മുഖത്തിന് മഹാ തേജസ്സായിരുന്നു എന്നാണ് അനിയൻ നമ്പൂതിരി പറഞ്ഞത്. ഒരു വെപ്രാളവും കാണിക്കാതെ തിരുമേനി അന്ത്യശ്വാസം വലിച്ചു. ഇടയ്ക്കു വച്ച് ശ്വാസത്തിന്റെ ഗതിയൊന്ന് മാറിയോ എന്നൊരു ശങ്ക. കണ്ടു നിന്ന നമ്പൂദ്യാർക്കെല്ലാം അദ്ഭുതം. ഊർദ്ധ്യൻ നിന്ന് ശ്വാസം നേരാംവണ്ണമായി. എല്ലാം തൊലിയുമായിത്തീർന്ന വെളുവെളുന്നാനുളള കൈയെടുത്ത് തിരുമേനി മൊട്ടത്തലയിൽ നന്നായിട്ടൊന്ന് തലോടി. എന്നിട്ട് ചെവിക്ക് മേലെ കൈവച്ച് നമ്പൂരിശ്ശൻ തലയിൽ താളം പിടിക്കുവാൻ തുടങ്ങി."

വെള്ളിപോലെ തിളങ്ങുന്ന കുറ്റിരോമങ്ങൾ നിറഞ്ഞ തലയിൽ വൃദ്ധൻ ചുവന്ന അരിമ്പാറകൾ ചിതറിക്കിടന്നിരുന്ന കൈകൊണ്ട് പഞ്ചവാദ്യം തുടങ്ങി. ആജാനുബാഹുവായിരുന്ന നമ്പൂതിരി തീവെട്ടികളുടെ മുമ്പിൽ നിന്ന് തന്റെ ചുണ്ടുവിരൽ വായുവിൽ പതാകപോലെ പാറിച്ച് മേളക്കാർക്ക് ഉഷാർ നൽകി.

ഉത്സവമുള്ള കാവുകളിലെല്ലാം മാരാന്മാർക്ക് മുന്നോടിയായി നടന്ന നമ്പൂതിരി ഒടുവിൽ എത്തിയത് പൂരങ്ങളുടെ പൂരമായ തൃശൂർ പൂരത്തിന് 'മഠത്തിൽ നിന്നുള്ള വരവിലെ പഞ്ചവാദ്യക്കാരുടെ മുമ്പിലായിരുന്നു. തിരുവിലാമല വെങ്കിച്ചൻ സ്വാമിയും, സുബ്രഹ്മണ്യം പട്ടരും മദ്ദളത്തിൽ പുതിയ മുറ കൊട്ടിത്തുടങ്ങി. അന്നമനടയിലെയും പല്ലശ്ശനയിലെയും ചെറുപ്പക്കാരായ മാരാന്മാർ മേളം കൊഴുപ്പിച്ചപ്പോൾ നമ്പൂതിരിയുടെ തലയിലും കൊട്ടു മുറുകി. കഴുത്തിലെ സ്വർണ്ണം കെട്ടിയ തുളസിമാല വിയർപ്പിൽ കുളിച്ചു. എല്ലിച്ച വിരലിൽ നിന്ന് നവരത്നമോതിരം തെറിച്ചുവീണു. മൊട്ടത്തലയിൽ കലാശക്കൊട്ട് തുടങ്ങി. അവസാനം ഉത്സവപ്പറമ്പ് ഒഴിയുന്നതുപോലെ അച്ഛൻ നമ്പൂതിരി മരിച്ചു.

വാതിലിന്റെ പിറകിൽനിന്ന് അമ്മ വെച്ചു നീട്ടിയ ഒരു ലോട്ട കാപ്പി പാട നീക്കി കുടിക്കുമ്പോഴാണ് എന്തോ ഓർത്തപോലെ ആശാൻ പറഞ്ഞു: "തിരുമേനി പോയിക്കഴിഞ്ഞപ്പോഴാണ് ഒരുകാര്യം അനിയൻ നമ്പൂതിരി പറഞ്ഞു ഞാനറിയുന്നതുതന്നെ. ഗുരുവായൂരിൽ പത്തുപറ നിലം രാഘവനെ ആട്ടം തുടർന്നു പഠിപ്പിക്കുവാൻ വേണ്ടി എനിക്ക് എഴുതിവെച്ചിട്ടുണ്ടുപോലും." തലേന്നാൾ അച്ഛൻനമ്പൂതിരിയെ കരയാതെ നിഷേധിച്ച കുരുത്തക്കേടിന്റെ പാപത്തിൽ നിർജ്ജലമായ കണ്ണുകളോടെ രാഘവൻ തേങ്ങി.

തന്റെ തുറന്ന കണ്ണുകൾക്കുമുമ്പിൽ ഇരിക്കുന്ന കാർമനെ വളരെ നേരത്തിനുശേഷം രാഘവൻ കണ്ടു. എല്ലാം മനസ്സിലായ മട്ടിൽ കാർമൻ രാഘവന്റെ ചുമലിൽ കൈവെച്ച് മൃദുവായി ചിരിച്ചു. അവർ എഴുന്നേറ്റ് നടക്കുവാൻ തുടങ്ങി.

തിരിച്ചെത്തി ഹോട്ടൽമുറിയുടെ വാതിൽ മുട്ടിയപ്പോൾത്തന്നെ അതുതുറന്നു. ആശാൻ രാഘവനെ അകത്തേക്കു കയറുന്നത് തടഞ്ഞുകൊണ്ട് മുമ്പിൽ നിന്നു: "ഇന്നുമുതൽ രാഘവൻ രാമൻകുട്ടിയുടെ മുറിയിൽ കിടന്നാൽ മതി. ബുദ്ധിമുട്ടാകാതിരിക്കുവാൻ സാധനങ്ങൾ ഞാൻതന്നെ അങ്ങോട്ട് മാറ്റിയിട്ടുണ്ട്." മുറിക്കകത്ത്, രാഘവന്റെ കട്ടിലിൽ ഇരുന്ന് സദാശിവൻ കണ്ണുസാധകം ചെയ്യുന്നുണ്ടായിരുന്നു. സദാശിവൻ, പതിനെട്ടോ പത്തൊമ്പതോ വയസ്സേആയിട്ടുള്ളൂ. ആശാനിനി എത്ര വയസ്സ് നീക്കിയിരിപ്പുണ്ട്? ആദ്യമായിട്ടാണ് ആശാനെപ്പറ്റി താൻ ക്രൂരമായിട്ട് ചിന്തിക്കുന്നതെന്ന് രാഘവൻ പെട്ടെന്നോർത്തു.

യുഗോസ്ലാവ്യയിലേക്ക് ഒരു വലിയ ഓർഡർ നടപ്പിലാക്കുവാൻ അന്ന് തൊഴിലാളികൾ മാംസസംസ്കരണശാലയിൽ തിരക്കിട്ടു പണിയെടുക്കുകയായിരുന്നു. ഉച്ചഭക്ഷണസമയത്തു മാത്രമാണ് കാർമൻ മിക്കയലയെ കണ്ടത്. മിക്കയല കാർമനെ നോക്കി സ്നേഹമില്ലാതെ ചിരിച്ചതല്ലാതെ സംസാരിക്കുവാൻ അടുത്തേക്കു ചെന്നില്ല.

"ഞാൻ," കാർമൻ മിക്കയലയെ പിടിച്ചു നിർത്തിക്കൊണ്ട് പറഞ്ഞു, "ഇന്ത്യയിലേക്ക് ഭാഷയില്ലാത്ത നാട്ടിലേക്ക് വിസ എടുക്കുവാൻ പോകുന്നു."

"ഇപ്പോൾ നീ എന്നും രാഘവന്റെകൂടെയാണെന്നു കേട്ടു?"

"മിക്കവാറും അതെ. അതിന്?"

"ക്ഷമിക്കണം. ഞാൻ ആരെയും കുറ്റപ്പെടുത്തുകയല്ല."

"പോട്ടെ. കുറച്ചുനാൾമുമ്പ് രാഘവൻ എന്നോട് കഥകളിഭാഷയിൽ എന്തോ കൈകൊണ്ട് ചോദിച്ചു. എനിക്കത് മനസ്സിലായില്ല. ഒന്നുരണ്ടു തവണകൂടി ചോദ്യം ആവർത്തിച്ചു. പിന്നെ കുറെനേരം എന്റെ മുഖത്ത് കണ്ണുംനട്ട് മിണ്ടാതെ ഇരുന്നു. ഇടയ്ക്കിടെ അരമതിലിൽ അയാൾ വിരലുകൾകൊണ്ട് ചെണ്ടകൊട്ടുന്നുണ്ടായിരുന്നു. ഇത് തുടർന്നുകൊണ്ടിരിക്കുമ്പോൾ തോട്ടിൽക്കൂടി പോകുന്ന മോട്ടോർ ബോട്ടുകളുടെ ഹെഡ്‌ലൈറ്റുകൾ അയാളുടെ കണ്ണുകൾ കൂടുതൽ ജ്വലിപ്പിക്കുവാൻ തുടങ്ങി. അയാളുടെ കണ്ണുകൾ ചില്ലുകഷണങ്ങളിൽ വെളിച്ചം ചിതറുന്നതുപോലെ തിളങ്ങി. അതെ, അയാൾ കരയുകയായിരുന്നു."

"ങും." മിക്കയെല മുളി.

"എനിക്കറിയാം. അയാൾ എന്തിനെപ്പറ്റിയാണ് ചിന്തിച്ചതെന്ന്."

"ങും?"

"മരണത്തെപ്പറ്റി." കാർമെൻ പറഞ്ഞു.

"നിശ്ശബ്ദതയിലൂടെ നമ്മൾ സംസാരിക്കുമ്പോൾ ആദ്യം പറയുന്ന കുഞ്ഞക്ഷരങ്ങൾ മരണം എന്നാണ്." മിക്കയെല ഒന്നും പറയാൻ നിൽക്കാതെ കൺവെയർ ബെൽറ്റിന്റെ മുമ്പിൽ കബന്ധങ്ങളെ കാത്തുനിന്നു.

അന്നു വൈകിട്ട് കഥകളി ഇല്ലായിരുന്നു. യൂണിവേഴ്സിറ്റിയിലെ തിയേറ്റർ വിദ്യാർത്ഥികളോട് മിലാനിലെ ഒരു പ്രൊഫസർ കഥകളിയെക്കുറിച്ചു

നടത്തിയ പ്രസംഗത്തിന്റെ ഇടയ്ക്ക് ആട്ടക്കാർ കഥകളിയിലെ ചില രംഗങ്ങൾ അവതരിപ്പിച്ചു. വേഷമിടാതെ ആശാൻ നവരസങ്ങൾ കാണിച്ചു. രാമൻകുട്ടിയും രാഘവനും ഭീമസേനന്റെയും ഹനുമാന്റെയും വേഷമിട്ട് 'കല്യാണസൗഗന്ധിക'ത്തിൽ ഹനുമാൻ അനിയന്റെ വഴിമുടക്കുന്ന രംഗം അവതരിപ്പിച്ചു.

കാർമെൻ പ്രസംഗം കഴിയുവാൻ കാത്തുനിൽക്കാതെ യൂണിവേഴ്സിറ്റിയുടെ നടുമുറ്റത്തുള്ള സിമന്റ് ബെഞ്ചുകളിലൊന്നിൽ ചെന്നിരുന്നു. വേഷം അഴിച്ചയുടൻ രാഘവൻ കാർമെന്റെ അടുത്തെത്തി. അവർ ബോട്ടുജെട്ടിയിലേക്കു നടന്നു. ഗ്രാൻഡ് കനാലിലൂടെ പ്രദക്ഷിണം വയ്ക്കുവാൻ കാർമെൻ ടിക്കറ്റ് വാങ്ങി. ബോട്ടിൽ കാർമെൻ രാഘവനോടു ചേർന്നിരുന്നു. അരക്കയ്യൻ ഷർട്ടിട്ടിരുന്ന രാഘവന്റെ രോമംനിറഞ്ഞ കൈയിന്റെ സുഖകരമായ ഘർഷണത്തിൽ അവൾ ഒന്നും സംസാരിക്കാതെ ഇരുന്നു.

കാർമെന്റെ ഫ്ളാറ്റിന് അടുത്തുള്ള ജെട്ടിയിൽ അവർ ബോട്ടിറങ്ങി. രാഘവന്റെ വിരലുപിടിച്ചുകൊണ്ട് കാർമെൻ അയാളെ ഫ്ളാറ്റിലേക്കുനയിച്ചു.

രതി തുടങ്ങിയത് പതിഞ്ഞ ചെമ്പടയിലായിരുന്നു. ചായം അഴിക്കാൻ രാഘവൻ പുരട്ടിയ മെഴുക്ക് അവർക്കിടയിൽ ഒരു വെണ്ണക്കടലാസുപോലെ കിടക്കുന്നത് കാർമെനെ അലോസരപ്പെടുത്തിയെങ്കിലും അവളുടെ ഊറനിലെ ചുറ്റുഗോവണിയുടെ അരഞ്ഞാണങ്ങൾ തള്ളിത്താഴ്ത്തി അയാൾ മുന്നേറിയപ്പോൾ കാർമെന് പതുകെ മുരളാതിരിക്കുവാൻ കഴിഞ്ഞില്ല. അവൾ പറഞ്ഞു: "ഗ്ലോ ഗ്ലാ."

"പുപ്പ് യീ," രാഘവൻ അടക്കിയ സ്വരത്തിൽ അവൾക്കു മറുപടി കൊടുത്തു.

കാർമെൻ അയാളുടെ ചെവി കടിച്ചുകൊണ്ട് പതുകെ മന്ത്രിച്ചു: "ഗ് ഗൂയി."

ഇത്തവണ രാഘവന്റെ മനസ്സിൽ ചെണ്ടയും ചേങ്ങലയും പാട്ടുകാരൻ കുട്ടൻമേനോനും നിരന്നു. തലവെട്ടിച്ച്, വിയർപ്പുമണികൾ ചീറ്റിച്ച് കുട്ടൻ മേനോൻ ആവേശത്തോടെ പാടി: ഈരേഴ് പാരിന്നീശനായുള്ള ഞാൻ... പാട്ടുകാരനിൽനിന്ന് കഥകളിയിലെ ഏറ്റവും വലിയ അട്ടഹാസത്തിനുള്ള അടയാളം കിട്ടിയ രാഘവൻ അതിഭയങ്കരമായി, സിംഹനാദത്തിൽ തരിയിട്ട് അലറി.

അടുത്ത ഫ്ളാറ്റുകളിലെ വാതിലുകൾ തുറന്നു. താഴെ തോട്ടിൽ മോട്ടോർ ബോട്ടുകൾ ഹോറൺ മുഴക്കി. അമേരിക്കൻ ടൂറിസ്റ്റുകളെ വഹിച്ചു നീങ്ങിയിരുന്ന ഒരു ഗൊണ്ടോലയിലെ

വഞ്ചിക്കാരൻ "യാ യാ" എന്നാർത്തം. വിനോദസഞ്ചാരികൾ കൈയടിച്ചു. കാൽവിരലുകളിൽ കുരുക്കി പുതപ്പ് വലിച്ചെടുത്ത് കാർമെൻ അവർ രണ്ടുപേരെയും തലയടക്കം മൂടി. എന്നിട്ട് രാഘവനെ അള്ളിപ്പിടിച്ച് അവൾ കുറെനേരം ഉറക്കെ ചിരിച്ചു.

കഥകളിക്കാർ വെനീസ് വിടുന്ന ദിവസം മിക്കയെല ഹോട്ടലിൽ ചെന്നു. അവർ ആശാന്റെ കാലുതൊട്ടു വന്ദിച്ച് യാത്രപറഞ്ഞു. ആശാൻ മിക്കയെലയുടെ തലയിൽ കൈവച്ചനുഗ്രഹിച്ചു.

രാമൻകുട്ടിയുടെയും രാഘവന്റെയും മുറിയിൽ രാഘവൻ മാത്രമെ ഉണ്ടായിരുന്നുള്ളൂ. അയാൾ നിലത്തിരുന്ന് സൂട്ട്കേസ്സിൽ സാധനങ്ങൾ അടുക്കിവയ്ക്കുകയായിരുന്നു. മിക്കയെല മുറിയുടെ അകത്ത് കയറിയപ്പോൾ രാഘവൻ ചാടി എഴുന്നേറ്റ് കുളിമുറിയിൽ പോയി ഷർട്ടിട്ടു. അയാൾ തിരിച്ചെത്തി വീണ്ടും നിലത്തിരുന്നു. മിക്കയെല അയാൾക്ക് രണ്ടു ചെറിയ പൊതികൾ കൊടുത്തു.

"ഇത് സുമതിക്ക് യാർഡ്ലി പൗഡർ. ഇത് പിന്നെ അച്ഛുതന് സൺ ഗ്ളാസ്സും."

"വേണ്ടായിരുന്നു."

"പിന്നെ, സുമതിയെയും അച്ഛുതനെയും രാഘവന് ഓർമ്മയുണ്ടോ?"

"എന്നെ അവരെപ്പറ്റി ഓർമ്മിപ്പിക്കുവാനാണോ ഇതെല്ലാം കൊണ്ടു വന്നത്?" രാഘവൻ ദേഷ്യത്തിൽ ചോദിച്ചു.

"അല്ല." മിക്കയെല സ്വരം താഴ്ത്തി പറഞ്ഞു.

രാഘവൻ സൂട്ട്കേസ്സിൽ റബ്ബർ ചെരിപ്പുകൾ ഒരു ഇറ്റാലിയൻ ന്യൂസ് പേപ്പറിൽ പൊതിഞ്ഞുവച്ചു. മിക്കയെല കൊണ്ടുവന്ന പൊതികളും പെട്ടിയിൽ അടുക്കിവച്ചു. അവൾ രാഘവനെതിരെ സോഫയിൽ ഇതെല്ലാം നോക്കിയിരുന്നു.

"രാഘവൻ." മിക്കയെല വിളിച്ചു.

"എന്താ?"

"പിന്നെ നമ്മൾ വീട്ടിൽ കുറെ പാമ്പുകളെ കണ്ടതോർക്കുന്നുണ്ടോ?"

"കിന്നാരം പറയുവാൻ എനിക്കിപ്പോൾ സമയമില്ല. ബോട്ട് പോകും."

മിക്കയെല എഴുന്നേറ്റ് നിന്നു. രാഘവൻ അവളെ ശ്രദ്ധിക്കാതെ പെട്ടിയിൽ സാധനങ്ങൾ അടക്കി. ഒരു ടിഷ്യൂ പേപ്പറിലേക്ക് മൂക്ക് ചീറ്റി, കരഞ്ഞുകൊണ്ട് മിക്കയെല ഇറങ്ങിപ്പോയി.

ആട്ടക്കാർ റോമിൽ പോയതിന്റെ പിറ്റേന്നാൾ കാർമെൻ ജോലിക്ക് പോയില്ല. അവൾ സിസിലിയയോട് ഫോണിൽ പറഞ്ഞു: "രാഘവൻ കുറച്ചുദിവസംകൂടി ഇറ്റലിയിൽ തങ്ങും. ഞാൻ അയാളെ കാണാൻ റോമിലേക്ക് പോകുന്നു. പിന്നെ എനിക്ക് വിസയും എടുക്കണം. രണ്ടു ദിവസം കഴിഞ്ഞിട്ടേ തിരിച്ചുവരികയുള്ളൂ."

ഇറ്റലിയിലെ അവസാനത്തെ കളി ദുര്യോധനവധമായിരുന്നു. ആശാൻ അതിൽ രാഘവന് വേഷം നിശ്ചയിച്ചില്ല. പിറ്റേന്ന് ആട്ടക്കാരെ കയറ്റി അയയ്ക്കുവാൻ രാഘവനും കാർമെനും വിമാനത്താവളത്തിൽ പോയി. കാർമെൻ ആട്ടക്കാർ കാണാതിരിക്കുവാൻ ഒരു പുസ്തകക്കടയിൽ കയറി മാസികകളുടെ താളുകൾ മറിച്ചു.

രാഘവനെ കണ്ടപ്പോൾ രാമൻകുട്ടി മാത്രം മുന്നോട്ടുവന്ന് കൈപിടിച്ചു കൂലുകി. രാഘവൻ അടുത്തുചെന്നപ്പോൾ ആശാൻ മുഖംതിരിച്ച് നിന്നു. തൊട്ടുതൊഴുവാൻ രാഘവന് ആശാന്റെ മടമ്പേ കിട്ടിയുള്ളൂ. അയാൾ കുനിഞ്ഞപ്പോൾ ആശാൻ ഫലിതമില്ലാതെ ഉറക്കെ ചിരിച്ചുകൊണ്ട് മറ്റു കളിക്കാരെ നോക്കി പറഞ്ഞു: "അറംപറ്റി. പരീക്ഷിത്ത് തമ്പുരാന് അറംപറ്റി."

"മനസ്സിലായില്ല, അല്ലേ?" ആശാൻ ചോദിച്ചു: "കാവുകൾ ശങ്കരപ്പണിക്കരൊകും ഇവൻ എന്ന് കൊച്ചിത്തമ്പുരാൻ പറഞ്ഞത് ഇപ്പോഴാണ് ഫലിച്ചത്."

കുട്ടിത്തരങ്ങൾ ഒന്നും മിണ്ടാതെ ആശാന്റെയും രാഘവന്റെയും മുഖത്തേക്ക് മാറി മാറി നോക്കി.

"തിച്ചൂർ അയ്യപ്പൻകാവിന്റെ കുളപ്പുരയിൽ വച്ച് കീചകന്റെ വേഷത്തിൽ തന്നെ വന്ന് കാണണമെന്ന് കുറിയേടത്ത് താത്രി പറഞ്ഞയച്ചപ്പടി ഉടുത്തുകെട്ടി ചിലങ്കയിടാതെ ശങ്കരപ്പണിക്കർ അന്തർജ്ജനത്തെ കാണാൻ പോയിട്ട് എന്തുണ്ടായി? തമ്പുരാന്റെ വക ഭ്രഷ്ടും, കാവുകൾ പടിപ്പുര കൊട്ടിയടച്ച് ഇരിക്കപ്പിണ്ഡവും."

ആശാൻ വെട്ടിത്തിരിഞ്ഞ് രാഘവന്റെ മുഖത്തേക്ക് ആദ്യമായി നോക്കി. "ആ പണിക്കരുടെ മനോധർമ്മത്തിന്റെ

പാതിയെങ്കിലും നിനക്ക് കിട്ടിയിരുന്നെങ്കിൽ എന്റെ ഈ ജന്മം പാഴാവുകയില്ലാരുനെടാ."

വിമാനം പുറപ്പെടാനായി എന്ന അറിയിപ്പ് മൈക്കിലൂടെ വന്നു. ആശാൻ തിരിഞ്ഞുനടന്ന ആ നിമിഷംതന്നെ ആശാന്റെ മുഖത്തുനിന്ന് ഈർഷ്യ ഒഴിഞ്ഞു. അപ്പോൾ ആശാൻ വീണ്ടും വയസ്സനായി.

വിമാനത്താവളത്തിൽനിന്ന് കാർമെന്നും രാഘവനും ടാക്സിയിൽ നിശ്ശബ്ദരായി, വിയാനാപോളിയിലുള്ള, അവരുടെ ലോഡ്ജിലേക്ക് മടങ്ങി. അന്ന് വൈകുന്നേരം ടൈബർ നദിയുടെ തീരത്ത്, ട്രസ്റ്റവെറെയിൽ ഒരു ചെറിയ ഫ്ളാറ്റിൽ താമസിച്ചിരുന്ന അമ്മുമ്മയെ കാണാൻ കാർമെൻ പോയി.

അമ്മുമ്മയുടെ ഫ്ളാറ്റിന്റെ അടുത്തെത്തിയപ്പോൾത്തന്നെ അമ്മുമ്മ അവൾക്കുവേണ്ടി ചൂടുന്ന കേക്കിന്റെ ഗന്ധം കാർമനെ സ്വീകരിച്ചു. കണ്ട ഉടൻ അമ്മുമ്മ കാർമനെ ഇരുകവിളുകളിലും ഉമ്മവച്ചു. അവളെ ഇരിപ്പുമുറിയിൽ ഒറ്റയ്ക്കാക്കി അമ്മുമ്മ തിരക്കിട്ട് അകത്തേക്ക് പോയി. തിരിച്ചെത്തിയത് ആകാശനീലിമയുടെ നിറമുള്ള ഒരു കാർഡിഗനുമായിട്ടാണ്.

"നിനക്കുവേണ്ടി ഞാൻ തുന്നിയതാണ്." സ്പാനിഷ് പടികൾക്ക് മുമ്പിലുള്ള മൂന്നും കൂടിയ വഴിയിലെ പ്രസിദ്ധമായ ഒരു തുന്നൽക്കടയിൽ മുപ്പതുവർഷം അമ്മുമ്മ പണിയെടുത്തിരുന്നു. സന്തോഷത്തോടെ കാർമെൻ അമ്മുമ്മയുടെ അരയ്ക്കു ചുറ്റിപ്പിടിച്ച് മുകളിലോട്ട് ഉയർത്തി. അമ്മുമ്മ കാലിട്ടിച്ച് ഉറക്കെ ചിരിച്ചു.

"അമ്മുമ്മ എന്താ ഈ കുട്ടികളെപ്പോലെ ഉറക്കെ ചിരിക്കുന്നത്?"

"എനിക്ക് ഇക്കിളി ഇനിയും മാറിയിട്ടില്ല." അമ്മുമ്മ തെല്ല് നാണത്തിൽ പറഞ്ഞു. കാർമെൻ അമ്മുമ്മയെ നിലത്തുവച്ച് വയറുപൊത്തി ചിരിച്ചു.

കേക്ക് തിന്നുകൊണ്ടിരിക്കുന്നതിനിടയ്ക്ക് അമ്മുമ്മ ചോദിച്ചു: "നീ ഒപ്പേറക്കാരന്റെ കൂടെ ഇന്ത്യയിലേക്ക് പോകുവാൻ തീരുമാനിച്ചു, അല്ലേ?"

"ഒും."

"നിനക്ക് പേടി തോന്നുന്നില്ലേ?"

"ഇതിൽ പേടിക്കുവാൻ എന്തിരിക്കുന്നു?"

"നീയും ആ ഇന്ത്യാക്കാരനും തമ്മിൽ എന്ത് ചേർച്ചയാണ് ഉള്ളത്?"

"എന്താണ് ചേർച്ചക്കുറവെന്ന് അമ്മമ്മ പറ."

"ഒന്ന്," അമ്മമ്മ ചെറുവിരൽ മടക്കിക്കൊണ്ട് പറഞ്ഞു, "അയാളുടെ നിറം."

"അയ്യെ 'ലൂണിത്താ' ¹ദിവസവും വായിക്കുന്ന അമ്മമ്മയാണോ ഇത് പറയുന്നത്?"

"എന്നാൽ അതുപോട്ടെ. രണ്ട്, ഭാഷ."

"പരിചയപ്പെടുമ്പോൾ ഞങ്ങൾക്ക് സംസാരിക്കുവാൻ ഭാഷയില്ലായിരുന്നു. ഇപ്പോൾ അയാൾ ഇംഗ്ലീഷിൽ പതുക്കെ സംസാരിച്ചു തുടങ്ങിയിരിക്കുന്നു. ഞങ്ങൾക്കിടയിലെ മൗനം തകർന്നു തുടങ്ങിയപ്പോൾ ആദ്യം ഞാൻ പേടിച്ചു. എന്നാൽ ഇപ്പോൾ തോന്നുന്നു മിണ്ടാതിരിക്കുന്നത് പരാജയമാണെന്ന്."

"മൂന്ന്, അയാളുടെ ജോലി."

"ജോലി?" കാർമെൻ അത്ഭുതത്തോടെ ചോദിച്ചു: "ജോലിക്ക് ഇവിടെ എന്തു കാര്യം?"

"നമ്മൾ, അതായത് നീ, നിന്റെ അമ്മ, ഞാൻ, നമ്മളെല്ലാം കൈകൊണ്ട് ജോലി ചെയ്ത് ജീവിക്കുന്ന തൊഴിലാളികളാണ്. ഈ ഇന്ത്യൻ ഒപ്പേറക്കാരെ പുലർത്തുന്നത് അവിടത്തെ പഴയ ജന്മികളാണെന്ന് ഞാൻ 'ലൂണിത്താ'യിൽ വായിച്ചു. നമ്മുടെ കാഴ്ചപ്പാടുകൾ ഒരിക്കലും അവരുമായി ഇണങ്ങില്ല."

"അതൊക്കെ പഴയ കഥ. ഇപ്പോൾ കാലം മാറി."

"നാല്..."

"മതി, മതി." കാർമെൻ ദേഷ്യത്തിൽ പറഞ്ഞു.

അമ്മമ്മ പിന്നെ കാർമെനെ എതിർക്കുവാൻ പോയില്ല. കുറച്ചുനേരം മിണ്ടാതെ ഇരുന്നതിനുശേഷം അമ്മമ്മ അത്താഴത്തിനായി പ്ളേറ്റുകൾ നിരത്തി. കാർമെനുവേണ്ടി പ്രസിദ്ധമായ ഒരു വർഷത്തിൽ നൂരപ്പിച്ച വീഞ്ഞിന്റെ കുപ്പി അമ്മമ്മ തുറന്നു.

കാശിയിലെത്തി കുറച്ചു ദിവസം കഴിഞ്ഞതിനുശേഷമാണ് കാർമെൻ ഗംഗയുടെ കടവുകളിലെ ജീവിതചര്യ ശരിക്കും മനസ്സിലായിത്തുടങ്ങിയത്. എന്നും കാർമെൻ രാവിലെ കടവുകളിൽ ചെന്നിരിക്കുമായിരുന്നു. കാതങ്ങൾ പരന്നുകിടക്കുന്ന ഗംഗയിൽ ഒഴുക്ക് പ്രകടമല്ലെങ്കിലും താൻ അനുഭവിക്കാത്ത ഭൂമിയുടെ ഭ്രമണംപോലെ ഗംഗ എപ്പോഴും ഒഴുകിക്കൊണ്ടിരിക്കുകയാണെന്ന് കാർമെൻ അറിഞ്ഞിരുന്നു.

"നീയും ഒപ്പേറക്കാരനുംകൂടി ഇന്ത്യയിൽ എവിടെയാണ് ആദ്യം താമസിക്കുവാൻ പോകുന്നത്?" അത്താഴത്തിനിടയിൽ അമ്മമ്മ ചോദിച്ചത് കാർമെൻ പടവുകളിലിരുന്ന് ഓർത്തു.

"ബനാറസിൽ. ബനാറസുമായി ഞാൻ ശരിക്കും ഇഴുകിച്ചേരും. വെനിസ് പോലെ."

"വെനിസും ബനാറസും തമ്മിൽ എന്ത് ബന്ധം?"

"അമ്മമ്മയ്ക്ക് ഓർമ്മയില്ലേ എന്റെ രാശി മീനമാണെന്ന്? ജലമാണ് എന്റെ മൂലകം. എപ്പോഴും ചലിക്കുന്ന ജലം."

"എപ്പോഴും മാറിക്കൊണ്ടിരിക്കുന്ന ജലം." അമ്മമ്മ കാർമെനെ ചൊടിപ്പിക്കുവാൻ പറഞ്ഞു.

കാർമെൻ അത് ശ്രദ്ധിക്കാതെ തുടർന്നു: "ബനാറസിൽ ഗംഗയുണ്ട്. പിന്നെ വഞ്ചികളും, വഞ്ചിക്കാരും."

കാർമെൻ തീൻമേശയിൽനിന്ന് എഴുന്നേറ്റുനടന്ന് ജനാലയിൽ ചെന്നുനിന്ന് ടൈബർ നദിയെ ചൂണ്ടിക്കാണിച്ചുകൊണ്ട് പറഞ്ഞു:

"ഈ കൊച്ചു ടൈബറിന്റെ നൂറിരട്ടി വലിപ്പമുണ്ട് ഗംഗയ്ക്ക്. ഞാൻ അതിന്റെ തീരത്ത് ഒരു നദീതടസംസ്കാരംപോലെ നിലകൊള്ളും." അപ്പോഴേക്കും വീഞ്ഞ് അവളുടെ വാക്കുകളെ തീണ്ടിയിരുന്നു: "ഞാനെന്ന മെസപ്പൊറ്റമിയ."

എന്നും രാവിലത്തെപ്പോലെ അന്നും മഞ്ഞുമാറാൻ കാത്തുനിൽക്കാതെ രാഘവനും കാർമെനും ഗംഗയുടെ കടവുകളിലേക്ക് നടന്നു. ഘാട്ടിലേക്കുള്ള വഴിയുടെ ഇരുവശത്തും പിച്ചക്കാർ നിരന്നുകഴിഞ്ഞിരുന്നു.

കാർമെൻ ദശാശ്വമേധഘാട്ട് വരെ വളഞ്ഞു കിടക്കുന്ന ഗംഗാതീരത്തിലെ കെട്ടിടങ്ങൾ നോക്കിനിന്നു. ദർഭംഗ മഹാരാജാവിന്റെ കാശിയിലെ കൊട്ടാരത്തിലെ ഒരു മുറിയിൽ അപ്പോഴും രാത്രിയിലിട്ട ബൾബ് കത്തിനിന്നിരുന്നു.

"നിങ്ങൾ ഒരു കാര്യം ശ്രദ്ധിച്ചോ? ഈ കെട്ടിടങ്ങൾ നോക്കൂ."

"വലിയ കെട്ടിടങ്ങൾ അല്ലേ?"

"അതെ, വേറെ വല്ലതും നിങ്ങൾ ശ്രദ്ധിച്ചോ?"

"കെട്ടിടങ്ങൾക്കിടയിൽ വലിയ ക്ഷേത്രഗോപുരങ്ങൾ, അല്ലേ?" കാർമെൻ പ്രതീക്ഷിക്കുന്ന ഉത്തരം നൽകുവാനുള്ള വ്യഗ്രതയിൽ രാഘവൻ പറഞ്ഞു.

"അതും അല്ല. ഈ കെട്ടിടങ്ങളുടെ പുറകുവശം മാത്രമാണ് നാം കാണുന്നത്."

"അത് റോഡ് മുൻവശത്തായതുകൊണ്ടല്ലേ?"

"ബനാറസ് ഗംഗയ്ക്ക് മുഖം തിരിച്ചാണ് നിൽക്കുന്നത്." കാർമെൻ പറഞ്ഞു. "അതിന്?"

"നിങ്ങൾക്കിതൊന്നും മനസ്സിലാവുകയില്ല." കാർമെൻ എഴുന്നേറ്റ് ഒരുപടി താഴെ ദൃഷ്ടത്തിൽ ചെന്നിരുന്നു.

ഗംഗയിലേക്കുള്ള പ്രവാഹം തുടങ്ങി. ആദ്യം നദിയിലെത്തുന്നത് പാണ്ടകളാണ്. തീവണ്ടിയിൽ കാലത്തേ എത്തിയവരെ പിതൃക്രിയ ചെയ്തിക്കുവാൻ അവർ അരയറ്റം വെള്ളത്തിൽ ഇറങ്ങിനിൽക്കുമ്പോൾ പാളത്താറുകളിൽ വലിയ കുമിളകൾ ഉണ്ടാക്കി ഗംഗ ഒഴുകി.

കടവുകളിൽ അടുത്തതായി എത്തുന്നത് വിധവകളാണ്. വെളുത്ത വസ്ത്രം ധരിച്ച്, തല മൂടി, മുഖംതാഴ്ത്തി അവർ കുളിക്കുവാനെത്തി. ചിലരുടെ കൈവിരലുകൾ പിടിച്ചുകൊണ്ട് കുട്ടികളും ഉണ്ടായിരുന്നു.

കടവുകൾ ഉണരുവാൻ തുടങ്ങി. മടക്കുപായ കക്ഷത്തിൽവെച്ച്, ചരടിൽ കെട്ടിത്തൂക്കിയ എണ്ണക്കുപ്പികളുമായി സുഗുമ എഴുതിയ മുസ്ലിം തിരുമ്മുകാർ. ചെവി വൃത്തിയാക്കുവാനുണ്ടോ എന്ന് ചോദിച്ചുകൊണ്ട് ലാടന്മാർ, മുമ്പിൽ ഇഷ്ടികയുടെ പീഠങ്ങൾ ഒരുക്കി മുടിവെട്ടിക്കുവാൻ വരുന്നവരേയും കാത്ത് അമ്പട്ടന്മാർ...

കടവുകൾക്ക് ഇനിയും ജീവൻ വയ്ക്കുവാനുണ്ട്. രാഘവൻ ചമ്രം പടിഞ്ഞിരുന്ന് കണ്ണുസാധകം ചെയ്യുവാൻ ശ്രമിച്ചു. ഘാട്ടിലെ ശബ്ദം കൂടിയപ്പോൾ അയാൾ എഴുന്നേറ്റു പറഞ്ഞു: "നമുക്ക് പോകാം."

"നിങ്ങൾ പൊയ്ക്കോളൂ. എനിക്ക് ഇവിടെ കുറച്ചുനേരംകൂടി ഇരിക്കണം."

അവളെ ഒറ്റയ്ക്കാക്കി പോകുവാൻ മടിച്ചുകൊണ്ട് രാഘവൻ അവിടെത്തന്നെ പിന്നെയും ഇരുന്നു. അസ്ഥിയൊഴുക്കുവാൻ വന്നവരെ കയറ്റുവാൻ വേണ്ടി ആദ്യത്തെ കടത്തുവഞ്ചി കരയ്ക്കടുത്തു.

ഗംഗയിലെ പ്രഭാതം മുറുകുമ്പോഴാണ് സന്യാസിമാർ അവിടെ എത്തുക. ആലിന്തോലിന്റെ കറപിടിച്ച് ജടയാക്കിയ മുടിക്കെട്ടോടുകൂടി മൂന്നുനാല് സന്യാസികൾ വെള്ളത്തിലിറങ്ങി. അവരെ കണ്ടപ്പോൾ വിധവകൾ ഒരു വശത്തേക്ക് ഒതുങ്ങിനിന്നു. 'ജയ് ഭോലാനാഥ്' എന്ന് ഉറക്കെ വിളിച്ചുകൊണ്ട് മറ്റൊരു സംഘം സന്യാസിമാർ പടവുകൾ വേഗത്തിൽ ഇറങ്ങി ഗംഗയിലേക്ക് കുതിച്ചു.

ഗുസ്തിക്കാരാണ് കടവുകളിൽ ഏറ്റവും അവസാനം എത്തുക. അപ്പോഴേക്കും സന്യാസിമാർ നനഞ്ഞ കാവിത്തുണികൾ ശുലത്തിന്റെ പിരിവുകളിൽ തൂക്കിയിട്ട് കടവുകളിൽനിന്ന് പിൻവാങ്ങിയിരിക്കും.

"ചൂട് തുടങ്ങി. നമുക്കു പോകാം." രാഘവൻ പറഞ്ഞു.

"ഞാനില്ല. നിങ്ങൾ പൊയ്ക്കോ." കാർമെൻ നീരസത്തിൽ പറഞ്ഞു. രാഘവൻ പടികൾ കയറി തിരിച്ചുനടന്നു.

ഗുസ്തിക്കാർ കടവുകൾക്ക് മുമ്പിലുള്ള മുറ്റത്തും, മേൽപ്പടവുകളിലും നിരന്നുകഴിഞ്ഞു. ചിലർ ലക്കോട്ടി മുറുക്കി തിരുമ്മുകാരുടെ മുമ്പിൽ കിടന്നുകൊടുത്തു. മറ്റു ചിലർ കടവുകളുടെ പല ഭാഗത്തുനിന്ന് കസർത്തു തുടങ്ങി. കറുത്ത ചരടിൽ കോർത്ത ഏലസ് കൈയിൽ ചുറ്റി, പശതേച്ച്, അറ്റം കുർപ്പിച്ച കൊമ്പൻമീശക്കാരായ ചില പഹൽവാന്മാർ മരഗദകൾ ചുഴറ്റി വ്യായാമം ചെയ്തു. പുരുഷത്വത്തിന്റെ ഈ ആഘോഷം കണ്ടിരിക്കുമ്പോൾ സമയം പോകുന്നത് കാർമെൻ അറിഞ്ഞിരുന്നില്ല.

വെയിൽ കനത്തുതുടങ്ങിയെങ്കിലും മഞ്ഞുകാലം തീരാത്തതുകൊണ്ട് കാറ്റിന് തണുപ്പ് ഉണ്ടായിരുന്നു. കാർമെൻ എഴുന്നേറ്റ് പ്രാതൽ കഴിക്കുവാൻ പതിവുപോലെ വിശ്വനാഥ് മിഷ്‌ടാനഭണ്ഡാരിലേക്ക് നടന്നു. അവിടെ രാഘവൻ ഭക്ഷണം

കഴിക്കാതെ കാർമനെ കാത്തിരിക്കുന്നുണ്ടായിരുന്നു. അതു കണ്ടപ്പോൾ കാലത്തു മുതൽ രാഘവനോട് തോന്നിയ അസഹിഷ്ണുത അവളുടെ മനസ്സിൽനിന്ന് വിട്ടുമാറി. അവൾ രാഘവന്റെ തൊട്ടടുത്ത് ഇരുന്നു.

ഒരു ഗുസ്തിക്കാരനും അയാളുടെ ശിഷ്യന്മാരും അവർക്കെതിരെയുള്ള ബെഞ്ചിൽ വന്നിരുന്നു. വിശ്വനാഥ് മിഷ്ടാന്നഭണ്ഡാരിലെ പ്രസിദ്ധമായ ചൂടു ജിലേബി കാൽ കിലോ തൂക്കി വാങ്ങി, അര ലിറ്ററോളം കൊള്ളുന്ന ഗ്ലാസ്സിലെ പാലിൽ പൊടിച്ചിട്ട് ഗുസ്തിക്കാരൻ അത് കഴിക്കുവാൻ തുടങ്ങി. മേൽ ചുണ്ടിൽ പരന്ന പാലിന്റെ വര നാക്കുകൊണ്ട് വടിച്ചെടുത്ത് അയാൾ തലതാഴ്ത്തി ഇരുന്ന് പൂരിയും ഉരുളൻകിഴങ്ങ് ഉപ്പേരിയും കഴിച്ചു.

കാർമൻ അയാളെ കണ്ണെടുക്കാതെ നോക്കി. സാധാരണ ഗുസ്തിക്കാരിൽനിന്ന് വ്യത്യസ്തമായി അയാൾക്ക് മീശ ഉണ്ടായിരുന്നില്ല. ചെമ്പൻ കണ്ണുകൾക്ക് മേൽ സമൃദ്ധമായ കൺപീലികളും, മുഖത്ത് തെളിഞ്ഞു നിൽക്കുന്ന നുണക്കുഴികളും അയാൾക്ക് ശിശുകൗതുകം നൽകി. ഗുസ്തിക്കാർ പൊതുവെ കൂടവയറന്മാർ ആയിരുന്നെങ്കിലും ഇയാളുടെ വയർ ഉള്ളിലോട്ട് വലിഞ്ഞു ബലിഷ്ഠമായിരുന്നു.

കാർമൻ ബാഗ് തുറന്ന് പൗഡറിന്റെ ചെറിയ വട്ടച്ചെപ്പടുത്ത് അതിന്റെ മൂടിയുടെ ഉൾവശത്ത് പിടിപ്പിച്ചിരുന്ന കണ്ണാടി അവരുടെ ബെഞ്ചിൽ വീണ സൂര്യപ്രകാശത്തിൽ കാണിച്ച്, ഗുസ്തിക്കാരന്റെ കണ്ണുകളിലേക്കടിച്ചു. പെട്ടെന്ന് രാഘവൻ അവളുടെ കൈകയറിപ്പിടിച്ച് ചെപ്പ് അടപ്പിച്ചു. പൂരിതിന്നുന്നത് നിർത്തി പഹൽവാൻ തലപൊക്കി അവരെ നോക്കി. രാഘവൻ മാപ്പ് പറയുവാൻ തുടങ്ങുമ്പോഴേക്കും അയാൾ കാർമനെയും രാഘവനെയും മാറിമാറി നോക്കി പുഞ്ചിരിച്ചു.

"പേര്?" രാഘവൻ ഹിന്ദിയിൽ ചോദിച്ചു.

"മൂന്നാഷാഹി."

"മൂന്നാഷാഹി എന്നാണ് പേര്." രാഘവൻ കാർമൻ ഇംഗ്ലീഷിൽ പറഞ്ഞുകൊടുത്തു.

"അതെനിക്ക് മനസ്സിലായി." കാർമൻ പറഞ്ഞു.

"മൂന്നാഷാഹിയുടെ വീടെവിടെയാണ്?" രാഘവൻ ചോദിച്ചു.

"ബക്സറിൽ... ബീഹാറിൽ ബക്സറിലാണെന്റെ വീട്." മൂന്നാഷാഹി ഇംഗ്ലീഷിൽ മറുപടി പറഞ്ഞപ്പോൾ കാർമെന്നും രാഘവനും അർഭുതപ്പെട്ടു.

"ഇവിടെ എവിടെ താമസിക്കുന്നു?"

"ഇവിടെ ഗുരു ബസിഷ്ഠസിങ്ങിന്റെ അവാഡ ²യിൽ. നിങ്ങൾ താമസിക്കുന്ന സ്മഗ്ളർ ബാബയുടെ ഹോട്ടലിന്റെ അടുത്ത്."

കാർമെന്നും രാഘവനും നിശ്ശബ്ദരായി മുഖമില്ലായ്മ തകർന്നതിന്റെ വേവലാതി. ഇന്ത്യക്കാരന്റെ കൂടെ ഒരു മദാമ്മ താമസിക്കുന്നത് നാട്ടുകാർ ശ്രദ്ധിക്കുന്നത് അവരെ ബുദ്ധിമുട്ടിച്ചു.

ബനാറസിൽ തീവണ്ടി ഇറങ്ങിയപ്പോൾ നരച്ച തല മൈലാഞ്ചിയിട്ട് ചുമപ്പിച്ച്, കട്ടിയുള്ള ടസ്സർപട്ടിന്റെ കുർത്തയും നേരിയ മൽമലിന്റെ പാളത്താറും കസവ് പിടിപ്പിച്ച അറ്റം വളഞ്ഞ നാഗ്ഡ ചെരിപ്പുകളും ധരിച്ച്, ബാബ സ്റ്റേഷന്റെ മുമ്പിൽ നിൽക്കുന്നത് കാർമെന്നും രാഘവനും കണ്ടു. അയാൾ കാർമെന് തന്റെ ഹോട്ടലിന്റെ മേൽവിലാസം അച്ചടിച്ച കാർഡ് കൊടുത്തു. ഒറ്റനോട്ടത്തിൽതന്നെ കാർമെന് ബാബയെ ഇഷ്ടമായി - വിശേഷിച്ചും അയാൾ സ്മുരിപ്പിച്ചിരുന്ന സുരക്ഷിതത്വം കലർന്ന പിതൃഭാവം. ഒന്നും ആലോചിക്കുവാൻ നിൽക്കാതെ കാർമെൻ ബാബ ഏർപ്പാട് ചെയ്ത സൈക്കിൾറിക്ഷായിൽ രാഘവനെ കൂട്ടി ബാബയുടെ 'അമൃതാ' ഹോട്ടലിലേക്ക് നീങ്ങി.

വലിയ ഒരു അത്തിമരമുള്ള മൈതാനത്തിന്റെ ഇടതുവശത്തായിരുന്നു ബാബയുടെ ഹോട്ടൽ. അത്തിമരത്തിന്റെ വേരുകൾക്കിടയിൽ കുങ്കുമച്ചായമടിച്ച ഹനുമാന്റെ ഒരു വിഗ്രഹമുണ്ടായിരുന്നു. അതിനുമുമ്പിൽ ചതുരാകൃതിയിൽ ഭൂമി കിളച്ചിട്ടിരുന്നു—ഗോദാ.

മൈതാനത്തിന്റെ മറുവശത്തുള്ള അവാഡുകളിൽനിന്ന് പരിശീലനത്തിനായി ഗുസ്തിക്കാർ ഇണയിണയായി ഗോദായിലേക്ക് നീങ്ങുന്നത് രാഘവനും കാർമെന്നും ഹോട്ടൽമുറിയിലെ അഴികളില്ലാത്ത ജനലിൽ ചെന്ന് നോക്കിനിന്നിരുന്നു.

ഗോദായിൽ എത്തുമ്പോൾ ഇണകൾ വേർപിരിയും. വിരഹത്തിന്റെ ആക്കത്തിൽ പിന്നെയും സന്ധിക്കുവാൻ അവർ മുന്നോട്ടായും. കുറെനേരം കൈകോർത്തുപിടിച്ച് അവർ ബലം

പരീക്ഷിക്കും. പിന്നെ, പിടിവിട്ട്, തുട മലർത്തി, അതിൽ കൈകൊണ്ടെന്നടിച്ച് അവർ ഇമവെട്ടാതെ പരസ്പരം നോക്കി നിൽക്കും. സ്പർശിക്കാതിരിക്കുവാൻ നിവൃത്തിയില്ലാതെയാകുമ്പോൾ അവർ ഇണകളെ കെട്ടിപ്പുണർന്ന് നിലത്തേക്ക് വീഴ്ത്തുന്നു. തുടർന്ന് ചുമല് മണ്ണിനോട് ചേർക്കുവാനുള്ള ഗാഢമായ ആലിംഗനങ്ങൾ. നാഡിമിടിപ്പും ചങ്കിടിപ്പും അന്യോന്യം കേൾപ്പിച്ചുകൊണ്ട് ഗുസ്തിക്കാരുടെ ശരീരങ്ങൾ തമ്മിലുള്ള അടുപ്പം തുടരുമ്പോൾ കാർമെന് രാഘവന്റെ മേൽ പടർന്ന് കയറാതിരിക്കുവാൻ കഴിഞ്ഞില്ല.

മത്സരങ്ങൾ നടക്കുമ്പോൾ മാത്രമേ ബാബ അത്തിമരത്തിന്റെ ചുവട്ടിൽ ഒരു ചെറിയ ആൾക്കൂട്ടത്തിന്റെ കൂടെ എത്തിയിരുന്നുള്ളൂ. ഏതെങ്കിലും ഒരു ഗുസ്തിക്കാരൻ നല്ലൊരു പൂട്ടിട്ട് എതിരാളിയെ വീഴ്ത്തിയാൽ ബാബയുടെകൈ കുർത്തയിലേക്ക് നീളും. റഫറിക്ക് ഒരു നോട്ട് കൈമാറി ബാബ അയാളുടെ ചെവിയിൽ എന്തോ മന്ത്രിക്കും. അടുത്ത ഇടവേളയിൽ റഫറി ഒരു പഹൽവാന്റെ കൈപിടിച്ച് പൊന്തിച്ച് എല്ലാവരും കേൾക്കെ വിളിച്ചുപറയും: "പഹൽവാൻ ഇഖ്ബാൽസിങ്ങിന് വെണ്ണ വാങ്ങിക്കുവാൻ അമൃതാ ഹോട്ടലിന്റെ ഉടമസ്ഥൻ ബാബ വക രൂപാ പത്ത്!" ഇഖ്ബാൽ സിങ് രൂപ വാങ്ങി ലക്കോട്ടിയിൽ തിരുകിവയ്ക്കും. മുഴുവൻ കിളിർക്കാത്ത പീലികൾപോലെ അരയ്ക്കു ചുറ്റും നോട്ടുകൾ കുത്തിനിർത്തിയ പഹൽവാന്മാർ പിന്നെയും ഏറ്റുമുട്ടുന്നു. ഇതെല്ലാം ദൂരെ ഹോട്ടലിന്റെ ഒന്നാംനിലയിൽ നിന്ന് നോക്കുമ്പോൾ കാർമെന് തമാശയായി തോന്നിയിരുന്നു. താഴെ പന്തയക്കാരുടെ മുഖങ്ങളിലെ പിരിമുറുക്കവും, പഹൽവാന്മാരുടെ തോൽവിയെക്കുറിച്ചുള്ള പരിഭ്രമവും അവൾക്ക് അറിവുള്ളതായിരുന്നെങ്കിലും ലോംഗ്ഷോട്ടിന്റെ നിസ്സംഗതയിൽ കാർമെന് ചിരിയടക്കുവാൻ കഴിഞ്ഞില്ല.

മൂന്നാഷാഹിയോട് യാത്ര പറഞ്ഞ് കാർമെനും രാഘവനും വിശ്വനാഥ് മിഷ്ണാനഭണ്ഡാറിൽനിന്ന് പുറത്തിറങ്ങിയപ്പോൾ ഹേമന്താന്ത്യത്തിലെ വെയിൽ തീ കായുന്ന സുഖം നൽകി. ഹോട്ടലിൽ തിരിച്ചെത്തിയപ്പോൾ ബാബ കൗണ്ടറിൽ

നിൽക്കുന്നത് കണ്ടപ്പോൾ കാർമെൻ പറഞ്ഞു: "ഇന്നൊരാളെ പരിചയപ്പെട്ടു. ഒരു ഗുസ്തിക്കാരൻ."

ഗുസ്തിയുടെ കാര്യം കേട്ടപ്പോൾ ബാബയ്ക്ക് ഉത്സാഹം വർദ്ധിച്ചു. കൗണ്ടർ വിട്ടു പുറത്തേക്കിറങ്ങി ബാബ ചോദിച്ചു: "പേര്?"

"മൂന്നാഷാഹി." കാർമെൻ പറഞ്ഞു.

ബാബയുടെ മുഖം ഇരുണ്ടു. അയാൾ മറുമറുത്തു: "പുറമെനിന്ന് വന്നവൻ. ബീഹാറി."

"അതുപോലെ." കാർമെൻ കുസൃതിയോടെ പറഞ്ഞു: "അയാൾ ബാബയെ കള്ളക്കടത്തുകാരൻ എന്നു വിളിച്ചു."

ബാബ കുറച്ചുനേരം ഒന്നും മിണ്ടിയില്ല. പിന്നെ എന്തോ തീരുമാനിച്ചുറച്ചപ്പോലെ പറഞ്ഞു: "വാ. നിങ്ങൾക്ക് ഞാൻ വിദേശസാധനങ്ങൾ സൂക്ഷിക്കുന്ന എന്റെ ഗോഡൗൺ കാണിച്ചുതരാം."

കാർമെന്നും രാഘവനും ബാബയുടെ മോറിസ് മൈനർ കാറിൽ കയറി. കാശിയിലെ ഊടുവഴികളിലൂടെ കുറച്ചുനേരം സഞ്ചരിച്ചു കഴിഞ്ഞപ്പോൾ ബാബ ഇംഗ്ലീഷിലും ഹിന്ദിയിലുമായി പറഞ്ഞു: "പറ്റ്നാ യൂണിവേഴ്സിറ്റി കണ്ട ഏറ്റവും വലിയ ഭൂമിഹാർ ഗുണ്ടായിരുന്നൂ മൂന്നാഷാഹി. അയാളും അയാളുടെ ജാതിക്കാരും ഇടവഴികളിലും ചായക്കടകളിലും വച്ച് രാജ്പുത്കളെ വേട്ടയാടി. ഭൂമിഹാർമാരുടെ ഹോസ്റ്റലിൽ അവർ രാജ്പുത്കളെ ആക്രമിക്കുവാൻ ലാത്തികളും കുന്തങ്ങളും ശേഖരിച്ചു വച്ചിരുന്നു. മൂന്നാഷാഹിക്കും അടികിട്ടാതിരുന്നിട്ടില്ല. റാക്കൂർമാർ ³വെറുതെ ഇരിക്കുമോ? തുകലുകൊണ്ട് ഉറയിട്ട സൈക്കിൾചെയിൻകൊണ്ട് കിട്ടിയ അടിയുടെ പാടുകൾ ഇപ്പോഴും അയാളുടെ പുറത്തുകാണാം."

"ബാബാ, ഈ ഭൂമിഹാർ എന്ന് പറഞ്ഞാൽ എന്താണ്?" കാർമെൻ ചോദിച്ചു.

"വിഷം—പത്തരമാറ്റുള്ള വിഷം. അതാണ് ഭൂമിഹാർ. ബീഹാറിലും കിഴക്കൻ യു.പി.യിലും മാത്രമെ ഈ ജാതിയെ കാണുകയുള്ളൂ. അവരും രാജ്പുത്കളും—എന്റെ ജാതി—നൂറ്റാണ്ടുകളായി വഴക്കിലാണ്."

കാർ ഊടുവഴിവിട്ട് അസിനദി ⁴ക്ക് സമാന്തരമായ റോഡിലൂടെ നീങ്ങുവാൻ തുടങ്ങി. ബാബ തുടർന്നു: "കാശിയിലെ രാജാവ് ഭൂമിഹാരാണെങ്കിലും ഇവിടത്തെ പേരെടുത്ത ഗുസ്തിക്കാരെല്ലാം രാജ്പുത്കളാണ്. ഈ നാണക്കേട് തീർക്കുവാനാണ് ഗുരു ബസിഷ്ഠസിങ് രാജാവിന്റെ സഹായത്തോടെ ഭൂമി ഹാറുകൾക്ക് മാത്രമായി ഒരു അവാഡ് തുടങ്ങിയത്. എന്നിട്ടും, രാമനവമിയുടെ തലേന്നാൾ, നമ്മുടെ ഹോട്ടലിന്റെ അടുത്തുള്ള മൈതാനത്തിൽ നടക്കാറുള്ള കാശിയിലെ നമ്പർവൺ ഗുസ്തിക്കാരൻ ആരാണെന്ന് തീരുമാനിക്കുന്ന ഗുസ്തിമത്സരത്തിൽ രാജ്പുത്കൾ ജയിച്ചുകൊണ്ടിരുന്നു. അപ്പോഴാണ് റിട്ടയാർഡ് എസ്. പി. രാംവല്ലഭ് സിങ്ജി—ജോലിചെയ്തിരുന്ന കാലത്ത് കുപ്രസിദ്ധ ഭൂമിഹാർ പക്ഷപാതി—കഴിഞ്ഞതൊക്കെ ബക്സറിൽനിന്ന് മുന്നാഷാഹിയെ ഇങ്ങോട്ട് കൊണ്ടുവന്നതും ബസിഷ്ഠസിങ്ങിന്റെ അവാഡയിൽ താമസിപ്പിച്ചതും."

ഒരു വലിയ കാർഷെഡ്ഡിന്റെ മുമ്പിൽ ബാബ കാർ നിർത്തി. ടെലിവിഷൻ സെറ്റുകളും, വി. സി. ആറുകളും മറ്റുംകൊണ്ട് ഷെഡ് നിറഞ്ഞിരിക്കുകയായിരുന്നു. ദേശങ്ങളുടെ അതിർത്തികൾ ലംഘിച്ച്, ചരക്കുകൾ, ഇരണ്ടുകളെപ്പോലെ ബാബയുടെ ഗുദാമിൽ കൂടുകെട്ടുന്ന ദൃശ്യം മനസ്സിലെത്തിയപ്പോൾ കാർമെൻ പുഞ്ചിരിച്ചു.

കാർമെന്റെ ചിരി സ്വീകരിച്ചുകൊണ്ട് ബാബ പറഞ്ഞു: "പത്താം വയസ്സിൽ, കുറേമേളയിലെ തിരക്കിൽപ്പെട്ട് അലഹബാദിൽ വച്ച് അച്ഛനും അമ്മയും ചേട്ടന്മാരും മരിച്ചു. കള്ളവണ്ടി കയറുവാൻ ധൈര്യമില്ലാത്തതുകൊണ്ട് തീവണ്ടിപ്പാളങ്ങളുടെ ഓരംപറ്റി നടന്നുനടന്ന് ഇവിടെ ഞാനെത്തി. ഹോട്ടലിൽ മേശ തുടപ്പായിരുന്നു അദ്ദേഹത്തെ പണി. ഇന്ന് റക്സോൾ തൊട്ട് ഗോരഖ്പൂർ വരെയുള്ള നേപ്പാളത്തിൽനിന്നും ഏറ്റവും വലിയ സ്കൗട്ടാണ് ഞാൻ." ബാബ അഭിമാനത്തോടെ നെഞ്ചിൽ കൈകൊണ്ടു തട്ടി.

തിരിച്ചുപോകുന്ന വഴിക്ക് ഒരു വലിയ മതിൽക്കെട്ടിന്റെ മുമ്പിൽ ബാബ കാർ നിർത്തി. "ഇതാണ് ഗുരു ഹനുമാൻസിങ്ങിന്റെ അവാഡ്", ബാബ പറഞ്ഞു.

"ഭൂമിഹാസുകൾക്ക് ഗുരു ബന്ധിഷ്ഠസിങ്ങ് പോലെയാണ് രാജ്പുത്കൾക്ക് ഹനുമാൻസിങ്ങ്. ഞങ്ങളുടെ ഗുസ്തിമാസ്റ്റർ."

ഹനുമാൻസിങ്ങിന്റെ കളരിയിൽ പിണഞ്ഞുകിടന്നിരുന്ന ശരീരങ്ങൾ കെട്ടഴിഞ്ഞ് എഴുന്നേറ്റുനിന്ന് ബാബയെ വന്ദിച്ചു. കറുത്ത് കഷണ്ടിയുള്ള ഒരു പഹൽവാൻ ബാബയുടെ അടുത്തുവന്ന് കാല് തൊട്ടുവന്ദിച്ചു.

ബാബ കാർമനെ നോക്കി പറഞ്ഞു: "ഇതാണ് ഞങ്ങളുടെ കാളിസിങ്ങ്. കഴിഞ്ഞ മൂന്നുവർഷമായി രാമനവമിക്ക് മുമ്പുള്ള ഗുസ്തിമത്സരത്തിൽ ജയിച്ച രാജ്പുത് പഹൽവാൻ. ഇത്തവണ ഇയാൾ മൂന്നാഷാഹിയെ മലർത്തിയടിക്കും."

"എല്ലാം അങ്ങയുടെ ദയ," കാളിസിങ്ങ് പറഞ്ഞു.

"ഇവർ രണ്ടു പേരും എന്റെ ഹോട്ടലിൽ താമസിക്കുന്നു. മൂന്നാഷാഹിയെ അറിയും" ബാബ പറഞ്ഞു: കാളിസിങ്ങ് ഒന്നുംമിണ്ടാതെ ബാബയെ മാത്രം നോക്കി തലകുലുക്കി മരഗദകൾ ഇരിക്കുന്ന മൂലയിലേക്ക് നീണ്ടി.

പിറ്റേന്ന് കാലത്ത് കാർമൻ ഒറ്റയ്ക്കാണ് കടവുകളിലേക്ക് പോയത്. ബാബ പറഞ്ഞു. വിധവകൾക്ക് പിന്നാലെ പതിവിലും നേരത്തെ മൂന്നാഷാഹിയും കൂട്ടരും കടവുകളിൽ എത്തി ബസ്കിയെടുക്കുവാൻ തുടങ്ങി. രാമനവമി അടുത്തിരിക്കുന്നു. പരസ്പരം കൈകുരുക്കി, തലമുട്ടിച്ച് ഗുസ്തിക്കാർ മുട്ടനാടുകളെപ്പോലെ അന്യോന്യം മുന്നോട്ടും പുറകോട്ടും തള്ളി. ചിലർ പുറകുവശം പ്രകോപിക്കുന്നരീതിയിൽ പൊന്തിച്ചുകൊണ്ട് നിലത്തുകിടന്ന് തങ്ങളെ അരക്കെട്ടുപിടിച്ച് മലർത്തിയടിക്കുവാൻ എതിരാളികളെ വെല്ലുവിളിച്ചു. രോമപ്പാളികൾ അറ്റ്ലസ് വരച്ച, എണ്ണപുരട്ടിയ മൂന്നാംലോക ശരീരങ്ങൾ തുറിച്ചുനോക്കിക്കൊണ്ട് കാർമൻ കുറെനേരം ഇരുന്നു.

കടവിൽ നിന്ന് തിരിച്ചുപോകുമ്പോൾ കാർമൻ മൂന്നാഷാഹിയെ അടുത്തേക്ക് വിളിച്ചു: "ഞാൻ ഭൂമിഹാസുകൾക്ക് വേണ്ടി ആർപ്പ് വിളിക്കും."

മൂന്നാഷാഹി കാർമനെ അദ്ഭുതത്തോടെ നോക്കി. എന്നിട്ട് ഇംഗ്ലീഷിൽ പറഞ്ഞു: "ബാബ എല്ലാം പറഞ്ഞുതന്നു അല്ലേ?"

പതിവുപോലെ അന്നു വൈകുന്നേരവും കാർമെന്നും രാഘവനും രാഘവന് മറുക്കാൻ വാങ്ങിക്കുവാൻ വേണ്ടി കാശി വിശ്വനാഥ് മന്ദിറിന്റെ സമീപത്തുള്ള പളശിറ്റ്ജിയുടെ പ്രസിദ്ധമായ പാൻ ഭണ്ഡാറിലേക്ക് പോകുവാൻ തയ്യാറെടുത്തു. ദിവസം മുഴുവൻ രാഘവൻ ഈ യാത്രയ്ക്കായി മാത്രമാണ് ജീവിച്ചിരിക്കുന്നതെന്ന് കാർമെന് തോന്നിയിരുന്നു. നേരിയ പരുത്തിത്തുണിയുടെ ജുബ്ബയിട്ട്, കൈനാഡികളിലും കഴുത്തിലും ചെവിയുടെ പുറകിലുള്ള മർമ്മങ്ങളിലും പനീറിന്റെ അത്തർ കൈവിരൽകൊണ്ട് തൊടുവിച്ച് രാഘവൻ സന്തോഷത്തോടെ റിക്ഷയിൽ ചെന്നിരുന്നു. നർത്തകിമാരുടെ തെരുവിലൂടെ റിക്ഷ കടന്നുപോയപ്പോൾ രാഘവൻ വണ്ടിനിർത്തി ഒരു മുഴം മുല്ലപ്പൂമാല വാങ്ങി കൈത്തണ്ടയിൽ ചുറ്റി.

"ചീയുന്ന സംസ്കാരങ്ങളുടെ ഇത്തരം ചിഹ്നങ്ങൾ നിങ്ങൾ എത്ര പെട്ടെന്ന് പിടിച്ചെടുക്കുന്നു." കാർമെൻ ദേഷ്യം മറച്ചുവയ്ക്കാതെ പറഞ്ഞു.

"ഞാനൊരു പഴഞ്ചനാണ്," രാഘവൻ സംതൃപ്തിയോടെ മറുപടി പറഞ്ഞു.

"എന്നാൽ ഞാനോ, ഞാൻ കൈകൊണ്ട് ജോലിചെയ്തു ശീലിച്ചവളും." അവളുടെ ശബ്ദം വഴിവാണിടക്കാരുടെ ചിലമ്പുകൾക്കുമീതെ ഉയർന്നു.

പണ്ഡിറ്റ്ജിയുടെ പാൻഭണ്ഡാറിന്റെ മുമ്പിൽ റിക്ഷ നിന്നു. അവർ അതിൽ തന്നെ ഇരുന്നു. പണ്ഡിറ്റ്ജി സ്റ്റീൽത്താലത്തിൽ രാഘവന്റെ പതിവു മറുക്കാൻ ഒരു കുട്ടിയുടെ കൈയിൽ കൊടുത്തയച്ചു. താലത്തിൽ നിരത്തിയ സാമഗ്രികളെപ്പറ്റി രാഘവൻ ഉന്മേഷത്തോടെ കാർമെന് വിവരിച്ചുകൊടുത്തു:

"ഇത് അജംഗഡിലെ കത്തയും, പാലിൽ കുറുകി കടിമാറ്റിയ ചുണ്ണാമ്പും സമാസമം തേച്ച ഗയയിലെ മഗഹിവെറ്റില. ഇത് തൈരിലിട്ട് ചൊരുക്ക് മാറ്റിയ അടയ്ക്ക. ഇതോ, ലക്നോവിലെ അഹമ്മദ്‌ഹുസൈൻ ദിൽദാർ ഹുസൈൻ കമ്പനിക്കാർ മാത്രം ഉണ്ടാക്കിവിൽക്കുന്ന കറുത്ത പുകയിലത്തരികൾ. ഇത് വെള്ളിക്കടലാസ്സും കുങ്കുമപ്പൂവും ചേർത്ത നൂറ്റിയറുപതാം നമ്പർ ജർദ്ദി പുകല..."

വിവരണം നീണ്ടപ്പോൾ കാർമെൻ സഹിക്കെട്ടു. അമ്മമ്മ എണ്ണമിട്ടു പറഞ്ഞ അവരുടെ ചേർച്ചയില്ലായ്മയുടെ കരുക്കുകൾ മുറുകുന്നു. പിന്നെ, ബനാറസിനെ വെനിസാകുവാൻ അനുവദിക്കാത്ത, ദിവസംതോറും വളരുന്ന രാഘവന്റെ മൗനമില്ലായ്മയും. അവൾ റിക്ഷയിൽനിന്ന് ദേഷ്യത്തിൽ ചാടിയിറങ്ങി. രാഘവൻ അവളോട് നിൽക്കുവാൻ പറയുന്നതിന് വായ തുറക്കുന്നതിന് മുമ്പുതന്നെ കാർമെൻ തിരികെ പോകുവാൻ മറ്റൊരു റിക്ഷാ കിട്ടി. എന്തിനാണ് കാർമെൻ ഇത്ര ദേഷ്യംപിടിച്ചതെന്ന് രാഘവന് മനസ്സിലായില്ല.

ഹോട്ടലിൽ തിരിച്ചെത്തി മുറിയിൽ ഒറ്റയ്ക്കായപ്പോൾ കാർമെനും തോന്നി: തനിക്ക് ദേഷ്യംപിടിച്ചതെന്തിനാണെന്ന് രാഘവന് മനസ്സിലായിക്കൊണ്ടുകയില്ലെന്ന്. കുറ്റം അറിയിക്കാതെ ശിക്ഷിച്ചതിന്റെ പശ്ചാത്താപത്തിൽ രാഘവൻ തിരിച്ചു മുറിയിലെത്തിയപ്പോൾ കാർമെൻ മാപ്പ് ചോദിക്കുന്നമട്ടിൽ ചിരിച്ചു. രാഘവന്റെ തിരിച്ചുള്ള ചിരി കഥകളിക്കാർ ഹാസ്യരസം ചിട്ടയൊപ്പിച്ച് കാണിക്കുന്നതുപോലെ യാത്രികമായിട്ടാണ് കാർമെൻ തോന്നിയത്. അവൾ ഒന്നും മിണ്ടാതെ തപാൽപ്പെട്ടിയിലിടുവാൻ ഒരുപറ്റം എഴുത്തുകൾ രാഘവന് കൊടുത്തു. പത്തൊമ്പതാം നൂറ്റാണ്ടിലെ ബനാറസിലെ ഘാട്ടുകളുടെ ജലച്ഛായചിത്രങ്ങളുള്ള പിക്ച്ചർ പോസ്റ്റ് കാർഡുകൾക്ക് പുറകിലെ എഴുതുവാനുള്ള സ്ഥലത്തിൽ ഇറ്റാലിയനിൽ കുന്നുകുനാ എന്ന് എഴുതിയിരുന്നു. അർത്ഥം അറിയാത്ത വാക്കുകൾക്കിടയിൽ ഒന്നുരണ്ട് കത്തുകളിൽ രാഘവൻ മൂന്നാഷാഹി എന്നെഴുതിയിരിക്കുന്നത് കണ്ടു.

പിറ്റേന്ന് വൈകുന്നേരം രാഘവൻ മുറുക്കാൻ വാങ്ങുവാൻ ഒറ്റയ്ക്കു പോയി. കാർമെൻ കടവുകളിലേക്കും നടന്നു. രാമനവമി അടുത്തതു കൊണ്ട് ഗുസ്തിക്കാർ സന്ധ്യയ്ക്കും കടവുകളിലെത്തിയിരുന്നു. മൂന്നാഷാഹിയും കൂട്ടരും കാർമെൻ ഇരുന്നിരുന്ന പടവുകൾക്കുമേലുള്ള മൈതാനത്തിൽ തിരക്കിട്ട് കസർത്തുകൾ എടുത്തു. അടുത്ത കടവിൽ കാളിസിങ്ങും കൂട്ടരും വ്യായാമം ചെയ്യുന്നുണ്ടായിരുന്നു. ദൂരെയുള്ള ഘാട്ടുകളിൽ ചിതകളുടെ നക്ഷത്രങ്ങൾ കൂടുതൽ ജ്വലിപ്പിച്ചുകൊണ്ട് സാന്ധ്യപ്രകാശം മങ്ങിയപ്പോൾ കാർമെൻ

തിരിച്ചുപോകുവാൻ വേണ്ടി എഴുന്നേറ്റു. മൂന്നാഷാഹിയെ നോക്കി ചിരിച്ചുകൊണ്ട് അവൾ പടവുകൾ കയറി.

"മിസ്സ്, ഒന്നു നിൽക്കൂ," മൂന്നാഷാഹി അവളെ വിളിച്ചു. കാർമെൻ അയാളുടെ അടുത്തേക്ക് ചെന്നു.

"നിങ്ങൾക്ക് എന്നോട് ഗുസ്തിപിടിക്കാമോ?" മൂന്നാഷാഹി ശബ്ദംതാഴ്ത്തി ചോദിച്ചു.

"ആവമല്ലോ," കാർമെൻ പറഞ്ഞു.

"എപ്പോൾ?"

"നിങ്ങൾ കാളീസിങ്ങിനെ തോൽപ്പിക്കുന്ന ദിവസം"

"വാക്കാണല്ലോ?"

"അതെ, വാക്ക്," കാർമെൻ ഉറപ്പിച്ചു പറഞ്ഞു.

മൂന്നാഷാഹി ഒന്നുരണ്ടു തവണ നെഞ്ചുവിടർത്തി ആഴത്തിൽ ശ്വസിച്ചു. അപ്പോൾ അയാൾ ഇടംകണ്ണിൽ അടുത്തകടവിൽ കാളീസിങ്ങ് കസർത്ത് നിർത്തി തന്നെയും കാർമെനെയും മാറിമാറി നോക്കുന്നത് കണ്ടു. മത്സരത്തിന് മുമ്പ് താൻ ഈ മദാമ്മയുമായി രമിക്കുമെന്നും അതുവഴി വീര്യം ചോർന്നുപോയ തന്നെ ഒന്നാംറൗണ്ടിൽ തന്നെ മലർത്തിയടിക്കാം എന്നുമാണ് കാളീസിങ്ങിന്റെ മനസ്സിലിരിപ്പെന്ന് മൂന്നാഷാഹിക്ക് തോന്നി.

"ഇനി ഗുസ്തി കഴിഞ്ഞാൽ ഉടൻ നമുക്ക് കാണാം," മൂന്നാഷാഹി കണ്ണുകൊണ്ട് കാളീസിങ്ങിനെ ചൂണ്ടിക്കാണിച്ചുകൊണ്ടു പറഞ്ഞു: "അവനെ മലർത്തിയടിച്ചതിനുശേഷം നിന്നെ കാണാൻ ഞാൻ വരും."

അപ്പോഴേക്കും ഗുരു ബസിഷ്ഠസിങ്ങിന്റെ ശബ്ദം മൂന്നാഷാഹിയുടെ മനസ്സിൽ മുഴങ്ങി: "ആയിരംതുള്ളി ചോരയ്ക്ക് സമമാണ് ഒരു തുള്ളി വീര്യം. അത് നഷ്ടപ്പെടുത്തരുതേ."

ഭൂമിഹാർ ജാതിക്ക് വേണ്ടി തന്റെ വീര്യം കാത്തുസൂക്ഷിക്കുവാൻ ബാധ്യസ്ഥനായ മൂന്നാഷാഹി കാർമെനോട് വേഗത്തിൽ അവിടുന്ന് തിരിച്ചു പോകുവാൻ ആംഗ്യം കാണിച്ചുകൊണ്ട് മരഗദകൾ വച്ചിരുന്ന ഇടത്തിലേക്ക് തിരക്കിട്ട് നടന്നു.

തിരിച്ചു മുറിയിലെത്തിയ കാർമെൻ തലമുടി രണ്ടായി പിന്നിയിട്ട്, റിബൺകൊണ്ട് കെട്ടി, ഉറങ്ങാൻനേരത്ത് ധരിക്കാറുള്ള മുട്ടറ്റംമാത്രം എത്തുന്ന കറുത്ത ഷിമ്മീസിട്ട്

കണ്ണാടിയുടെ മുമ്പിൽ ചെന്നുനിന്നു. കണ്ണാടിയുടെ പുറകിലെ രസപ്പരപ്പിൽ പുസ്തകപ്പുഴുക്കൾ അരിച്ചുപോലെയുള്ള പാടുകൾ അതിന്റെ കുറേഭാഗങ്ങൾ വെറും ചില്ലാക്കിമാറ്റിയിരുന്നു. അങ്ങനെ മുറിഞ്ഞും തെളിഞ്ഞും കിടക്കുന്ന തന്റെ പ്രതിബിംബത്തിനെ അവൾ കുറെ നേരം നോക്കിനിന്നു: ഈ മൂന്നാമതൊരാൾ ആരാണു്?

"രാഘവ്," കാർമെൻ പറഞ്ഞു. "ഞാനിന്ന് മൂന്നാഷാഹിയെ കണ്ടു."

"എവിടെവെച്ച്?"

"കടവുകളിൽ. അയാൾ എന്നോട് ഗുസ്തി പിടിക്കുവാൻ വരുമോ എന്നു ചോദിച്ചു."

"നീ എന്തു പറഞ്ഞു?"

"ഞാൻ സമ്മതിച്ചു. പക്ഷേ കാളീസിങ്ങിനെ തോൽപ്പിച്ചാൽ മാത്രം."

"കാളീസിങ്ങ് തോറ്റില്ലേങ്കിലോ?"

"എങ്കിൽ ഗുസ്തിയില്ല." കാർമെൻ ശാന്തമായി പറഞ്ഞു. രാഘവൻ ഒന്നുംമിണ്ടാതെ കണ്ണടച്ചു കിടന്നു.

രാമനവമിയുടെ തലേന്നാൾ—ഗുസ്തിമത്സരത്തിന്റെ ദിവസം—അത്തിമരത്തിന്റെ താഴെയുള്ള ഗോദായ്ക്ക് ചുറ്റും ആളുകൾ കാലത്ത് മുതൽ കൂട്ടമായി വന്നുകൊണ്ടിരുന്നു. ബനാറസ് സർകുലാശാലയിലെ ഭൂമിഹാറുകൾ, പൊലീസ് ലൈനുകളിലെ രാജ്പുത്കൾ, ട്രാക്റ്റിന്റെ ട്രെയലറുകളിൽ കയറി എത്തിയ കർഷകർ, ഗംഗയിലെ മണൽത്തട്ടുകളിൽ താമസിക്കുന്ന മീൻപിടുത്തക്കാർ തുടങ്ങിയ എല്ലാവരും ഒന്നുകിൽ മൂന്നാഷാഹിക്കോ അല്ലെങ്കിൽ കാളീസിങ്ങിനോ ജയ് വിളിച്ചുകൊണ്ടിരുന്നു. കാളീസിങ്ങ് ഹനുമാൻ വിഗ്രഹത്തിന് മുമ്പിൽ നിലത്തുവീണ് നമസ്കരിച്ചപ്പോൾ എണ്ണപുരട്ടിയ അയാളുടെ ദേഹത്ത് മണൽത്തരികൾ ചുണങ്ങുപോലെ പറ്റിപ്പടർന്നു. ബാബ അതു തൂത്തുമാറ്റി, കാളീസിങ്ങിന്റെ കഷണ്ടിയിൽ കുങ്കുമപ്പൊടിയിട്ടു. ഗുരുഹനുമാൻസിങ്ങ് അയാളുടെ ചെവിയിൽ തന്ത്രങ്ങൾ പറഞ്ഞുകൊടുത്തുകൊണ്ട് ഗോദായിലേക്ക് നയിച്ചു.

കാർമെൻ നേരത്തൊന്നെ ജനലിന്റെ മുമ്പിൽ കസേരയിട്ടിരുന്നു. രാഘവൻ മൈതാനത്തിലും അത്തിമരത്തിന്റെ ചുവട്ടിലും കുറച്ചുനേരം ചുറ്റിനടന്ന് ഒടുവിൽ ഹോട്ടൽ മുറിയിലെത്തി.

"കാർമെൻ!" അയാൾ വാതിൽ തുറന്ന ഉടനെ തിടുകത്തോടെ വിളിച്ചു. "ഒന്നിവിടെ വരു."

"നിങ്ങൾ ഇങ്ങോട്ടുവരു. ഇപ്പോൾ ഗുസ്തി തുടങ്ങും," കാർമെൻ പറഞ്ഞു. രാഘവൻ കാർമെന്റെ പുറകിൽ നിന്ന് അവളുടെ ചുമലുകളിൽ കൈവച്ചു. ഗുസ്തിക്കളത്തിൽനിന്ന് കണ്ണടക്കാതെ കാർമെൻ എഴുന്നേറ്റ് രാഘവനോട് ചേർന്നു നിന്നു. ഗോദായിൽ മണിയടി മുഴങ്ങിയപ്പോൾ ആരവം നിലച്ചു.

"കാർമെൻ, നമുക്ക് കല്യാണം കഴിക്കാം." രാഘവൻ പറഞ്ഞു.

"വേണ്ട, രാഘവ്." കാർമെൻ വഴുതി മാറാതെ പറഞ്ഞു.

"കാർമെൻ, നീ എന്നെ കല്യാണം കഴിക്കുമോ?" രാഘവൻ ചോദിച്ചു.

ആദ്യത്തെ റൗണ്ട് പൂർത്തിയായപ്പോൾ താഴെ പിന്നെയും ബഹളം തുടങ്ങി. ഗുരു ബസിഷ്ഠസിങ്ങ് മൂന്നാഷാഹിയുടെ ചെവിയിൽ എന്തോ പറയുന്നുണ്ടായിരുന്നെങ്കിലും അയാളത് ശ്രദ്ധിക്കാതെ അമൃതാഹോട്ടലിലെ ഒന്നാം നിലയിലെ ജനലുകൾ ഒന്നൊന്നായി പരതിനോക്കി.

"ആദ്യറൗണ്ടിൽ രണ്ടുപേരും ഒന്നുപോലെ," കാർമെൻ പറഞ്ഞു.

"അതുപോട്ടെ. നീ എന്നെ കല്യാണം കഴിക്കുമോ?"

"ഇല്ല, രാഘവ്."

"എന്തുകൊണ്ട്?"

"ഒന്നുമില്ല, രാഘവ്."

"കാർമെൻ പറയൂ, എന്തുകൊണ്ട്?"

"എല്ലാറ്റിനും എന്ത് എന്തുകൊണ്ട്? ഗംഗയ്ക്കുണ്ടോ എന്തുകൊണ്ട്? അതൊഴുകുന്നു. അതുകൊണ്ട് അതൊഴുകുന്നു." ദേഷ്യത്തിൽ കാർമെൻ ഇറ്റാലിയനിൽ പിറുപിറുത്തുകൊണ്ട് കസേരയിൽ ചെന്നിരുന്നു.

"മൂന്നാ", "കാളി". ആളുകൾ ആർത്തുവിളിക്കുന്നുണ്ടായിരുന്നു. മറ്റൊരിടവേള. റഫറി എന്തോ

വിളിച്ചുപറഞ്ഞു. കാളീസിങ്ങിന് വെണ്ണ വാങ്ങുവാൻ ബാബ രൂപ കൊടുത്തതായിരിക്കാം.

രാഘവൻ അഴയിൽ നിന്ന് തന്റെ തുണികൾ ഓരോന്നായിയെടുത്ത് മടക്കിവെച്ചു. അയാൾ പെട്ടിതുറന്ന് നിലത്തിരുന്നു. തുണികൾ പെട്ടിക്കുള്ളിൽ സശ്രദ്ധം അടുക്കിവെച്ചു. അയാൾ പെട്ടെന്ന് തിരിഞ്ഞുനോക്കിയപ്പോൾ ജനലിൽ പാതിമറഞ്ഞുനിന്നുകൊണ്ട് കാർമെൻ മൂന്നാഷാഹിയെ നോക്കി കൈവീശുന്നത് കണ്ടു.

രാഘവൻ പെട്ടിയടച്ച് ചാടിയെഴുന്നേറ്റു. മനസ്സിൽ കലിദ്വാപരന്മാർ ഒരുമിച്ച് തിരനോക്കി. കാർമെനെ ജനലിൽനിന്ന് വലിച്ചിഴച്ച് കട്ടിൽവരെ എത്തിച്ചു. അവളെ വാരിയെടുത്ത്, കാലുകൾ വിടർത്തി കട്ടിലിലിരുന്ന്, തുടയിന്മേൽ കിടത്തി. നേരിയ ലൂക്കിത്തുണി കൊണ്ടുണ്ടാക്കിയ കാർമെന്റെ കുർത്ത വലിച്ചുകീറി. ലേസ് വെച്ച ബോഡീസിന്റെ കുണുക്കുകൾ പൊട്ടിച്ചെറിഞ്ഞു. പരന്ന വട്ടക്കണ്ണുകളുമായി തബലജോഡിയെപ്പോലെ കിടന്നിരുന്ന മൂലകൾ പകുത്തുമാറ്റി, അതിന്റെ നടുവിലെ മാംസത്തിന്റെ അടരുകൾ ഖനനം ചെയ്തു. നെഞ്ചിൻകൂട് തകർത്ത്, രുധിരപാനം ചെയ്യുവാൻ രാഘവൻ മുന്നോട്ടാഞ്ഞു. സംഭവങ്ങളുടെ തുടർച്ചയിൽ അന്ധാളിച്ച കാർമെൻ കൂടഞ്ഞെഴുന്നേൽക്കുവാൻ ശ്രമിച്ചു. അവളുടെ കഴുത്ത് ബലമായി താഴ്ത്തിപ്പിടിച്ചുകൊണ്ട് രാഘവൻ മലയാളത്തിൽ പറഞ്ഞു: "നിന്റെ ഹന്താവാണെടീ, ഞാൻ."

മൂലപ്പാലിൽ ചെന്നിനായകത്തിന്റെ കയ്പ് ചേർത്ത് അമ്മയാണ് ആദ്യം തൃജിച്ചത്. പിടിച്ചുനിർത്തുവാനാകാതെ അയാളുടെ വായ കാർമെന്റെ മൂലയിലേക്ക് നീണ്ടു. രാഘവൻ മൂലചപ്പുവാൻ തുടങ്ങിയപ്പോൾ കാർമെൻ സ്വതന്ത്രമായ അവളുടെ ഇടംകൈകൊണ്ട് അയാളുടെ കഴുത്തിന്റെ പുറകുവശം തലോടി: അമ്പാടിക്കണ്ണാ, വയറുനിറയെ കുടി. പൈദാഹമുണ്ടെങ്കിൽ പ്രീതിയോടെ ഈ ലളിതയുടെ മൂലകൾ വീണ്ടും വീണ്ടും പാനം ചെയ്യ്.

രാഘവൻ വിഷനീലിമ വട്ടംവരച്ച കാർമെന്റെ മൂലയിൽ പല്ലമർത്തി. മൂലപ്പാലിന്റെ ഇളംമധുരത്തിൽ ചോരയുടെ ചവർപ്പ് കലരുന്നത് അയാൾ അറിഞ്ഞു. അവളുടെ ഞരമ്പുകളിലൂടെ

ഈനാംപേച്ചിയെപ്പോലെ പലായനം ചെയ്യുന്ന പ്രാണനെ ലാക്കാക്കി അയാൾ ആഞ്ഞുകുടിച്ചു.

കാൽവിരലുകളിൽ നിന്നാണ് കലാമണ്ഡലം കൃഷ്ണൻനായരുടെ ലളിതവേഷത്തിന്റെ മരണഗോഷ്ടികൾ തുടങ്ങാറുള്ളതെന്ന് രാഘവൻ ഓർത്തു. തലയുയർത്താതെ രാഘവൻ കാർമെന്റെ കാലുകൾ നോക്കിയപ്പോൾ അത് നിലംതല്ലുന്നതായി കണ്ടു.

അത്തിമരത്തിന്റെ താഴേനിന്ന് ആരവങ്ങളും, റൗണ്ടുകൾ മുറിച്ചിടുന്ന മണിയടികളും, അതിനെത്തുടർന്നുള്ള നിശ്ശബ്ദതയും താളവട്ടത്തിന്റെ ചിട്ടയോടെ കടന്നുപോയിക്കൊണ്ടിരുന്നു.

കണ്ണനെ മാറിൽനിന്ന് വലിച്ചകറ്റുവാൻ ലളിത ആവതും ശ്രമിച്ചു. അൽപനേരം ഇങ്ങനെ തുടരുമ്പോൾ കൃഷ്ണൻനായരുടെ ലളിത പതുകെ മയങ്ങളും. ചെണ്ടക്കാരൻ ഒന്നു കൊട്ടി ലളിതയെ ഉണർത്തുമ്പോൾ അവൾ കുഞ്ഞിനെ നോക്കി ഞൊടിക്കും. പിന്നെ കാലുകൾ കൊളുത്തിവലിക്കുന്നതായി അഭിനയിക്കും. അമ്പാടിക്കൂട്ടനെ മൂലത്തെട്ടിൽ നിന്ന് പിഴുതെറിയുവാൻ ശ്രമിക്കും.

കാർമെന്റെ പ്രാണന്റെ ഉപ്പുരസം രാഘവൻ അറിഞ്ഞുതുടങ്ങി. അവളുടെ കൈനഖങ്ങൾ രാഘവന്റെ കഴുത്തിന് പുറകിൽ അമർന്നു. അവൾ കുതറുവാൻ ശ്രമിച്ചു. പ്രാണനെ വായിലിട്ട് ശരിക്കും നുണച്ചിറക്കുവാൻ രാഘവൻ മൂല ഊറ്റിക്കുടിച്ചു. കൃഷ്ണൻ നായർ അഞ്ജനപർവ്വതംപോലെ പുറകോട്ടുമലച്ചു. പിന്നെ കാണുന്നത് ദംഷ്ട്രവും മുഖത്ത് കരിപ്പാടുകളും ഉള്ള പൂതനയായിട്ടാണ്.

രാഘവൻ കാർമെന്റെ നെഞ്ചിൽ നിന്ന് മുഖം എടുത്തു. അയാൾ കിതയ്ക്കുന്നുണ്ടായിരുന്നു. മൂലയിലെ ചുടുള്ള തൂപ്പലിന്റെ വട്ടത്തിൽ കാറ്റടിച്ചപ്പോൾ കാർമെന് കുളിർന്നു. അവൾ എഴുന്നേറ്റിരുന്ന് ബോഡീസിന്റെ പൊട്ടിപ്പോകാത്ത കുണുക്കുകളിട്ട്, അഴയിൽ നിന്ന് മറ്റൊരു കുർത്ത എടുത്ത് ധരിച്ച്, രാഘവനെ നോക്കി അക്രൂരമായി ചിരിച്ചുകൊണ്ട് ജനലിലേക്ക് നടന്നു.

പുറത്ത് ആരവം ഉച്ചസ്ഥായിയിലായി. ഗുസ്തി തീർന്നിരിക്കുന്നു. 'ഷാഹി, ഷാഹി' എന്ന് ഭൂമിഹാസുകൾ അലറി. ഹോളി കളിക്കുവാൻ ഉപയോഗിക്കുന്ന ചായങ്ങളിൽ മുങ്ങിയിരുന്ന മൂന്നാഷാഹിയെ കൂട്ടുകാർ എടുത്തുപൊക്കി. അത്തിമരത്തിന്റെ തറയിൽ ബാബ തലതാഴ്ത്തിയിരുന്നു. മൂന്നാഷാഹി ഹോട്ടലിന്റെ ഒന്നാം നിലയിലേക്ക് കണ്ണോടിച്ചപ്പോൾ കാർമെൻ ആവേശത്തോടെ രണ്ടു കൈകളും വീശി.

ഇന്ത്യയ്ക്ക് കുറുകെ തീവണ്ടി താഴോട്ടിറങ്ങിയപ്പോൾ രാഘവൻ രമണിയെയും കുട്ടികളെയുംപറ്റി മാത്രമേ ചിന്തിച്ചിരുന്നുള്ളൂ. പക്ഷേ, വാളയാർ ചുരം കഴിഞ്ഞ് പച്ചപ്പ് മുഖത്തടിച്ചപ്പോൾ അയാളുടെ തലച്ചോറിൽ കേളികൊട്ട് തുടങ്ങി.

ആൽവേരുകളിലും കരിങ്കല്ല്ത്താണികളിലും ആട്ടപ്പെട്ടി ഇറക്കിവെച്ചതിന്റെ തഴസ്വ് അന്വേഷിച്ച് രാഘവൻ നടന്നു. പൂരങ്ങൾ താണ്ടിനടക്കുന്ന മാരാന്മാരോട് അയാൾ അച്ഛുതനാശാനെ കണ്ടോ എന്ന് ചോദിച്ചു. തെങ്ങിൻ പട്ട ചുമന്ന്, ചങ്ങലകിലുക്കി നടക്കുന്ന ആനകളെ തടഞ്ഞുനിർത്തി, കള്ളുമണക്കുന്ന പാപ്പാന്മാരോട് ഏതെങ്കിലും അമ്പലത്തിൽ ആശാന്റെ കളിയുണ്ടോ എന്ന് അന്വേഷിച്ചു. എടവെട്ടിക്കാട്, കോട്ടായി, വെട്ടിക്കാട്ടിരി, ചിങ്ങണംകുന്ന്, കൊങ്ങാട് എന്നിങ്ങനെ ഖരസ്ഥലനാമങ്ങളിലൂടെ രാഘവൻ ആശാന്റെ അടയാളം തേടിനടന്നു.

യാത്രതീർന്നത് തൃപ്പൂണിത്തുറ പൂർണ്ണത്രേശക്ഷേത്രത്തിന്റെ ഊട്ടുപുരയിലായിരുന്നു. മുളയഴയിൽ തൂക്കിയിരുന്ന ആലവട്ടങ്ങളുടെയും വെഞ്ചാമരങ്ങളുടെയും നിഴലുകൾ നിലത്ത് വിരിപ്പിച്ചുകൊണ്ട് മറയില്ലാത്ത ഒരു നാൽപ്പത് വാട്ട് ബൾബിന്റെ താഴെ ആശാൻ ചൂട്ടികുത്തുവാൻ കിടന്നിരുന്നു. രാഘവൻ സാഷ്ടാംഗം വീണ് ആശാന്റെ കാൽവിരലുകളിൽ നിന്ന് കാൽ വിരലുകളിലേക്ക് പടരുന്ന കുഴിനഖം തൊട്ടുവന്ദിച്ചു.

"അച്ഛാ, ഞാൻ അച്ഛന്റെ കൂടെ നിന്നോട്ടെ?" രാഘവൻ ചോദിച്ചു.

ആശാൻ മിണ്ടാതെ കിടന്നു. തൃപ്പൂണിത്തുറക്കാരുടെ നിർബന്ധത്തിന് വഴങ്ങി വളരെക്കാലത്തിനുശേഷം ആശാൻ പച്ചവേഷം കെട്ടുകയായിരുന്നു. നെറ്റിയിൽ വിഷ്ണുനാമം വരച്ച്,

കണ്ണുനീട്ടിയെഴുതി, ചുട്ടിക്കാരന്റെ ചിത്രപ്പടമാകുവാൻ ആശാൻ കിടന്നതേ ഉള്ളൂ. അരിമാവ് ചുട്ടിക്കോലുകൊണ്ട് മർദ്ദിക്കുന്ന ശബ്ദത്തെ ഭേദിച്ചുകൊണ്ട് രാഘവൻ ചോദിച്ചു: "അച്ഛാ, ഞാനും ചേരട്ടെ യോഗത്തിൽ?"

പുറപ്പാടിന് കൃഷ്ണന്റെ വേഷംകെട്ടിയ കുട്ടിത്തരങ്ങൾ ധൈര്യം അവലംബിച്ചുകൊണ്ട് പറഞ്ഞു: "രാഘവേട്ടൻ നമ്മുടെ കൂടെ കൂടിക്കോട്ടെ."

"അച്ഛാ." രാഘവൻ പറഞ്ഞു. "ഞാനിപ്പോൾ നന്നായി ആടും. എന്റെ ഉള്ളു തുറന്നു. മനോധർമ്മം അസ്സലായി തോന്നും. കഴിഞ്ഞ ഒരുമാസംകൊണ്ട് ഉറയൊഴിഞ്ഞ പാമ്പിനെപ്പോലെയായി എന്റെ മനസ്സ്."

ചുട്ടിക്കാരൻ, ആശാന്റെ മുഖത്തെ മനയോലയുടെ വൃത്തത്തിന് ചുറ്റും പശതേച്ച് അതിന്മേൽ അരിമാവുകൊണ്ട് അതിർത്തി വരച്ചു.

"അച്ഛന് വിശ്വാസമാകുന്നില്ലെങ്കിൽ കണ്ടോളൂ എന്റെ അഷ്ടകലാശം തന്നെ."

രാഘവൻ ഒരു ആട്ടപ്പെട്ടിയുടെ മുകളിൽ കിടന്നിരുന്ന ചിലങ്കകളെടുത്ത് അണിഞ്ഞു. ചെണ്ടയും ചേങ്ങലയും അടുത്തെത്തി. കുട്ടിത്തരങ്ങൾ ആശാന്റെ തലയ്ക്ക് ചുറ്റും വീർപ്പടക്കിയിരുന്നു. രാഘവൻ ചെണ്ടക്കാരനെയും ചേങ്ങലക്കാരനെയും തൊട്ടുവന്ദിച്ചു. പാട്ടുകാരൻ കുട്ടൻമേനോൻ വായ്ത്താരി എടുത്തിട്ടു. തത കിട തകിട. ചെണ്ട അത് ഏറ്റുവാങ്ങി. മാസങ്ങളോളം വെട്ടിക്കാത്ത മുടി കാറ്റിൽ പറപ്പിച്ച് രാഘവൻ താഡനം തുടങ്ങി. കഥകളി കാണുവാൻ എത്തിയവർ അരങ്ങുവിട്ട് ഊട്ടുപുരയിലെ നീളൻ മരയഴികളിൽ മുഖം അമർത്തിനിന്നു. ചെണ്ടകേട്ട് ബഹളം എന്താണെന്ന് അന്വേഷിക്കുവാൻ എത്തിയ, വെള്ളികെട്ടിയ ചൂരലും പിടിച്ച് ചുവന്ന കട്ടാവുകൊണ്ട് മുണ്ട് ബന്ധിച്ചു. ദേവസ്വം കാര്യക്കാരൻ മൂന്നാംകലാശം കണ്ട് സ്തംഭിച്ചു നിന്നു. രാഘവൻ വെട്ടിത്തിരിഞ്ഞ് തക്കിട കിടതകി. കലാശം ആറായപ്പോഴേക്കും കുട്ടിത്തരങ്ങൾ കരയുവാൻ തുടങ്ങി.

കലാശം എട്ടാം തീർത്ത് പിന്നെയും ജനിച്ച പുതുമയിൽ രാഘവൻ വലിയ കലാശം ചവിട്ടി. ചെണ്ടയും ചേങ്ങലയും

പിൻവാങ്ങി. രാഘവൻ കിതപ്പടക്കി ആശാന്റെ കാൽക്കൽ തലകുനിച്ചുനിന്നു. ചുട്ടിക്കാരൻ ആകാംക്ഷയോടെ ആശാന്റെ മുഖത്ത് നോക്കിയിരുന്നു.

ആശാൻ കണ്ണുകളടച്ചു. വെള്ളിനഖം അണിഞ്ഞ വിരലുകൊണ്ട് കൺപോളകൾ ചൂണ്ടിക്കാണിച്ചുകൊണ്ടു പറഞ്ഞു: "നോക്കി നിക്കാതെ തേയ്ക്കടാ ചായം. പുറപ്പാട് തുടങ്ങാറായി."

വാദ്യക്കാരും പൊന്നാനിയും ശിങ്കിടിയും തിരശ്ശീലക്കാരും വരിവരിയായി അരങ്ങിലേക്ക് നീങ്ങുവാൻ തുടങ്ങി.

[1](#) L'UNITA ഇറ്റാലിയൻ കമ്മ്യൂണിസ്റ്റ് പാർട്ടിയുടെ പത്രം.

[2](#) ഗുസ്തിക്കാരുടെ കളരി

[3](#) രാജ്പുത്കൾ

[4](#) ഗംഗയുടെ ഉപനദി

എന്റെ മകൾ ഒരു സ്ത്രീ

നീലത്തുകിടന്നു കമല ഉമ്മറവാതിലിന്റെ അടിയിലെ നീളൻവിടവിലൂടെ ഫ്ലാറ്റിന്റെ മുമ്പിലുള്ള ഇടനാഴിയിൽക്കൂടി നീങ്ങിയിരുന്ന അസംഖ്യം കാൽപ്പാദങ്ങളെ വീക്ഷിച്ചു. അവൾ അറിയാതെ പൊങ്ങിക്കിടന്നിരുന്ന അരപ്പാവായ്ക്കകത്തു സ്ഥാനം തെറ്റിയിരുന്ന ജട്ടി അവളുടെ കൂഞ്ഞു ചന്തിയിൽ സ്കൂളിലെ മരബെഞ്ചുകളുടെ നിമ്നോന്നതങ്ങൾ ഇട്ടുപോയ തഴമ്പുകളുടെ പലതരം കറുപ്പുനിറങ്ങൾ കാണിച്ചു. തുടർച്ചയായി നോക്കുന്നതുകൊണ്ട് അവൾ ബോധവതിയായി പാവായ വലിച്ചിട്ട്, ആ ദൃശ്യത്തിന്റെ നിഷ്കളങ്കത അവസാനിപ്പിച്ചാലോ എന്നു പേടിച്ച് ഞാൻ കണ്ണ് പിൻവലിച്ചു.

ഞാൻ കമലയ്ക്കു കൂട്ടിരിക്കുവാൻ തുടങ്ങിയിട്ട് കുറച്ചു നേരമായി. തൊട്ടടുത്ത ഫ്ലാറ്റിലെ കമലയുടെ കൂട്ടുകാരി പ്രീതിയുടെ അച്ഛൻ തലേന്നു പെട്ടെന്നു മരിച്ചു. സുഭദ്ര അവിടേക്കു പോകുവാൻ ഒരുമ്പെടുമ്പോൾ അമ്മയുടെ കൂടെ വരണം എന്നു പറഞ്ഞു കമല ശഠിച്ചെങ്കിലും സുഭദ്ര അതു സമ്മതിച്ചില്ല.

“വേണ്ട. നീ ഇവിടെ നിന്നാൽ മതി.” ഫ്ലാറ്റിൽനിന്ന് പുറത്തിറങ്ങുമ്പോൾ സുഭദ്ര പറഞ്ഞു.

“അവൾക്കു വയസ്സ് പത്തായില്ലേ? എത്ര കാലമാണെന്നുവെച്ചാ ഇതിൽ നിന്നൊക്കെ മാറ്റി നിർത്താ?” ഞാൻ ചോദിച്ചു.

“വേണ്ട. അവൾ വരാറായിട്ടില്ല. ബോഡി കൊണ്ടുപോയിട്ടു വന്നാൽ മതി.” സുഭദ്രയുടെ വാക്കുകളിൽ അവളുടെതന്നെ പ്രാകൃതമായ ഭയങ്ങൾ സ്പർശിക്കുന്നുണ്ടായിരുന്നു.

എന്നിട്ടും ആശ നശിക്കാതെ കമല കിണുങ്ങിച്ചെന്നു സുഭദ്രയുടെ കൈ പിടിച്ചു.

“അവള് വന്നോട്ടെ സുഭദ്ര. ഇന്നത്തെ കുട്ടികൾ ടി. വി. യിൽ കാണാത്ത വല്ലതും ഉണ്ടോ?” ഞാൻ ചോദിച്ചു.

“വേണ്ടാനല്ലെ പറഞ്ഞത്?” കമലയുടെ കൈ തട്ടിമാറ്റിക്കൊണ്ട് സുഭദ്ര പറഞ്ഞു. “അവൾ ഇനിയും പലതും കാണാൻ ബാക്കിയുണ്ട്. മോളേ, നീ മഴവില്ല് കണ്ടിട്ടുണ്ടോ?”

“ഇല്ല.” കുറ്റബോധത്തോടെ കമല പറഞ്ഞു.

“നീ ഈ വിവരം അച്ഛനു പറഞ്ഞുകൊട്.” പുറത്തിറങ്ങുവാൻ സുഭദ്ര വാതിൽ തുറന്നപ്പോൾ ഇടനാഴിയിലൂടെ പുഷ്പചക്രങ്ങളും പൂക്കളുമായി സന്ദർശകർ പ്രവേശിക്കുന്നതു കമല ഉറ്റുനോക്കി.

“സമയമാകുമ്പോൾ ഞാൻ ആളെ അയയ്ക്കാം. മോൾക്ക് പാലു കൊടുക്കുവാൻ മറക്കരുതെ.” വാതിലടയ്ക്കുന്നതിനുമുമ്പ് സുഭദ്ര പറഞ്ഞു.

സുഭദ്ര പോയതിനുശേഷവും കുറേനേരം പ്രതിഷേധത്തിന്റെ ചൊറുചൊറുക്കോടെ കമല ഉമ്മറവാതിലിനെ ചുറ്റിപ്പറ്റി നിന്നു. രാത്രി മുഴുവൻ ഉറക്കമൊഴിച്ചതിന്റെ ക്ഷീണത്തിൽ ഞാൻ കിടക്കയിൽ ചെന്നുകിടന്നു. കുറച്ചു കഴിഞ്ഞപ്പോൾ കമലയും എന്റെ അടുത്തുവന്നു കിടന്ന് എന്റെ പുറത്തുള്ള ഒരു വലിയ അരിമ്പാറ വിരലുകൊണ്ട് ഞെരടിക്കൊണ്ടിരുന്നു. ഇത്തരം അവസരങ്ങളിൽ ഇങ്ങനെയാണ് അവൾ സുരക്ഷിതത്വം തേടാനുള്ളത്. അവൾ ചോദിച്ചു:

“അച്ഛൻ ഒരുപാടു മഴവില്ലുകൾ കണ്ടിട്ടുണ്ടോ?”

“കുട്ടിക്കാലത്ത് കുറേ കണ്ടിട്ടുണ്ട്. ഇപ്പോൾ കുറച്ചുകാലമായി, ഒരരണ്ണം പോലും കണ്ടിട്ട്.”

“അതെന്താ അങ്ങനെ? മഴവില്ലെല്ലാം തീർന്നുപോയോ?”

“ചുറ്റും വലിയ കെട്ടിടങ്ങളല്ലേ? കൂടാതെ ഈ പൊടിയും പുകയും. ആകാശംപോലും ശരിക്കും കാണുവാൻ പറ്റുന്നില്ല. പിന്നെല്ലെ മഴവില്ല്?”

“അപ്പനെന്ന് ആദ്യമായി മഴവില്ലു കാണുന്നത്?”

“ശരിക്കും ഓർക്കുന്നില്ല മോളേ.”

ഒരിക്കൽ തീവണ്ടിയിൽ പോകുമ്പോൾ കണ്ട മഴവില്ലുകളെപ്പറ്റി ഞാൻ ഇപ്പോഴും ഇടയ്ക്കിടെ ഓർക്കാറുണ്ട്. പഴനിയിൽനിന്നു പാസഞ്ചർ വണ്ടിയിൽ അച്ഛന്റെ കൂടെ തിരിച്ചുവരുമ്പോൾ, വാളയാറിലെ കാടുകൾ തീർന്നപ്പോൾ, ഉറക്കം തൂങ്ങിയിരുന്ന എന്നെ തട്ടിയുണർത്തി അച്ഛൻ ജനലിൽക്കൂടി നോക്കുവാൻ പറഞ്ഞു. അച്ഛൻ എന്നെ

അപൂർവ്വമായേ തൊട്ടിരുന്നുള്ളൂ. ആകാശത്തിൽ ഒന്നല്ല, രണ്ടു മഴവില്ലുകൾ ഞാൻ കണ്ടു. ഇരട്ട മഴവില്ലുകൾ കണ്ടതിന്റെ ഹരത്തിൽ അത്ഭുതപ്പെട്ട് ഞാൻ കണ്ണുവിടർത്തി നിൽക്കുമ്പോൾ മൂന്നാമത്തെ മഴവില്ലുപോലെ അച്ഛന്റെ കൈ എന്റെ ചുമലുവഴി കഴുത്തിനെ വളഞ്ഞു.

കമല എഴുന്നേറ്റ് അവളുടെ മുറിയിലേക്കു പോയി. കുറച്ചുനേരം അവളുടെ ഒച്ചയനക്കം ഇല്ലായിരുന്നു. ഞാൻ എഴുന്നേറ്റുചെന്ന് നോക്കിയപ്പോൾ അവൾ ഉമ്മറവാതിലിന്റെ മുമ്പിൽ ഇടനാഴിയിലൂടെ പ്രവേശിക്കുന്ന കാലുകളെ നോക്കിക്കൊണ്ട് നിലംപറ്റിക്കിടക്കുന്നതു കണ്ടു.

സുഭദ്ര അയച്ച ആൾ വാതിലിൽ മുട്ടിയപ്പോൾ ഞാൻ ഷർട്ടിട്ടു പുറത്തേക്കിറങ്ങി. തുറന്ന വാതിലിലൂടെ പ്രീതിയുടെ വീട്ടിലേക്കുള്ള ആൾക്കൂട്ടം ഇടനാഴിയിലെ കുട്ടികളുടെ കളിസ്ഥലങ്ങൾ വരെ അപഹരിച്ചുകൊണ്ടു വളർന്നു വലുതായതു കണ്ടു. സന്ദർശകർ അടക്കംപറച്ചിൽ നിർത്തിയിരുന്നെങ്കിലും അതിന്റെ മാറ്റൊലി ഇടനാഴിക്കുമേൽ വിങ്ങിപ്പൊട്ടി നിന്നിരുന്നു.

“മോളീ വാതിലടച്ച് ഇരുന്നോ, അമ്മെ ഇപ്പോൾത്തന്നെ തിരിച്ചയയ്ക്കാം.” പുറത്തിറങ്ങുമ്പോൾ ഞാൻ പറഞ്ഞു.

പ്രീതിയുടെ അച്ഛന്റെ മരണശേഷവും അവളും അവളുടെ അമ്മയും ഞങ്ങളുടെ അയൽക്കാരായി തുടർന്നു. പ്രീതിയുടെ അച്ഛന്റെ ഓഫീസിൽത്തന്നെ ജോലി ചെയ്തിരുന്ന അവളുടെ അമ്മ പലപ്പോഴും ആസ്ത്മ കാരണം ലീവെടുത്തു വീട്ടിൽത്തന്നെ ഇരുന്നു. പ്രീതി പെട്ടെന്നു വലിയ കുട്ടിയാകും എന്നു ഞങ്ങൾക്കു തോന്നി.

“ഈ കുട്ടികൾക്ക് അവർ എങ്ങോട്ടാണ് വളരുന്നതെന്ന് അറിയില്ല.” നടുവേദന കാരണം കിടക്കയിൽ കിടന്നുകൊണ്ട് ഒരുദിവസം സുഭദ്ര പറഞ്ഞു.

“എന്നു പറഞ്ഞാൽ?”

“ഇന്നു ഞാൻ പ്രീതിയും മോളും കളിക്കുന്നതു ശ്രദ്ധിച്ചു. ഒന്നുരണ്ടു കൊല്ലം കഴിഞ്ഞാൽ അവർ ചെറിയ കുട്ടികളാകുമെന്നും അപ്പോൾ പാലു മൂലക്കുപ്പിയിൽനിന്നു കുടിക്കും എന്നും മറ്റുമായിരുന്നു കളി.”

എനിക്ക് ഓഫീസിൽ പോകുവാൻ വൈകിത്തുടങ്ങി.
“ഇങ്ങനെ കിടന്നാൽ മതിയോ? നീ പോയി വേഗം ചപ്പാത്തിയും
ബുജിയയും ഉണ്ടാക്കി ചോറ്റുപാത്രത്തിൽ വയ്ക്ക്.”

കുട്ടികളുടെ വർത്തമാനകാലത്തിനോടുള്ള ഈ
വൈമുഖ്യത്തിനോടൊപ്പം തന്നെ അവർ മനുഷ്യരാശിയിൽ നിന്നും
അകലുകയാണെന്ന് എനിക്ക് തോന്നിത്തുടങ്ങിയിരുന്നു.

“അവർ ഇപ്പോൾ പാവകളെ വെച്ചു കളിക്കാറില്ല.” ഞാൻ
അടുക്കളയിൽ ചെന്നു സുഭദ്രയോടു പറഞ്ഞു. സുഭദ്ര ഒന്നും
മിണ്ടാതെ ഉരുളൻകിഴങ്ങ് തൊലി കളഞ്ഞുകൊണ്ടു നിന്നു.

“പാവകളെവെച്ചു കളിച്ചാൽ മാത്രമേ അവർക്കു
വലുതാകുമ്പോൾ മനുഷ്യരുമായി ഇടപഴകുവാൻ
പ്രയാസമില്ലാതെ ആകുള്ളൂ.”

“ങും,” സുഭദ്ര മൂളി.

“ഇയ്യിടെ പ്രീതിയും മോളും സദാസമയം തോക്കുകളും
ട്രക്കുകളുമായിട്ടാണ് കളി. യന്ത്രങ്ങളോടാണ് അവർക്കു
കൂടുതൽ അടുപ്പം.”

സുഭദ്ര തലപൊക്കാതെ ചപ്പാത്തിമാവ് കുഴയ്ക്കുവാൻ
തുടങ്ങി.

“അതു കഷ്ടമല്ലേ? ഒരുദിവസം ഞാൻതന്നെ
മുൻകൈയെടുത്ത് അവരെ വീടുവെച്ചു കളിക്കുവാൻ ക്ഷണിച്ചു.”

“ഞാനതു കേട്ടു. താഴെ ഗ്രൗണ്ടിൽ ബാഡ്മിൻടൻ
കളിക്കുവാൻ പോകണമെന്നു പറഞ്ഞ് അവർ
ഇറങ്ങിപ്പോകുന്നതും ഞാൻ കണ്ടു.” സുഭദ്ര തലയുയർത്തി
പറഞ്ഞു.

ഞാൻ ഒന്നും മിണ്ടിയില്ല. കുട്ടികളാൽ തൃജിക്കപ്പെടുന്നത്
അത്ര സുഖകരമായ ഒരു അനുഭവമല്ല. പെട്ടെന്ന് സുഭദ്ര പണി
ചെയ്യുന്നതു നിർത്തി തലയുയർത്തി ചോദിച്ചു: “നിങ്ങൾക്കു
വീടുവെച്ചു കളിക്കുവാൻ ഇത്ര ഇഷ്ടമാണെങ്കിൽ ദാ, അടുക്കള.
ഇവിടെ ചപ്പാത്തിയും ബുജിയയും ഉണ്ടാക്കി കളിച്ചുടേ? എനിക്ക്
അൽപം റസ്റ്റ് കിട്ടിയേനേ.” സുഭദ്രയുടെ കണ്ണുനിറഞ്ഞു. ഞാൻ
അടുക്കളയിൽനിന്നു പിൻവാങ്ങി.

വാവടുത്തപ്പോൾ പ്രീതിയുടെ അമ്മയുടെ ആസ്ത്മ കൂടി.
അവരെ ആശുപത്രിയിലാക്കി. കമലയെ കുട്ടി ഞാൻ അവരെ

കാണുവാൻ പോയി. ജനറൽ വാർഡിന്റെ നീണ്ട ഹാളിൽ അവസാനത്തെ കട്ടിലിൽ പ്രീതിയുടെ അമ്മ കിടന്നിരുന്നു. കാൽക്കൽ പ്രീതി ഒരു ചിത്രകഥ വായിച്ചുകൊണ്ട് ഇരിക്കുന്നുണ്ടായിരുന്നു.

കൈയിലുണ്ടായിരുന്ന അരഡസൻ നാരങ്ങ വെളുത്ത ചായമിട്ട ഇരുമ്പുമേശയുടെമേൽ ഞാൻ വെച്ചു. മൂക്കിൽ ഓക്സിജന്റെ റബ്ബർകുഴൽ പിടിപ്പിച്ചിരുന്ന പ്രീതിയുടെ അമ്മഎന്നെ നോക്കി ചിരിക്കുവാൻ ശ്രമിച്ചു.

പ്രീതിയെ കൂട്ടി കമല ആശുപത്രിയുടെ വരാന്തയിലേക്കു നീങ്ങി. നിന്നു കാലുകഴച്ചപ്പോൾ ഞാൻ പ്രീതിയുടെ അമ്മയോട് യാത്ര പറഞ്ഞു വീട്ടിലേക്കു തിരിച്ചു.

“പ്രീതി എന്തു പറഞ്ഞു?” ഞാൻ ചോദിച്ചു.

“പലതവണ താങ്ക്സ് പറഞ്ഞു.”

“എന്തിന്?”

“വന്നതിന്.”

“അതിനു സുഭദ്ര ദിവസവും കാലത്തും വൈകുന്നേരവും വരുന്നില്ലേ?”

“അമ്മയും കഞ്ഞികൊണ്ടുവരുന്ന കുട്ടിയും അല്ലാതെ വേറെ ആരും വരാറില്ലേന്ന്”.

“നമുക്കു നാളെയും വരാം.” ഞാൻ പറഞ്ഞു. പെട്ടെന്നു കമല എന്റെ കൈപ്പത്തി ഉയർത്തി ഉമ്മവെച്ചു. വീട്ടിൽ തിരിച്ചെത്തി ഉറങ്ങുവാൻ കിടന്നു കഴിഞ്ഞപ്പോഴാണ് ആരോ വന്നു പ്രീതിയുടെ അമ്മ മരിച്ചുവെന്ന് അറിയിച്ചത്.

ഇത്തവണ സുഭദ്ര കമലയെ പ്രീതിയുടെ വീട്ടിൽ കൊണ്ടുപോകുന്നതിന് എതിരുപറഞ്ഞില്ല. വെളുത്ത സൽവാറും കമ്മീസും ഇട്ട് കമല സുഭദ്രയുടെ ഒപ്പം പടിയിറങ്ങുമ്പോഴാണ് സുഭദ്രയുടെ തോളുവരെ കമല പൊക്കം വെച്ചുവെന്ന് ഞാൻ ശ്രദ്ധിച്ചത്. അവളുടെ വയറ്റിൽ ഒരു ചെറിയ ഗർഭപാത്രം വിടരുവാൻ കാത്തിരിക്കുകയാണെന്നും ഞാൻ പെട്ടെന്നോർത്തു.

രാത്രി മുഴുവൻ മരണവീട്ടിൽ സുഭദ്രയ്ക്കും കമലയ്ക്കും പുറമെ അടുത്ത ഫ്ലാറ്റിലെ കുറച്ചു സ്ത്രീകളും കൂടി ഉറക്കമൊഴിച്ചിരുന്നു. ദൂരെ ഏതോ സ്ഥലത്തുനിന്ന് പ്രീതിയുടെ അമ്മയുടെ ചേട്ടൻ വരുവാൻ എല്ലാവരും

കാത്തുനിൽക്കുകയായിരുന്നു. കാലത്തായപ്പോൾ പ്രീതിയുടെ അമ്മയുടെ ഓഫീസിൽനിന്ന് പത്തിരുപതുപേർകൂടി എത്തി.

ഇടനാഴി മിക്കവാറും വിജനമായിരുന്നു. അതിന്റെ ഒരു മൂലയ്ക്ക് കെട്ടിടത്തിലെ കുട്ടികൾ ശബ്ദമുണ്ടാക്കാതെ കൊത്താംകല്ല് കളിക്കുന്നുണ്ടായിരുന്നു.

പ്രീതിയുടെ അമ്മയുടെ ചേട്ടനും മറ്റു കുറച്ചു ബന്ധുക്കളും പ്രീതിയുടെ അമ്മയുടെ വൃദ്ധനായ പി. എ. യും ഓഫീസിൽനിന്നു കുറച്ചു പേരും ഞാനും കൂടി വൈദ്യുതി ശ്മശാനത്തിൽനിന്നു തിരിച്ചെത്തിയപ്പോൾ രാത്രിയായിരുന്നു.

കമല നിശ്ശബ്ദയായി ഊണുമുറിയിലെ മേശയുടെ മുമ്പിൽ ഒരു ഗ്ലാസ്സ് പാലുമായി ഇരുന്നു. പുറകിൽനിന്നു സുഭദ്ര അവളുടെ നീണ്ടതലമുടി ചീകി പിന്നിയിട്ടുകൊണ്ടിരുന്നു. ഞാൻ കത്തുകയറി ചാരുകസേരയിൽ കിടന്ന് അന്നത്തെ പത്രങ്ങൾ ആദ്യമായി തുറന്നു.

“അമ്മേ” ഊണുമുറിയിൽനിന്നു കമല വിളിച്ചപ്പോൾ ചെവിയോർത്തു: “അമ്മേ, നമ്മള് - ഞാനും അമ്മയും പ്രീതിയുമൊക്കെ മരിക്കുമ്പോൾ ഇങ്ങനെ ആയിരിക്കുമോ?”

“എങ്ങനെ?” സുഭദ്ര ചോദിച്ചു.

“ഇങ്ങനെ. അധികമാരും വരാതെ. അന്നു പ്രീതിയുടെ അച്ഛൻ മരിച്ചപ്പോൾ എത്ര കാലുകളാണ് ഞാൻ എണ്ണിയത്!”

സുഭദ്ര ഒന്നും മിണ്ടിയില്ല. കുട്ടികൾ ജന്മനാ സോഷ്യലിസ്റ്റുകളാണ്. അസമത്വം അവരെ ദുഃഖിപ്പിക്കുന്നു. സുഭദ്ര കിടപ്പുമുറിയിൽ കയറി നിശാവസ്ത്രങ്ങൾ ധരിച്ചു പുറത്തേക്കിറങ്ങി.

“ഞാൻ പ്രീതിക്കു കൂട്ടുകിടക്കുവാൻ പോകുന്നു,” സുഭദ്ര കമലയെ ഉമ്മവെച്ചുകൊണ്ടു പറഞ്ഞു: “മോള് ഇന്ന് അച്ഛന്റെ കൂടെ കിടന്നോ.”

ഞാൻ പത്രം നുണഞ്ഞുകൊണ്ടു കുറച്ചുനേരംകൂടി ഇരുന്നു. കമല പാലു കുടിച്ചതു മതിയാക്കി ഊണുമുറിയുടെ ലൈറ്റണച്ച് ഞങ്ങളുടെ കട്ടിലിൽ ചെന്നുകിടന്നു. കുറച്ചുകഴിഞ്ഞു പത്രം ശബ്ദത്തോടെ നിലത്തിട്ട് അന്നത്തെ ദിവസത്തിനെ പുറകോട്ടാക്കി ഞാനും ഉറങ്ങുവാൻ തയ്യാറെടുത്തു. കിടപ്പുമുറിയിൽ ചെന്നപ്പോൾ കട്ടിലിന്റെ ഓരംചേർന്നു ഞാൻ

കമലയെ നോക്കിക്കൊണ്ടുനിന്നു. ഞങ്ങളുടെ പഴഞ്ചൻ ഫ്രീഡ്ജ് ഇടയ്ക്കിടെ ഞെട്ടിയുണർന്നു പിച്ഛം പേയും പറയുന്നതൊഴിച്ചാൽ വീട്ടിൽ മൗനമായിരുന്നു.

പെട്ടെന്നു വർഷങ്ങൾക്കുമുമ്പേ എന്റെ തോളിലൂടെ വളഞ്ഞുകിടന്ന അച്ഛന്റെ കൈകളുടെ പാരമ്പര്യം എന്നിൽ ഉണർന്നു. എനിക്കു കമലയെ തൊടണം. മാസങ്ങളുടെ ഘടികാരമാകുവാൻ പോകുന്ന അവളുടെ വയറ് സ്രവിക്കുവാൻ പോകുന്ന, എന്നിൽ ഒഴുകുന്ന അതെ ബി പോസിറ്റീവ് രക്തത്തിന്റേയും വാശി അതായിരുന്നു - കമലയെ തൊടണം. കിടക്കയെ ചൂടുപിടിപ്പിക്കുവാൻ തുടങ്ങിയ അവളുമായി സന്ധിസ്ഥാപിക്കുവാൻ ഇരട്ടമഴവില്ലുകൾ കണ്ടുനിന്ന കുട്ടിയുടെ പൈതൃകം എന്നെ മുന്നോട്ടു നീക്കി. എന്നെ തന്നെ ഞാൻ ഒരു കോൺവെക്സ് കണ്ണാടിയിൽ ചെറുതായ രൂപത്തിൽ ആവർത്തിപ്പിച്ചു കിടത്തിയിരിക്കുന്ന എന്റെ മകളുമായി ബന്ധം സ്ഥാപിക്കുവാൻ എന്റെ കൈ നീണ്ടു.

കണ്ണു തുറക്കാതെ, ഇപ്പോഴും മൂന്നാം നമ്പർ ഷൂസിൽനിന്നു വളരാത്ത ചെറിയ കാലുകൾകൊണ്ട്, കമല എന്നെ അടുക്കാൻ അനുവദിക്കാതെ നെഞ്ചിൽ ചവിട്ടി നീക്കി.

നാലാം ലോകം

6രിക്കൽ ഒരു റഷ്യക്കാരനും ഇന്ത്യക്കാരനും ഉണ്ടായിരുന്നു. ഒരിക്കൽ എന്ന് വെറും ഒരു ഒഴുക്കിൽ പറഞ്ഞുപോയതാണ്. അവർ ഇപ്പോഴും ഉണ്ട്. ഒരുദിവസം ആ റഷ്യക്കാരൻ ഇന്ത്യാക്കാരനോട് ചോദിച്ചു:

"ഗോവിന്ദൻകുട്ടീ, ഇതെത്രാമത്തെ ദിവസമാണെന്ന് അറിയാമോ?"

"ഇല്ല, മാസമേതാണെന്നു ചോദിച്ചാൽ ഞാൻ പറയാം." ഇന്ത്യക്കാരൻ മറുപടി പറഞ്ഞു.

ക്ഷമിക്കണം, ഇതൊരു ഫലിതത്തിന്റെ തുടക്കമല്ല. എനിക്ക് തമാശ പറയാനൊട്ട് അറിയുകയുമില്ല. അതിനുകാരണം ഒരു പക്ഷേ, ഞാനൊരു കമ്മ്യൂണിസ്റ്റുകാരന്റെ മകനായതായിരിക്കണം. അച്ഛന്റെ കൂടെ പാർട്ടി തുടങ്ങിയ സാൻറോ ഗോപാലൻ മരിക്കുന്നതിനു കുറച്ചുനാൾമുമ്പ് അച്ഛനോട് സംസാരിക്കുന്നത് കേട്ടതു മുതലാണ് ഞാൻ ഈ വഴിക്ക് ചിന്തിക്കുവാൻ തുടങ്ങിയത്. സാൻറോഗോപാലൻ പറഞ്ഞു: "സഖാവേ, ഒന്നൊരത്തുനോക്കൂ, അഴീക്കോടൻ രാഘവൻ കൊല്ലപ്പെട്ടതിനുശേഷം ടി. കെ. രാമകൃഷ്ണനല്ലാതെ സദാസമയം ചിരിക്കുന്ന മറ്റേതെങ്കിലും സഖാവ് നമുക്കുണ്ടോ?"

"ഗോവിന്ദൻകുട്ടീ," ബക്കുനിൻ പിന്നെയും പറഞ്ഞു. "നമ്മളെ ഇതിനകത്ത് അടച്ചിട്ട് ഇന്ന് എൺപത്തിയെട്ടു ദിവസമായി. രണ്ടുദിവസം കൂടി കഴിഞ്ഞാൽ കൃത്യം മൂന്നുമാസം."

ഞാനൊന്നും മിണ്ടിയില്ല. ബക്കുനിൻ എഴുന്നേറ്റ് മൈക്രോഫോണിന്റെ മുമ്പിൽച്ചെന്നു പറഞ്ഞു: "കാളിംഗ് കൺട്രോൾ."

"കാളിംഗ് കൺട്രോൾ." ബക്കുനിൻ ആവർത്തിച്ചു. കഴിഞ്ഞ കുറെ ദിവസങ്ങളായി കൺട്രോൾ ഞങ്ങളുമായി ബന്ധപ്പെട്ടിരുന്നില്ല.

"കാളിംഗ് കൺട്രോൾ." ബക്കുനിൻ മൈക്രോഫോണിനെ പ്രീണിപ്പിക്കുന്ന സ്വരത്തിൽ പറഞ്ഞു. യാതൊരു മറുപടിയും

ഞങ്ങൾക്കു കിട്ടിയില്ല. "കാളിംഗ് കൺട്രോൾ." ബക്കുനിൻ ശബ്ദം ഉയർത്തിക്കൊണ്ടു പറഞ്ഞു. "ഇത് സോയൂസ് ഇരുപത്തിനാല്. നിങ്ങൾക്ക് ഞങ്ങളെ കേൾക്കാമോ? നിങ്ങൾക്ക് ഞങ്ങൾ വേണ്ടതായോ?"

ബക്കുനിൻ മൈക്രോഫോണിനെ വിട്ട് ശൂന്യാകാശപേടകത്തിന്റെ അകത്തെ ഭാരമില്ലായ്മയിൽ കാലുകളിട്ടിളക്കി, തലകുലുക്കി, പുരുഷ ബീജത്തിനെപ്പോലെ നീന്തിത്തുടിച്ചു.

"അവർക്ക് നമ്മളെ വേണ്ട. നമ്മൾ അവർക്ക് നഷ്ടപ്പെട്ടുപോയി," വിറളിപിടിച്ച ചംക്രമണങ്ങൾ അവസാനിപ്പിച്ച് ബക്കുനിൻ എന്റെ അടുത്തിരുന്ന് പറഞ്ഞു: "പലതും നഷ്ടപ്പെട്ട കൂട്ടരാണ് ഞങ്ങൾ, റഷ്യാക്കാർ. കലണ്ടർ പരിഷ്കരിച്ചപ്പോൾ പതിമൂന്നു ദിവസമാണ് ഞങ്ങൾക്കില്ലാതെ ആയത്. റഷ്യാക്കാരുടെ ചരിത്രത്തിൽ ഒരു വലിയ കുറുത്ത തുള. ഒരു വിശ്രമദിവസമടക്കം ദൈവത്തിന് രണ്ടു പ്രപഞ്ചങ്ങൾ സൃഷ്ടിക്കുവാൻ ആറാറുദിവസങ്ങൾ."

കുട്ടിക്കാലത്തുതന്നെ റഷ്യാക്കാർ കലണ്ടർ പരിഷ്കരിച്ച കഥ എനിക്ക് അറിയാമായിരുന്നു. ഒരു ഒക്ടോബർ വിപ്ലവത്തിന്റെ വാർഷികത്തിന് ചെറുപ്പക്കാരോടൊത്ത് അച്ഛൻ ചുമരെഴുതുവാൻ പോയപ്പോൾ ഞാനുംകൂടെ പോയിരുന്നു.

വഴിക്കുവച്ച് അച്ഛൻ ഒക്ടോബർ വിപ്ലവത്തിന്റെ വാർഷികം നവംബറിൽ കൊണ്ടാടുന്നതിനുള്ള കാരണം പറഞ്ഞുതന്നു. വയസ്സനായിരുന്നെങ്കിലും അച്ഛനെക്കാൾ നന്നായി ചുമരെഴുത്ത് അറിയാവുന്നവർ പയ്യല്ലൂരിൽ ഇല്ലായിരുന്നു. വെളുത്ത മതിലിൽ 'വിപ്ലവം ജയിക്കട്ടെ' എന്നെഴുതിത്തുടങ്ങുവാൻ 'വ' എഴുതിയപ്പോൾ തന്നെ ചെറുപ്പക്കാർ ആ വ്യഞ്ജനത്തിൽ മുഴ്ധരായി നിന്നു. വായുടെ ആരംഭത്തിലെ പാതിമുറിഞ്ഞ വട്ടത്തിന്റെ ക്ഷേത്രഗണിതമില്ലാതെ, തുടർന്നുവരുന്ന കുറുകെയും നെടുകെയുമുള്ള നേർവരകളുടെ വിരസതയില്ലാതെ, കടലിൽ കുപ്പുകുത്തി തിരത്തലപ്പുകൾ ചിനുക്കിനോക്കി മേലോട്ടുയരുന്ന കടൽക്കാക്കയുടെ ഛായാചിത്രംപോലെ അച്ഛന്റെ 'വ' കിടന്നു.

ചുമരെഴുത്ത് തീർന്നപ്പോൾ എല്ലാവരും സിനിമാക്കോട്ടയുടെ മുമ്പിൽ രാത്രിമുഴുവൻ തുറന്നുവയ്ക്കാറുള്ള ചായക്കടയിൽ ചായയും പപ്പടവടയും കഴിക്കുവാൻ പോയി. അവിടെവെച്ചാണ് ആദ്യമായി ഞാൻ അച്ഛന്റെ പഴയ കഥകൾ കേട്ടത്.

"ബക്കുനിൻ." പേടകത്തിന്റെ അകത്തെ മൗനം ദുസ്സഹമായപ്പോൾ ഞാൻ വിളിച്ചു: "എന്റെ അച്ഛൻ പത്താംവയസ്സിലാണ് രാഷ്ട്രീയം തുടങ്ങിയത്."

"എന്റെ അച്ഛനെ മുപ്പത്തിയാറാം വയസ്സിൽ സ്റ്റാലിൻ കൊന്നു." അതു പറഞ്ഞിട്ട് ബക്കുനിൻ വീണ്ടും നിശ്ശബ്ദനായി.

പത്താംവയസ്സിൽ ചേരാനെല്ലൂരിലെ മദ്യഷാപ്പുകൾ പിക്കറ്റുചെയ്തു കൊണ്ടാണ് അച്ഛൻ രാഷ്ട്രീയം തുടങ്ങിയത്. "ചെത്തില്ലെങ്കിൽ നിനക്ക് പിന്നെ എന്തുണ്ടോ, ചോവാ?" എന്ന് ബന്ധുക്കളായ അബ്കാരി മുതലാളികളുടെ പരിഹാസം സഹിച്ചുകൊണ്ട് ഗാന്ധിത്തൊപ്പിവെച്ച കുട്ടി ദിവസവും പിക്കറ്റിംഗിനുപോയി. വലുതായപ്പോൾ അച്ഛൻ പ്രജാമണ്ഡലത്തിൽ ചേർന്നു. ക്വിറ്റിന്ത്യാ സമരകാലത്ത് വിയ്യൂർ ജയിലിൽ അടച്ചപ്പോഴാണ് അച്ഛൻ ആദ്യമായി ഒരു ക്യൂണിസ്റ്റുകാരനെ പരിചയപ്പെടുന്നത്.

"തൃശൂർ ലേബർ ബ്രദർഹുഡ് എന്നു പറഞ്ഞൊരു കുമ്മുകളുടെ സംഘടനയിൽപ്പെട്ട കെ. ഇ. ഇയ്യൂണ്ണി എന്നോട് എപ്പോഴും തർക്കിക്കുവാൻ വരുമായിരുന്നു. ഫാസിസ്റ്റ് ശക്തികൾ നമ്മുടെ പടിപ്പുരയിൽ വന്നുമുട്ടുമ്പോൾ ക്വിറ്റിന്ത്യാസമരം തെറ്റല്ലേ എന്നും മറ്റും. എനിക്ക് മുഴുവനും ദഹിച്ചില്ലെങ്കിലും ഞാനും പതുക്കെ ചുമപ്പനാകുവാൻ തുടങ്ങി." അച്ഛൻ കഥ തുടർന്നു:

"1942—ൽ പാർട്ടി നിയമവിധേയമായപ്പോൾ എറണാകുളം പാർട്ടി ആപ്പീസിൽനിന്ന് പയ്യല്ലൂരിൽപ്പോയി പാർട്ടി തുടങ്ങുവാൻ വണ്ടിക്കൂലിക്ക് എട്ടണ തന്നു. അങ്ങനെയാണ് ഞാനും, മജീഷ്യൻ വിജയനുംകൂടി ബസ്സിൽ ഇവിടെ വന്നിറങ്ങിയത്. വിജയൻ ആള് അന്നേ പ്രസിദ്ധനായിരുന്നു. തിരുവിലാമലയിലെ ഒരു കള്ളസ്വാമി വായുവിൽനിന്ന് കുവളത്തിന്റെ ഇലകൾ വരുത്തിച്ചപ്പോൾ വിജയൻ തിരിച്ച് കുവളങ്ങളെ വരുത്തിക്കൊടുത്തു എന്നാണ് ഖ്യാതി."

അച്ഛനും വിജയനുംകൂടി പയ്യല്ലൂരിൽ ഒന്നും രണ്ടുമായി അനുഭാവികളെ ഉണ്ടാക്കുവാൻ തുടങ്ങി. ചോറ്റാനിക്കര, ഏലൂർ, തൃപ്പൂണിത്തുറ, തിരുവാങ്കുളം, മാമല നടന്നുനടന്ന് അവരുടെ കാലിലെ ഉപ്പുറ്റി തിണർത്തു. കൈയിലെ കാശ് തീരുമ്പോൾ ചില ഹെഡ്‌മാസ്റ്റർമാരുടെ ഒത്താശയോടെ സ്കൂളുകളിൽ മാജിക് കാണിച്ച് വിജയൻ പൈസ ശേഖരിച്ചു.

"ആയിടയ്ക്കാണ് സിലോണിൽനിന്ന് കുറച്ചു കാശുമായി മത്തായി പയ്യല്ലൂരിൽ തിരിച്ചെത്തിയത്. മൂപ്പർക്ക് അവിടെവെച്ചേ ഇസത്തിന്റെ അസ്കിത ഉണ്ടായിരുന്നു. വന്നയുടനെ മത്തായി ആശയം പ്രചരിപ്പിക്കുവാൻ ഒരു അന്തിപ്പത്രം തുടങ്ങി. അറോറ. 'അറോറ അരയണ', 'അറോറ അരയണ' എന്ന് മൂപ്പരുതന്നെ എറണാകുളത്തെ ബസ് സ്റ്റാൻഡിലും ബോട്ടുജെട്ടിയിലും വിളിച്ചുപറഞ്ഞു നടക്കും." അച്ഛൻ പറഞ്ഞു.

ബക്കുനിന്റെ കൂടെ ലെനിൻഗ്രാഡ് ഹാർബറിൽ സൂക്ഷിച്ചിരുന്ന അറോറ കാണുവാൻ പോയത് പെട്ടെന്ന് ഞാൻ ഓർത്തു. ഞാൻ ചോദിച്ചു: "ബക്കുനിൻ, നിനക്കോർമ്മയുണ്ടോ നമ്മൾ അറോറ കാണുവാൻ പോയത്?"

ഒരുനിമിഷം ബക്കുനിന്റെ കണ്ണുകൾ തിളങ്ങി. അയാൾ ചോദിച്ചു: "അന്ന് ഞാനെടുത്ത ഫോട്ടോ നീ എന്തുചെയ്തു?"

"അച്ഛന് അയച്ചുകൊടുത്തു." ഞാൻ പറഞ്ഞു. വീട്ടിൽ എന്റെ ആ ഒരു ഫോട്ടോ മാത്രമേ ചില്ലിട്ടു സൂക്ഷിച്ചിരുന്നുള്ളൂ. വരുന്നവരോടും അധികാരം പോകുന്നവരോടും പിടിച്ചെടുക്കുവാൻ ലെനിന് അടയാളം നൽകിക്കൊണ്ട് വെടിപൊട്ടിച്ച കപ്പലിന്റെ മുമ്പിലാണ് ഞാൻ നിൽക്കുന്നതെന്ന് അച്ഛൻ അഭിമാനത്തോടെ പറയുമായിരുന്നു.

ആറായിൽ കുറുപ്പന്മാരുടെ ആയിരംപറ കണ്ടത്തിലെ പുലയന്മാരുടെ ഇടയിലാണ് അച്ഛനും വിജയനും അറോറ മത്തായിയും കൂടി ആദ്യമായി യൂണിയൻ ഉണ്ടാക്കിയത്. കോയ്ത്ത് കഴിഞ്ഞ് മെതിയുടെ സമയമായപ്പോൾ പുലയന്മാർ രണ്ടു കറ്റ കൂടുതൽ കൂലി ചോദിച്ചു. കുറുപ്പന്മാർ അതു കൊടുത്തില്ല. കർഷകത്തൊഴിലാളികൾ പണിമുടക്കി.

"വിജയനും ഞാനുംകൂടി അവരുടെ വരമ്പിൽക്കൂടി നടക്കുമ്പോൾ ആറായിലെ ഇളയകുറുപ്പും കുറെ

സിൽബന്തികളും ഞങ്ങളെ വളഞ്ഞു. ഇളയകുറുപ്പ് വിജയനോട് കൂടുവിട്ടു കൂടുമാറാമെങ്കിൽ ഇപ്പോൾ മാറിപ്പോകാ എന്നു പറഞ്ഞു. എന്നോട് ചേരാൻ പറ്റാത്ത ചോദ്യങ്ങൾ ഉണ്ടെന്ന് അവർ അറിയാത്തതല്ലെന്ന് പറഞ്ഞു. ഒരു ആനത്തോടുകൂടിയും അടുത്ത കുറുപ്പുകൾക്കൊപ്പം ഒരാൾ വിജയന്റെ കഴുത്തിൽ കുറുക്കിയിട്ടു. ഇപ്പോൾ വിജയന്റെ കഴുത്ത് മുറിഞ്ഞുവീഴും എന്ന് ഞാൻ പേടിച്ചു നിൽക്കുമ്പോഴാണ് വയലിന്റെ ഒത്ത നടവിൽ കറുപ്പുകൾ കൂനകൂട്ടിയിട്ടിരിക്കുന്നതിന്റെ മുകളിൽ ഒരു രൂപം പ്രത്യക്ഷപ്പെട്ടത്." അച്ഛൻ കഥ പറയുന്നത് നിർത്തി ശ്വാസം ഉള്ളിലോട്ട് വലിച്ചു.

"വിടോ കുറുപ്പന്മാരെ, വിജയനെ വിടോ," അവിടെനിന്ന് സാൻറോ ഗോപാലൻ അലറി. എന്നിട്ട് ഷർട്ടുരി കറുപ്പുകളുടെമേൽ വെച്ചു. ജഗന്നാഥൻ തൂണിക്കൊണ്ടു തയ്യിപ്പിച്ച ബനിയനും ഊരിവെച്ചു. മുണ്ടും പതുക്കെ അഴിച്ചു മടക്കി ഗോപാലൻ അതിന്റെമേൽ വെച്ചു. നീലനിറത്തിലുള്ള സാൻറോജിന്മാത്രം ധരിച്ച ഗോപാലൻ ഇടംകാൽ പിറകോട്ടുവെച്ചു വലംകാൽ തള്ളിനിന്നു. കഴുത്തിലെ മാംസപേശികൾ തടിപ്പിച്ചുകൊണ്ട് സാവധാനത്തിൽ തലമേലോട്ടാക്കി. കൈകളുയർത്തി ഗോപാലൻ സങ്കല്പത്തിലെ ഒരു വില്ല് കൂലയ്ക്കുവാൻ തുടങ്ങി. മരുക്കാറ്റിൽ മണൽപ്പരപ്പുകളിൽ ഞൊറിയിടുന്ന തിരകളെപ്പോലെ മാംസപേശികൾ ഗോപാലന്റെ ദേഹം മുഴുവൻ പരന്നു.

"കുറുപ്പും കൂട്ടരും പിൻവാങ്ങി. ബറോഡയിൽവെച്ച് മിസ്റ്റർ ഇന്ത്യാ മത്സരത്തിൽ രണ്ടാംസ്ഥാനം നേടിക്കൊടുത്ത പോസാണ് ഗോപാലൻ കാണിച്ചത്. എന്തൊക്കെയായാലും പയ്യല്ലൂരിൽ കമ്മ്യൂണിസം വേരോടി. പിറ്റേന്ന് വൈകുന്നേരം അറോറമത്തായി പത്രത്തിൽ വെണ്ടയ്ക്കാ നിരത്തി. നെൽക്കുറ്റസമരം വിജയിച്ചു." അച്ഛൻ കഥ പറയുന്നത് നിർത്തി. അപ്പോഴേക്കും രാത്രി രണ്ടുമണിയായിക്കഴിഞ്ഞിരുന്നു.

"കാളിംഗ് കൺട്രോൾ," ബക്കുനിൻ സ്വരംതാഴ്ത്തി മൈക്രോഫോണിന്റെ മുമ്പിൽനിന്ന് പിന്നെയും പറഞ്ഞു.

"നിർത്തൂ, ബക്കുനിൻ," എനിക്ക് ദേഷ്യം വന്നു. "കൺട്രോളിൽ ഉള്ളവർക്ക് വല്ലതും പറയാനുണ്ടെങ്കിൽ അവർ തന്നത്താൻ പറഞ്ഞാലും."

"എല്ലാവരും വോഡ് കെ കുടിച്ചു കിടക്കുന്നുണ്ടാകും, പന്നികൾ." ബക്കുനിൻ പറഞ്ഞു.

"നീ അതുമിതും പറഞ്ഞു കുഴപ്പമാക്കരുത്. താഴെ നമ്മൾ പറയുന്നതെല്ലാം ചെവുകൂർപ്പിച്ചു കേൾക്കുന്നുണ്ടാകും."

"താഴേ?" ബക്കുനിൻ ശൂന്യാകാശപേടകത്തിന്റെ കിളിവാതിൽ ചൂണ്ടിക്കാണിച്ചുകൊണ്ട് ചിരിച്ചു. അതിൽക്കൂടി നോക്കിയപ്പോൾ ഇളംനീല നിറത്തിലുള്ള ഭൂമി ഞങ്ങളുടെ മുകളിൽ സ്ഥിതിചെയ്യുന്നതായി കണ്ടു.

"ഒളിച്ചുനിന്ന് കേൾക്കുന്നതെല്ലാം സ്റ്റാലിന്റെയും ബ്രഷ്നേവിന്റെയും കാലത്തായിരുന്നു. ഇപ്പോൾ ഗർബച്ചെഫ് വന്നതിനുശേഷം അതെല്ലാം നിന്നു."

ഞാൻ പയ്യല്ലൂരിലെ സഖാക്കളെ ഓർത്തു. അവർ ഗോർബച്ചേവിനെ വെറുത്തിരുന്നു. ഞാൻ റഷ്യയിലേക്ക് പുറപ്പെടുന്നതിന് ഒന്നുരണ്ടു ദിവസം മുമ്പ് എന്നെ കാണുവാൻ ഏരിയാ കമ്മിറ്റി സെക്രട്ടറി രാജേന്ദ്രനും പാർട്ടി ആപ്പീസ് സെക്രട്ടറി പാമീദത്തും പിന്നെ പരിചയമില്ലാത്ത ഒരു കണ്ണൂർക്കാരൻ സഖാവും വന്നിരുന്നു. വീട്ടിൽ അറോറമത്തായിരും അച്ഛനും ഞാനും അമേരിക്കയോട് യുദ്ധംചെയ്ത് ഇറക്ക് പരാജയപ്പെടുന്നതിനെക്കുറിച്ച് സംസാരിച്ചിരിക്കുകയായിരുന്നു.

"ഗോർബച്ചേവ്, അവനാണ് എല്ലാറ്റിനും കാരണം," ഏരിയാ കമ്മിറ്റി സെക്രട്ടറി രാജേന്ദ്രൻ പറഞ്ഞു.

"മൂന്നാംലോകത്തിനെ മുഴുവൻ അവൻ അനാഥമാക്കി. ഇന്ന് സദാം. നാളെ കാസ്റ്റോ." പാർട്ടി ആപ്പീസ് സെക്രട്ടറി പാമീദത്ത് പറഞ്ഞു.

"ഓൻ അന്തിമാർക്സാ." കണ്ണൂർക്കാരൻ സഖാവ് കൂട്ടിച്ചേർത്തു.

"അന്തിമാർക്സോ? അതെന്ത് സാധനമാ സഖാവേ?" അറോറമത്തായി ചോദിച്ചു.

"അറോറസഖാവ് അന്തിക്രിസ്തു എന്താണെന്ന് ബൈബിളിൽ വായിച്ചിട്ടുണ്ടോ? അന്തിക്രിസ്തുവിന്റെ തലയിൽ ചില അടയാളങ്ങളൊക്കെ ഉണ്ട്. അറുന്നൂറ്റി അറുപത്തിയാറ് എന്ന് എഴുതിയിരിക്കും. ഗോർബച്ചേവിന്റെ തലയിലെ മറുക് നീ കണ്ടിട്ടുണ്ടോ പാമീദത്തേ? അതിന് എന്തിന്റെ ഷേപ്പാ?"

"എന്തിന്റെ ഷേപ്പാ?" അച്ഛനും പാമീദത്തും ഉദ്യോഗത്തോടെ ചോദിച്ചു.

"അത് അമേരിക്കയുടെ മാപ്പാണ്. ഓന്റെ തലയിൽ അമേരിക്കയുടെ മാപ്പാണ്. അമേരിക്കയുടെ മാപ്പ് തലയിൽ കൊണ്ടുനടക്കുന്നവൻ മാർക്സിസത്തെ തൊലയ്ക്കും. അന്തിമാർക്സ്."

ആരും ചിരിച്ചില്ല. കാരണം കണ്ണൂർക്കാരൻ സഖാവ് ചിരിപ്പിക്കുവാൻ വേണ്ടിയല്ല അതു പറഞ്ഞത്. അയാളുടെ മുഖം ദേഷ്യംകൊണ്ട് ചുവന്നിരുന്നു.

"എന്നാ ഗോവിന്ദൻകുട്ടി പോകുന്നത്?" രാജേന്ദ്രൻ ചോദിച്ചു.

"മറ്റുനാൾ ബാംഗ്ലൂരിലേക്ക്. അവിടെ എയർഫോഴ്സ് ഹോസ്പിറ്റലിൽ ഫൈനൽ ചെയ്തപ്പ്. അവിടുന്ന് ദില്ലിയിലേക്ക്. ദില്ലിയിൽനിന്ന് മോസ്കോയിലേക്കും."

"റോക്കറ്റ് വിടുന്നത് മോസ്കോയിൽ നിന്നാണോ?" അറോറമത്തായി ചോദിച്ചു.

"അല്ല. ബൈക്കുന്നുർ കോസ്മൊഡ്രാമിൽനിന്ന്. അവിടെ ഒരു ആറു മാസത്തെ ട്രെയിനിംഗുണ്ട്."

"ആരാ കൂടെ വരുന്നത്?" പാമീദത്ത് ചോദിച്ചു.

"ക്യാപ്റ്റൻ ഇഗോർ ബക്കുനിൻ. അയാളും എന്നെപ്പോലെ പെലറ്റാണ്."

"ഞങ്ങൾ ഓർമ്മിപ്പിക്കുവാൻ വന്നതാണ്." രാജേന്ദ്രൻ പറഞ്ഞു. "നാളെ വൈകുന്നേരം സാൻറോഗോപാലൻ സ്മാരക ലൈബ്രറി ഹാളിൽവെച്ച് അഞ്ചുമണിക്ക് ഗോവിന്ദൻകുട്ടിക്കുള്ള സ്വീകരണം."

സാൻറോഗോപാലൻ സ്മാരകമായി ലൈബ്രറി പണിയുന്നതിന് എന്തെങ്കിലും സംഭാവന കൊടുക്കണം എന്ന് അച്ഛന്റെ എഴുത്തുകിട്ടിയപ്പോൾത്തന്നെ ഞാൻ റഷ്യയിൽനിന്ന് ഇരുനൂറ് റൂബിൾ അയച്ചുകൊടുത്തു. അന്നേദിവസം വൈകുന്നേരം ബക്കുനിന്റെകൂടെ മോസ്കോയിലെ പാർക്കുകളിൽ നടക്കുമ്പോൾ മാർക്സിന്റെയും ലെനിന്റെയും പ്രതിമകളുടെ പീഠങ്ങളിൽ പാർട്ടിവിരുദ്ധ മുദ്രാവാക്യങ്ങൾ പെയിന്റ് ചെയ്ത് മായ്ക്കാൻ ശ്രമിച്ചിരുന്നത് ഞങ്ങൾ കണ്ടു. അതു ചൂണ്ടിക്കാണിച്ചുകൊണ്ട് ഞാൻ ബക്കുനിനോടു പറഞ്ഞു:

"ഞങ്ങളുടെ നാട്ടിലെ സഖാക്കൾക്ക് ഇവിടത്തുകാരെക്കാൾ ബുദ്ധിയുണ്ട്. അവർ മരിച്ചുപോയ നേതാക്കളുടെ ഓർമ്മയ്ക്കായി ലൈബ്രറികളും ആശുപത്രികളും പാർട്ടി ആപ്പീസുകളുമാണ് പണിയുന്നത്. പ്രതിമകളെപ്പോലെ അവ നശിപ്പിക്കുവാൻ അത്ര ജുരുപ്പമില്ല."

രാജേന്ദ്രനും പാമീദത്തും കണ്ണൂർക്കാരൻ സഖാവും പോയിക്കഴിഞ്ഞപ്പോൾ അച്ഛൻ പറഞ്ഞു: "നിനക്കുള്ള സ്വീകരണം ഗോപാലന്റെ പേരിലുള്ള ഹാളിൽവെച്ചായത് വളരെ നന്നായി. കുട്ടിക്കാലത്ത് നിന്നെ കൊണ്ടുനടന്ന് തടി നന്നാക്കിയത് ഗോപാലനായിരുന്നു. ആ ട്രെയിനിംഗ്കൊണ്ടാണ് നാട്ടിലെ പൈലറ്റുമാരെ ഒക്കെ തോൽപ്പിച്ച് നീ സ്പെയ്സിൽ പോകുന്നത്."

കുട്ടിക്കാലത്ത് ദിവസവും കാലത്ത് ഊറൻതുണിയിൽ കെട്ടിപ്പൊതിഞ്ഞ പാതിമുളപ്പിച്ച കടലയുമായി സാൻറോ വീട്ടിൽ വന്നിരുന്നു. ഒറ്റരാത്രി കൊണ്ട് വെളുത്ത കോമാചിഹ്നങ്ങൾപോലെ മുളകൾ പൊട്ടിനിൽക്കുന്ന കടല നോക്കി ഞാൻ അദ്ഭുതപ്പെട്ടു നിൽക്കുമ്പോൾ സാൻറോ പറയും: "നോക്കി നിൽക്കാതെ തിന്നോ. മുഴുവനും പ്രോട്ടീനാ." അതിനുശേഷം സാൻറോയുടെകൂടെ ഞാൻ ഓടാൻ പോകും. മകരത്തിലെ മഞ്ഞിൽ ശ്വാസം നീരാവിയുടെ ചെറിയ ബലൂണുകൾ ഉണ്ടാക്കുന്നതും നോക്കി എന്റെ ഓട്ടത്തിന്റെ വേഗം കുറയുമ്പോൾ സാൻറോ പറയും: "ശരിക്കും, ഓടൂ ഗോപീ, തടി ഇങ്ങോട്ട് പോരട്ടെ."

പേടകത്തിന്റെ അകത്ത് ഏകാന്തത ഉമിത്തീപോലെ പടർന്നപ്പോൾ എന്തെങ്കിലും സംസാരിക്കുവാൻവേണ്ടി ഞാൻ ചോദിച്ചു: "ബക്കുനിൻ, നിന്റെ അച്ഛൻ പാർട്ടി മെംബറായിരുന്നോ?"

"അല്ല. അച്ഛൻ ലെനിൻഗ്രാഡ് ഫിൽഹാർമൊണിക്ക ഓർക്കസ്ട്രയിലെ ഒരു പാവപ്പെട്ട വയലിനിസ്റ്റായിരുന്നു. ഒരുദിവസം അച്ഛനെ രഹസ്യപ്പെലീസ് കുട്ടിക്കൊണ്ടുപോയി."

"എന്തായിരുന്നു ബക്കുനിന്റെ അച്ഛന്റെ കുറ്റം?"

"എന്ത് കുറ്റം? സ്റ്റാലിന്റെ കാലത്ത് ആരും കുറ്റം ചെയ്യണമെന്നില്ല. ഓർക്കസ്ട്രയിൽ പാർട്ടിക്കെതിരായി പ്രവർത്തിക്കുന്ന ഒരു സംഘമുണ്ടായിരുന്നുപോലും. അച്ഛൻ

അതിൽ സജീവമായിരുന്നുപോലും. എനിക്ക് ആറുവയസ്സുള്ളപ്പോഴാണ് അവർ അച്ഛനെ കൊണ്ടുപോയത്. ഒന്നുരണ്ട് മാസം കഴിഞ്ഞ് അച്ഛൻ മരിച്ചുവെന്നറിഞ്ഞപ്പോൾ അമ്മയ്ക്ക് ഭ്രാന്തായി. അന്ന് മുതൽ എനിക്ക് ഭൂമിവേണ്ടാതായി. ആകാശത്തിൽമാത്രം ജീവിക്കുവാൻ ഞാൻ പെലറ്റായി." ബക്കുനിൻ ഫലിതമില്ലാതെ ചിരിച്ചുകൊണ്ട് തുടർന്നു. "എന്റെ മോഹം സാധിച്ചുവെന്നാണ് തോന്നുന്നത്. ഗോവിന്ദൻകുട്ടി, നമ്മൾ ഇതിന്റെ അകത്തുനിന്ന് രക്ഷപ്പെടും എന്ന് തോന്നുന്നില്ല. മരിക്കുന്നതുവരെ നമുക്ക് ആകാശത്തിൽ തന്നെ കൂടാം."

ബക്കുനിൻ പറഞ്ഞത് എന്നിലേക്ക് അരിച്ചിറങ്ങിയപ്പോൾ ഞാൻ ഭയംകൊണ്ട് വിയർത്തു. കുറെ കഴിഞ്ഞാൽ പേടകത്തിന്റെ സോളാർ പാനലുകൾ പ്രവർത്തനരഹിതമാകും. അപ്പോൾ ഇതിനകത്ത് തണുപ്പ് പരക്കും. അതിശൈത്യത്തിൽ ശവശരീരങ്ങളുടെ മുഖത്തിലെ ഒരു ചുളിവിനുവരെ കേട് സംഭവിക്കുകയില്ല. എന്റെയും ബക്കുനിന്റെയും മമ്മികൾ നിതാന്തം ഭൂമിയെ പ്രദക്ഷിണം വച്ചുകൊണ്ടേയിരിക്കും.

ബക്കുനിൻ എന്തോ നിശ്ചയിച്ച് ഉറച്ചപോലെ മൈക്രോഫോണിന്റെ മുമ്പിൽ ചെന്നുനിന്നു. "ഇത് റേഡിയോ സോയൂസ് ഇരുപത്തിനാല്. ഇപ്പോൾ റേഡിയോ സോയൂസ് ഇരുപത്തിനാലിന്റെ ആദ്യത്തെ പ്രക്ഷേപണം നിങ്ങൾക്ക് കേൾക്കാം." ബക്കുനിൻ എന്നെ നോക്കി ശബ്ദംതാഴ്ത്തി ചോദിച്ചു: "എന്താ ഗോവിന്ദൻകുട്ടി, ഒന്ന് പാടാമോ?" എന്തെങ്കിലും ചെയ്യുവാൻ കാത്തിരുന്ന ഞാൻ തലകുലുക്കി. ബക്കുനിൻ മൈക്രോഫോണിലൂടെ പറഞ്ഞു: "ആദ്യമായി ഗോവിന്ദൻകുട്ടിയുടെ ഹിന്ദിഗാനം."

"സാരേ ജഹാം സെ അച്ചാ ഹിന്തുസ്ഥാൻ ഹമാരാ ഹമാരാ..." ഞാൻ പാടുവാൻ തുടങ്ങി.

ബഹിരാകാശത്തിലെ മൂന്ന് മാസങ്ങൾക്കുശേഷം ആ പാട്ട് എനിക്കൊരു വിശ്വാസപ്രമാണമായി മാറാൻ തുടങ്ങി. ഹഷിമാരാ എയർഫോഴ്സ് സ്റ്റേഷന്റെ അടുത്തുള്ള ചായത്തോട്ടങ്ങൾ തീരുന്നിടത്തെ സൂര്യാസ്തമയങ്ങൾ പേടകത്തിന്റെ കിളിവാതിലിലൂടെ ഞാൻ കണ്ടു. 'ഇ.എം.എസ്, എ.കെ.ജി, സുന്ദരയ്യാ സിന്ദാബാദ്' എന്ന് വിളിച്ച് ജാഥനടത്തുന്ന പയ്യല്ലൂരിലെ

സഖാക്കളുടെ ഇടയിൽനിന്ന് ഞാൻ പാടി: "ഹം ബുൽബുലെ ഹെ ഇസ്കെ, യെ ഗുലിസ്ഥാ ഹമാരാ..." കോയമ്പത്തൂർ ഏയർബേസിൽ താമസിക്കുമ്പോൾ കൂട്ടുകാരോടൊത്ത്, ഇടയ്ക്കിടെ കുടിക്കാറുള്ള അപ്പോൾ ചെത്തിയ പനംകള്ളിന്റെ ശുക്ലഗന്ധം പേടകത്തിന്റെ അകത്ത് പരന്നു. പാടിത്തീർന്നപ്പോൾ എനിക്ക് ആശ്വാസം തോന്നി.

"ഏകാന്തതയിൽ കഴിയുമ്പോൾ," അറോറമത്തായി ഒരിക്കൽ പറഞ്ഞത് ഞാൻ ഓർത്തു. "ഭ്രാന്ത് വരാതിരിക്കുവാൻ ഒരു മാർഗ്ഗമേ ഉള്ളൂ. ഒന്നുകിൽ ഉറക്കെ ഉറക്കെ പാടുക അല്ലെങ്കിൽ സംസാരിക്കുക."

അച്ഛനും അറോറമത്തായിയും സാൻറോഗോപാലനും ഒക്കെ ഏകാന്തതയിൽ കഴിഞ്ഞവരാണ്. കൽക്കത്താ തീസിസിനുശേഷം പാർട്ടി നിരോധിച്ചപ്പോൾ ഇവരെല്ലാം ഒളിവിൽ പോയി. ഇടപ്പള്ളി പൊലീസ് സ്റ്റേഷനാക്രമണക്കേസ്സിലെ പ്രതികൾക്ക് പയ്യല്ലൂരിൽ ഷെൽറ്റർ കൊടുത്തതിന് ഇവരുടെ പേരിൽ കേസ്സും നിലവിലുണ്ടായിരുന്നു.

തട്ടിൻപുറങ്ങളിലും കുളപ്പുരകളിലും പുലയക്കുടികളിലും വഞ്ചിപ്പുരകളിലുമായി അവർ ഒളിവിൽ കഴിഞ്ഞു. ഒളിവ് അവരുടെ മനസ്സിനെ തകർത്തില്ലെങ്കിലും തൊലിയെ പെട്ടെന്ന് ബാധിച്ചു. മിക്കവാറും സഖാക്കൾക്ക് ചൊറിപിടിച്ചിരുന്നു. ഒളിവ് സ്ഥാനങ്ങളിലെ പായകളിൽ പാതിയുറക്കത്തിന്റെ തിരിച്ചിലിലും മറിച്ച്ലിലിലും സഖാക്കൾ വ്രണങ്ങളിൽ നിന്നൊലിക്കുന്ന ചലവും പൊറ്റുകളും ഇട്ടുപോയി. പിറ്റേന്ന് മറ്റൊരു കൂട്ടം ഒളിവുകാർ ആ പായകളിൽ ഉറങ്ങും. പ്രസ്ഥാനത്തിൽ ചൊറിപടർന്നു. ചൊറി സഹിക്കാതെ അച്ഛൻ അനുഭവിച്ചതായ ഒരു വൈദ്യന്റെ അടുത്ത് ചികിത്സയിലിരിക്കുമ്പോഴാണ് പൊലീസുകാർ അച്ഛനെ വളഞ്ഞിട്ട് പിടിച്ചത്. രണ്ടുദിവസം കഴിഞ്ഞപ്പോൾ ലോക്കപ്പിലേക്ക് സാൻറോഗോപാലനെയും, അണ്ടർഗ്രൗണ്ടിൽ നിന്ന് അറോറ പത്രം ഇറക്കുവാൻ ഉപയോഗിച്ചിരുന്ന കല്ലച്ച് തലയിൽ ചുമപ്പിച്ചുകൊണ്ട്, മത്തായിയെയും കൊണ്ടുവന്നു. മജീഷ്യൻ വിജയൻ ബോംബെയിലേക്ക് വണ്ടികയറിയിരുന്നു.

സാൻറോഗോയെ തകർക്കുക എന്നത് പൊലീസുകാരുടെ വ്രതമായിരുന്നു. തല്ലെങ്കിൽ പാപ്പാളിയുടെ തല്ലെന്ന്

കൊച്ചിശ്ശീമയിൽ പേരുകേട്ട ഇൻസ്പെക്ടർ പാപ്പാളി സാൻറോയുടെ മാസംപേശികൾ ഓരോന്നായി കൈകാര്യം ചെയ്തു. സാൻറോ ശ്വാസംപിടിച്ചുനിൽക്കും. പാപ്പാളിക്ക് വാശികൂടി. വൈപ്പിനിലെ മുക്കുവന്മാരോട് പറഞ്ഞ് പ്രത്യേകം വരുത്തിച്ച തെരളടിവാലുകൊണ്ട് അയാൾ സാൻറോയെ പ്രഹരിക്കുവാൻ തുടങ്ങി. അപ്പോൾ പാപ്പാളിയുടെ വായ്ത്താരി മുഴങ്ങും: "ഇത് ഇടപ്പള്ളിയിൽ നിങ്ങൾ കൊന്ന കോൺസ്റ്റബിൾ വേലായുധന്റെ വക. ഇത് കോൺസ്റ്റബിൾ മാത്യുവിന്റെ വക." സാൻറോ അനങ്ങിയതേ ഇല്ല.

"പറയെടാ ഇടപ്പള്ളി കൊലയാളി കെ. സി. മാത്യു എവിടെയാണെന്ന്," പാപ്പാളി സാൻറോയുടെ അണ്ടർവെയറിന്റെ വള്ളിപിടിച്ച് വലിച്ചുകൊണ്ട് ചോദിച്ചു. "പറയെടാ വരുത്തി എവിടെയാണെന്ന്." അപ്പോഴാണ് അണ്ടർവെയറിൽ നാട ഇടുന്ന സ്ഥലത്തിന്റെ ഉള്ളിൽനിന്ന് ഒരു കടലാസുചുരുൾ പാപ്പാളിക്ക് കിട്ടിയത്.

"ഇതാണോടാ നിന്റെ ബലത്തിന്റെ ഗുട്ടൻസ്?" പാപ്പാളി അണ്ടർവെയറിൽനിന്ന് കിട്ടിയ സ്റ്റാലിന്റെ പടം ചുരുട്ടിക്കുട്ടി സ്റ്റേഷന്റെ മൂലയിലേക്കിട്ടിട്ട് ചോദിച്ചു. അതിനുശേഷം ഒരു ചെറിയ ഉലക്ക വരുത്തി നഗ്നനായ സാൻറോയെ ഉരുട്ടുവാൻ തുടങ്ങി. പെട്ടെന്ന് കൈകാൽ പിടിച്ചിരുന്നപൊലീസുകാരെ കുതറിമാറ്റി സാൻറോ ചാടി എഴുന്നേറ്റുകൊണ്ട് തമിഴിൽ അലറി: "ആനാൽ തൊഴിലാളിവർക്കും അഴിക്കപ്പെടവില്ലേ. മേലും ഒന്റുപെട്ട് മുന്നേറുകിന്റേതു. തിയാകികളുക്ക് പുരച്ചിവണക്കം." പാപ്പാളിക്ക് സാൻറോ പറഞ്ഞത് മനസ്സിലായില്ല. അയാൾ ഒരുനിമിഷം കണ്ണുമിഴിച്ചുനിന്നു.

"തൃശ്ശിനാപ്പള്ളി ഗോൾഡൻ റോക്ക് റെയിൽവേ കോളനിയിലെ രക്തസാക്ഷിമണ്ഡപത്തിൽ എഴുതിവച്ച കാര്യമാണ് സാൻറോ പറഞ്ഞത്." പിന്നീട് ഈ കഥ എന്നോട് പറയുമ്പോൾ അച്ഛൻ വിശദീകരിച്ചു. "അവിടത്തെ റെയിൽവേ സമരം തകർക്കുവാൻ ഹാരിസൺ എന്ന് പേരുള്ള ട്രിപ്പി പൊലീസ് സൂപ്രണ്ട് കുറെ തൊഴിലാളികളെ കൊന്നു. നമ്മൾ മധുരയിലേക്ക് പോയ വഴിക്ക് ഒരു അനന്തൻനമ്പ്യാരെ ചെന്ന് കണ്ടില്ലേ? അങ്ങേരായിരുന്നു അവരുടെ നേതാവ്."

പാപ്പാളി ഞെട്ടലിൽന്ന് ഉണർന്ന് പിന്നെയും തല്ലാൻ കൈയോങ്ങിയപ്പോൾ സാൻറോ പറഞ്ഞു: “എടാ, പാപ്പാളി, നിന്നെ ഞാൻ സഖാവ് അനന്തൻനമ്പ്യാർ ഹാരിസൺഡ്യരയെ കൊന്നപോലെ കൊല്ലുമെടാ.”

പാപ്പാളി തല്ലി നിർത്തി. മരണങ്ങളിൽ വച്ചേറ്റവും ഭീകരമായ മരണമാണ് അനന്തൻനമ്പ്യാർ ഹാരിസണിന് നൽകിയതെന്ന് പപ്പാളിക്ക് അറിയാമായിരുന്നു. റെയിൽവേ കോളനിയിൽ ഇരച്ചുകയറിയ പൊലീസിന്റെ തല്ലേറ്റ് വീണ അനന്തൻ നമ്പ്യാർ ചത്തത് ഹാരിസൺഡ്യര കരുതി. ശവത്തിൽ നിറയൊഴിക്കുവാൻ പാടില്ല എന്നൊരു അന്ധവിശ്വാസം അനന്തൻനമ്പ്യാരെ ധ്വരയുടെ പിസ്തലിൽ നിന്ന് രക്ഷിച്ചു. കുറച്ചു ദിവസം കഴിഞ്ഞപ്പോൾ ഹാരിസൺ തന്റെ ബംഗ്ലാവിന്റെ ജനാലയ്ക്കപ്പുറത്ത് മുറ്റത്തുനിന്ന് അനന്തൻ നമ്പ്യാർ ചിരിക്കുന്നത് കണ്ടു. ഒരു ദിവസം മുറ്റത്ത് കെട്ടിയിട്ടിരുന്ന അയാളുടെ തുവെള്ളക്കുതിര പെട്ടെന്ന് അനന്തൻനമ്പ്യാരായപ്പോൾ ഹാരിസൺ മടിക്കാതെ അതിനെ വെടി വച്ചു. ചിന്നംവിളിച്ച് മേലോട്ട് കുതിച്ച കുതിര നെഞ്ചിൽ നിന്ന് ചീറ്റുന്ന ചോരയുമായി താഴെ വീഴുമ്പോൾ അനന്തൻനമ്പ്യാരുടെ കൈയിൽ പാറുന്ന ചെങ്കൊടി ഉണ്ടായിരുന്നു.

അനന്തൻനമ്പ്യാർ ഹാരിസനെ കുളിമുറിയിലേക്കും പിന്തുടർന്നു. ഹാരിസൺ കണ്ണാടിയുടെ മുമ്പിൽ നിന്നപ്പോൾ പ്രതിച്ഛായ ആടിയുലഞ്ഞ് മങ്ങിത്തളിഞ്ഞ് അനന്തൻ നമ്പ്യാരാകുന്നത് അയാൾ കണ്ടു. സ്വയം അനന്തൻനമ്പ്യാരായ സ്ഥിതിക്ക് ഹാരിസണിന് ശത്രുവിനെ വകവരുത്തുക എളുപ്പമായി. അയാൾ ആത്മഹത്യ ചെയ്തു.

താമസിയാതെ അച്ഛരനേയും അറോറ മത്തായിയേയും സാൻറോയെയും വിയ്യൂർ ജയിലിലേക്ക് മാറ്റി. ഏകാന്തതയിൽ കൊട്ടിയടച്ച സെല്ലുകൾക്കുള്ളിൽ രാവു പകലും അറിയാതെ നിത്യമായ സന്ധ്യാവെളിച്ചത്തിൽ അവർ ആഴ്ചകൾ പിന്നിട്ടു. പിടച്ചു നിർത്തുവാനാകാതെ ഉന്മാദം പ്രളയജലം പോലെ അതിനുള്ളിൽ അരിച്ചു കയറുമ്പോഴാണ് ഒരു വാർഡർ അവർക്ക് പാർട്ടിയുടെ സന്ദേശം കൈമാറിയത്: “മിണ്ടാതിരിക്കരുത്.

ഉറക്കെ ഉറക്കെ സംസാരിക്കൂ. അല്ലെങ്കിൽ ഭ്രാന്തെടുക്കും. എ. കെ. ജി. പറഞ്ഞുതന്ന വിദ്യയാണ്."

ബക്കുനിൽ മൈക്രോഫോണിന്റെ മുമ്പിൽനിന്ന് വായുവിൽ കൈവീശി ഉറക്കെ ഉറക്കെ ട്രലല ട്രലല എന്ന് പാടിക്കൊണ്ട് അദ്യശ്യമായ ഒരു ഓർക്കസ്ട്ര നയിക്കുകയായിരുന്നു.

"ഗോവിന്ദൻകുട്ടി, ഇത് ഏത് സിംഫണിയാണെന്ന് നിനക്കറിയാമോ?"

"ഇല്ല"

"ഇതാണ് ഷൊസ്റ്റാക്കൊവിച്ചിന്റെ ഏഴാം സിംഫണി. തൊള്ളായിരം ദിവസം നീണ്ടുനിന്ന ലെനിൻഗ്രാഡിലെ നാസി ഉപരോധത്തിനെപ്പറ്റി നീ കേട്ടിട്ടില്ലേ? അതിനിടയ്ക്കാണ് ഷൊസ്റ്റാക്കൊവിച്ച് ഈ സിംഫണി എഴുതിയത്."

ലെനിൻഗ്രാഡ് ഉപരോധം ഇപ്പോഴും അച്ഛനെയും പയ്യല്ലൂരിലെ മറ്റ് സഖാക്കളെയും ആവേശം കൊള്ളിച്ചിരുന്നു. പരിശീലനത്തിന്റെ ഇടയിൽ നാട്ടിൽവരുമ്പോൾ അവർ റഷ്യയിലെ സംഭവങ്ങളെക്കുറിച്ച് കേൾക്കുവാൻ എന്റെ ചുറ്റും കൂടുമായിരുന്നു.

കഴിഞ്ഞ തവണ നാട്ടിൽ ചെന്നപ്പോൾ ഞാൻ അവരെ നോക്കി പറഞ്ഞു: "റഷ്യയിൽ എല്ലാവരും ഇപ്പോൾ സ്റ്റാലിനെ വെറുക്കുന്നു. ഹിറ്റ്ലറെപോലെ."

"അതിന് ഇയാൾ റഷ്യ മുഴുവൻ സർവ്വെ നടത്തിയോ?" ഏരിയാ സെക്രട്ടറി രാജേന്ദ്രൻ ദേഷ്യത്തിൽ ചോദിച്ചു.

"അവന്റെ നേരെ മേക്കിട്ട് കയറിയിട്ട് എന്താ കാര്യം? ആ ക്രൂഷ്ചേവ് തുടങ്ങിവെച്ച പണിയാണ്." അറോറ മത്തായി പറഞ്ഞു.

"നാസികൾ ലെനിൻഗ്രാഡ് പിടിച്ചെടുക്കുവാൻ വന്നപ്പോൾ തൊള്ളായിരം ദിവസം പിടിച്ചുനിന്നതാരാ? സ്റ്റാലിൻ." അച്ഛൻ എഴുന്നേറ്റുനിന്ന് പ്രസംഗിക്കുന്ന സ്വരത്തിൽ പറയുവാൻ തുടങ്ങി. "നാൽപ്പത്തിരണ്ടിൽ ജർൻകാർ ബോംബിട്ട് തകർത്ത സ്റ്റാലിൻഗ്രാഡിൽ നാസികളെ കിടങ്ങുകളിലും പുരപ്പുറത്തും അഴുക്കുകാനകളിലും വെച്ച് കണ്ണോടുകണ്ണ് യുദ്ധം ചെയ്തതാരാ? സ്റ്റാലിൻ. ജനറൽ ഷുക്കോവിനെക്കൊണ്ട് സ്റ്റാലിൻ ഗ്രാഡ്

പിടിച്ചെടുത്ത് രണ്ടുലക്ഷം ജർമ്മൻ പട്ടാളക്കാരെ കൊന്നൊടുക്കി ലോകമഹായുദ്ധം ജയിപ്പിച്ചതാരാ? സ്റ്റാലിൻ."

"എന്നിട്ട് ഓരോരുത്തർ വർത്തമാനം പറയുന്നു." അറോറ മത്തായി കൂട്ടിച്ചേർത്തു. "പഞ്ചവത്സരപദ്ധതികളിൽക്കൂടി സ്റ്റാലിൻ റഷ്യയെ ലോകമഹാശക്തിയാക്കിയില്ലെങ്കിൽ പയ്യല്ലൂരിലെ ഈ പയ്യൻ ഗോവിന്ദൻകുട്ടി സ്പെയിസിൽ പോകുമോ? പറയൂ, പോകുമോ?"

പയ്യല്ലൂരിലെ സഖാക്കളുടെ ജാഥകളിൽ സ്റ്റാലിന്റെ ചിത്രങ്ങൾ കൂടുതലായി പ്രത്യക്ഷപ്പെടുവാൻ തുടങ്ങി. അഞ്ച് സ്റ്റാലിന് മൂന്ന് ലെനിൻ, മൂന്ന് ലെനിന് രണ്ട് മാർക്സ്, രണ്ട് മാർക്സിന് ഒരു എംഗൽസ് എന്നിങ്ങനെ അച്ഛന്റെയും കുട്ടുകാരുടെയും എഞ്ചുവടിയുടെ കണിശത്തിൽ പയ്യല്ലൂരിലെ സഖാക്കൾ ഇപ്പോഴും ജാഥ നടത്തുന്നുണ്ടാകും.

ബക്കുനിന്റെ നിശ്ശബ്ദത തുടർന്നപ്പോൾ ഞാൻ ചോദിച്ചു: "എന്തുപറ്റി ഷൊസ്റ്റക്കൊവിച്ചിന്റെ ഏഴാം സിംഹണിക്ക്?"

"ഗോവിന്ദൻകുട്ടീ!" അയാളുടെ ശബ്ദം ഇടറി. "ഈ സിംഹണി ആദ്യമായി അവതരിപ്പിച്ചവരുടെ കൂട്ടത്തിൽ അച്ഛനും ഉണ്ടായിരുന്നു. ഭക്ഷിക്കാൻ അപ്പമില്ലാതെ, ചൂടുപിടിപ്പിക്കുവാൻ കൽക്കരിയില്ലാതെ ലെനിൻഗ്രാഡിലെ പകുതി ജനങ്ങളും ഉപരോധത്തിൽ ചത്തുപോയി. അച്ഛന്റെ ചേട്ടനും മുത്തച്ഛനും അടക്കം. ഈ സിംഹണി പരിശീലിക്കുവാൻ മാത്രമാണ് അച്ഛൻ ജീവിച്ചിരുന്നത്. ഒടുവിൽ ചൂടുപിടിപ്പിക്കാത്ത ഫിൽഹാർ മൊണിക്കൊളിൽ തടിച്ച കമ്പിളിക്കോട്ടുകളിട്ട് അച്ഛനും മറ്റ് വയലിനിസ്റ്റുകളും നിരന്നു നിന്നു. തൊട്ടുതൊട്ടുനിൽക്കുന്ന മനുഷ്യശരീരങ്ങളുടെ ചൂടുമാത്രമേ അവർക്ക് കിട്ടിയിരുന്നുള്ളൂ. തടിച്ച കൈയുറയിട്ട കൈകളിൽ നിന്ന് ഒരിക്കൽപ്പോലും തെന്നിപ്പോകാൻ സമ്മതിക്കാതെ അവർ വയലിന്റെ വില്ലുകൾ ചലിപ്പിച്ച് സിംഹണി തുടങ്ങി. ലെനിൻഗ്രാഡിന് മുഴുവൻ അത് കേൾക്കണമായിരുന്നു. സ്ഥലത്തെ റേഡിയോസ്റ്റേഷൻ അത് പ്രക്ഷേപണം ചെയ്തത് കിടങ്ങുകളിൽ കിടക്കുന്ന ജർമ്മൻകാർ കേട്ടപ്പോൾ ആദ്യമായി അവർക്ക് തോന്നി, ഈ ഉപരോധം തകരുവാനുള്ളതാണെന്ന്.

ബക്കുനിൻ വീണ്ടും നിശ്ശബ്ദനായി. അയാൾ എന്താണ് ഓർക്കുന്നതെന്ന് ഞാൻ ഊഹിച്ചു ആ അച്ഛനെയും കുട്ടുകാരെയും ആണ് രഹസ്യപ്പൊലീസ് കൊണ്ടുപോയി കൊന്നത്. ഞാൻ അയാളുടെ മുഖത്തേക്ക് നോക്കി. ബക്കുനിൻ ഇപ്പോൾ കരയുമെന്ന് എനിക്ക് തോന്നി. പക്ഷെ, അതിനുപകരം പൂർവ്വാധികം ആവേശത്തോടെ അയാൾ സിംഹണി മുഴുവൻ വായകൊണ്ട് പലപല വാദ്യങ്ങളുടെ ശബ്ദത്തിൽ അവതരിപ്പിച്ചു.

സിംഹണി തീർന്നപ്പോൾ വളരെ നാളുകൾക്കുശേഷം റിസീവർ ശബ്ദിക്കാൻ തുടങ്ങി. അതിലൂടെ ആരോ കൈയടിക്കുന്ന ശബ്ദം ഞങ്ങൾ കേട്ടു.

"കാളിങ്ങ് കൺട്രോൾ. ഇത് സോയൂസ് ബക്കുനിൻ പറഞ്ഞു."

"ഏത് സോയൂസ്?" റിസീവറിലൂടെ ഒരു പെൺകുട്ടി റഷ്യനിൽ ചോദിച്ചു.

"സോവിയറ്റ് യൂണിയന്റെ സോയൂസ് ഇരുപത്തിനാല്."

"സോവിയറ്റ് യൂണിയൻ?"

അതില്ലാതായിക്കൊണ്ടിരിക്കുകയാണ്. ഇപ്പോൾ കുറെ റിപ്പബ്ലിക്കുകൾ മാത്രമാണ് ഇവിടെ ഉള്ളത്. അതിരിക്കട്ടെ, നിങ്ങളുടെ പേര്?"

"ക്യാപ്റ്റൻ ഇഗോർ ബക്കുനിൻ."

റിസീവറിലൂടെ കമ്പ്യൂട്ടറിന്റെ കട്ടകളുടെ മേൽ വിരലുകൾ ചലിക്കുന്ന ശബ്ദം കേട്ടു. "അങ്ങനെ ഒരു പേര് കമ്പ്യൂട്ടറിൽ കാണുന്നില്ലല്ലോ. നിങ്ങൾ എവിടത്തുകാരനാണ്?"

"ലെനിൻഗ്രാഡ്."

പെൺകുട്ടി കുറെനേരം ചിരിച്ചു. അവൾ പറഞ്ഞു: "അങ്ങനെ ഒരു നഗരവും ഇപ്പോൾ ഇല്ല. മേയർ സൊസ്ചെക്ക് അതിന്റെ പേര് മാറ്റി. ഇപ്പോൾ അത് സെന്റ് പീറ്റേഴ്സ് ബർഗ്ഗാണ്."

"ഞങ്ങൾക്ക് തിരിച്ച് ഭൂമിയിലേക്ക് മടങ്ങണം."

"നിങ്ങൾ സോവിയറ്റ് യൂണിയന്റെ ബാധ്യതയാണ്."

റിപ്പബ്ലിക്കുകൾ അതേറ്റടുകണമോ വേണ്ടയോ എന്ന് അതാത് റിപ്പബ്ലിക്കിന്റെ പാർലമെന്റുകൾ തീരുമാനിക്കും. പിന്നെ നിങ്ങൾ 'ഞങ്ങൾ' എന്ന് പറഞ്ഞത്?"

"എന്റെ കൂടെ ഒരു ഇന്ത്യാക്കാരൻ കൂടിയുണ്ട്. സോവിയറ്റ് യൂണിയനും മൂന്നാം ലോകവുമായുള്ള ചാർച്ചയുടെ

പ്രതീകമായി..."

"സോവിയറ്റ് യൂണിയന്റെ അന്തർരാഷ്ട്രീയ ബാധ്യതകളും റിപ്പബ്ലിക്കുകൾക്ക് ഏറ്റെടുക്കുവാൻ വയ്യ."

"പറയൂ, ഞങ്ങൾ താഴോട്ട് വരുവാൻ ഇനി എന്ത് ചെയ്യണം?"

"യു. എന്നിൽ ഇപ്പോൾ നഷ്ടപ്പെട്ട സാധനങ്ങളുടെ ഒരു ആപ്പീസ് തുടങ്ങിയിട്ടുണ്ട്. അവിടെ ഞാൻ നിങ്ങളുടെ പേര് രജിസ്റ്റർ ചെയ്താം. ഒരുപക്ഷേ ആരെങ്കിലും നിങ്ങളെ കണ്ടെത്തിയേക്കാം." അവൾ പൊട്ടിച്ചിരിച്ചു.

ഞാൻ പേടകത്തിലെ കിളിവാതിലിലൂടെ പുറത്തേക്ക് നോക്കിനിൽക്കുകയായിരുന്നു. ക്ഷീരപഥത്തിന്റെ തുണ്ടുകൾ വെളുത്ത കുതിരകളും അനന്തൻനമ്പ്യാന്മാരും ലെനിൻഗ്രാഡ് ഓർക്കസ്റ്റ്രയിലെ വയലിനിസ്റ്റുകളുമായിക്കൊണ്ടിരുന്നു. റിസീവറിൽക്കൂടി പെൺകുട്ടിയുടെ ചിരി നിലച്ചിരുന്നില്ല. പെട്ടെന്ന് ഹാരിസൺഡ്വര അനന്തൻനമ്പ്യാരായപോലെ ഞാൻ ബക്കുനിയായി. അയാളുടെ ചരിത്രം എന്റെ മുറിവുകളും. ബക്കുനിയെ തള്ളിമാറ്റി ഞാൻ മൈക്രോഫോണിന്റെ മുമ്പിൽ നിന്നു. സഭാകമ്പത്തിൽ ആദ്യം ഞാനെന്നും പറഞ്ഞില്ല. പിന്നെ മനസ്സിലേക്ക് ഇറച്ചുവന്ന വാക്കുകൾ ഞാൻ അട്ടഹസിച്ചു: "ആനാൽ തൊഴിലാളിവർകൾ അഴിക്കപ്പെടവില്ലെല്ല. മേലും ഒൻപത് മുന്നേറുകിന്റേതു. തിയാകികളുക്ക് പുരച്ചിവണക്കം."

പെൺകുട്ടി പേടിച്ച് മൈക്രോഫോൺ അടയ്ക്കുന്ന ശബ്ദം പേടകത്തിന്റെ അകത്ത് മുഴങ്ങി.

ബക്കുനൻ ബഹിരാകാശത്ത് നടക്കുവാൻ ഉപയോഗിക്കുന്ന വസ്ത്രങ്ങൾ ധരിക്കുവാൻ തുടങ്ങി. അയാൾ പേടകത്തിന്റെ വാതിലിലേക്ക് നടന്നു. "ഗോവിന്ദൻകുട്ടീ, ഞാൻ പോകുന്നു." ബക്കുനിൻ ഹെൽമറ്റിന്റെ ഉള്ളിലെ ചെറിയ മൈക്കിലൂടെ പറഞ്ഞു. അയാൾ പേടകത്തിന്റെ വാതിൽ തുറന്ന് പുറത്തിറങ്ങിയപ്പോൾ പേടകവുമായി ബന്ധിച്ചിരുന്ന അയാളുടെ അരയിൽ കൊളുത്തിയിട്ടിരുന്ന ലോഹക്കമ്പി വലിഞ്ഞു.

ഞാനും വാതിലിലേക്ക് ചെന്നു. പുറത്ത് പേടകത്തിന്റെ സോളാർ പാനലുകൾ റെറൊഡക്റ്റിൽ പക്ഷിയുടെ പ്രാകൃതമായ ചിറകുകൾപോലെ വിടർന്നു നിന്നിരുന്നു. ബക്കുനിൻ അരയിലെ കൊളുത്തുരി സ്വതന്ത്രമാകുവാൻ തയ്യാറായി.

"ബക്കുനിൻ, നിങ്ങൾ പോയാൽ ഞാനെന്ത് ചെയ്യും. ഈ മൂന്നാംലോകം?" ഞാൻ ചോദിച്ചു.

"ഗോവിന്ദൻകുട്ടീ, നാലാം ലോകത്തിനോടാണോ ഇങ്ങനെ ചോദിക്കുന്നത്?" ഹെൽമറ്റിന്റെ അഭ്രജാലകത്തിലൂടെ അയാളുടെ നിറഞ്ഞ കണ്ണിലെ ചിരി ഞാൻ കണ്ടു.

ബക്കുനിൻ കൊളുത്ത് വേർപെടുത്തി മുന്നോട്ട് കുതിച്ചു. കുറച്ചുദൂരം വളഞ്ഞുപുളഞ്ഞ് റഷ്യൻ ഭാഷയിൽ എന്തോ എഴുതിക്കൊണ്ട് അയാൾ നീങ്ങി. സിറിലിക് ലിപികളുടെ ചതുരവടിവുകൾ അവസാനിച്ചപ്പോൾ മൂട്ടിന്റെ മേൽ താടിവച്ചിരുന്ന് ബക്കുനിൻ നേർവരയിൽ തന്റെ ഗ്രഹപഥം രചിക്കുവാൻ തുടങ്ങി.

കാണി

മ മെ: തിയടി ശബ്ദങ്ങളും പടയോട്ടം നടത്തുന്ന എലികളും പ്രക്ഷേപണം ഇല്ലാത്ത നേരത്തെ ടിവി സ്ക്രീനിൽ കാണുന്ന കറുത്തതും വെളുത്തതുമായ തിളങ്ങുന്ന പൊട്ടുകളും ഒക്കെ നിറഞ്ഞ ഭസ്മനിറത്തിലുള്ള ഒരു ഉറക്കത്തിൽ നിന്ന് ഉണർന്നതിനുശേഷവും ശകുന്തള കിടക്കയിൽ നിന്ന് എഴുന്നേറ്റില്ല. കണ്ണടച്ച് കിടന്നുകൊണ്ട് അവൾ കിടക്കവിരിയിലൂടെ കൈയോടിച്ചു. തലയിണയുടെ മുകളിൽ നിന്നാണ് വിരലുകൾ യാത്ര തിരിച്ചത്. പതുകെ, വളരെ പതുകെ, അവ അരിച്ചിറങ്ങി. താഴേ, സനലിന്റെ ദേഹം ചൂടുപിടിപ്പിക്കാത്ത കിടക്കവിരിയുടെ ചുളിവുകളുടെ തണുപ്പേറ്റ് ശകുന്തള പെട്ടെന്ന് കൈ പിൻവലിച്ചെങ്കിലും ആശ കൈവിടാതെ അവൾ തലോടൽ തുടർന്നു.

ഒറ്റപ്പോള ഉറക്കത്തിന്റെ സുരക്ഷിതത്വം പോലും ഊറ്റിയെടുക്കുവാൻ ബാക്കിയില്ലെന്ന് ബോധ്യമായപ്പോൾ കൃഷ്ണൻ കണ്ണ് തുറന്നു. ദേശാന്തരികളെപ്പോലെ ശകുന്തളയുടെ വിരലുകൾ അവളുടെയും തന്റെയും ഇടയിലുള്ള കിടക്കവിരിയിലൂടെ നീങ്ങുന്നത് നോക്കിയിരിക്കുവാൻ കഴിയാതെ കൃഷ്ണൻ കട്ടിൽ വിട്ടെഴുന്നേറ്റു.

ലോഡ്ജ്മുറിയുടെ ജനാലയ്ക്കപ്പുറത്തെ രാത്രിയെ നോക്കി വിജയൻ ഒരു ചൂരൽക്കസേരയിൽ ഉറങ്ങാൻ പറ്റാതെ ഇരുന്നു. കുറെ കഴിഞ്ഞപ്പോൾ രാത്രി കനച്ച് വിഷനീലനിറമായി. ഒടുവിൽ ആകാശത്തിൽ നെടുകെ വെള്ള കീറിയപ്പോൾ വിജയൻ വസ്ത്രം മാറി പുറത്തേക്ക് ഇറങ്ങി. റോഡിൽ കായൽക്കാറ്റ് വളരെ മൃദുവായിരുന്നു. അത് അയാളുടെ മനസ്സുവരെ എത്തിയിരുന്നില്ല. വിജയന് വേണ്ടിയിരുന്നത് ശക്തമായ കാറ്റായിരുന്നു. അതും തേടി കായലോരത്തിലെ അരമതിലിലേക്ക് അയാൾ നടന്നു.

അന്നത്തെ പത്രം, ശകുന്തളയുടെ അമ്മകൊണ്ടുതന്നെ ചായ - കൃഷ്ണന്റെ പുലരി വളരെ പതുകെയാണ് മുന്നേറിയിരുന്നത്. മറ്റൊന്നും ചെയ്യുവാൻ ഇല്ലാത്തതുകൊണ്ട് കൃഷ്ണൻ

കുളിക്കുവാൻ തീരുമാനിച്ചു. കുളിമുറിക്കുള്ളിലെ രോമാവൃതമായ തന്നത്താൻ നിൽപ്പ് ബുദ്ധിമുട്ടിച്ചപ്പോൾ അയാൾ കുളിച്ചുവെന്നു വരുത്തി പുറത്തേക്കിറങ്ങി. അലമാരി തുറന്നു നോക്കിയപ്പോൾ അതിൽ സനലിന്റെ ഉടുപ്പുകൾ സൂക്ഷിക്കാറുള്ള കള്ളി ഒഴിഞ്ഞു കിടക്കുന്നത് ആദ്യമായി കൃഷ്ണൻ ശ്രദ്ധിച്ചു. വേലക്കാരി അടുക്കളയിൽ തൂക്കിയിട്ടിരുന്ന തുറന്ന നെഞ്ചുമായുള്ള യേശുവിന്റെ പടത്തിൽ നിന്ന് തിരുഹൃദയം പഠിച്ചുമാറ്റിയപോലെ കൃഷ്ണന് തോന്നി. അലമാരി ധൃതിപിടിച്ച് അടച്ചിട്ട് അയാൾ ശകുന്തളയോട് ചോദിച്ചു: “മുണ്ടൊന്നും കാണുന്നില്ലല്ലോ.”

“അലമാരിയിൽ പാസ്റ്റിരിക്കുന്നില്ലെ?” ശകുന്തള കിടന്നുകൊണ്ട് ചോദിച്ചു.

“അതിന് മലയാളം സാറന്മാർ പാസ്റ്റിടുകയില്ലല്ലോ.”

സംഭാഷണത്തിലേക്ക് തിരിച്ചുവരുന്ന ദൈനംദിനത്വം സനലിനോട് ചെയ്യുന്ന പാപമായി ശകുന്തളയ്ക്ക് തോന്നി. മറുപടി പറയാതെ അവൾ തിരിഞ്ഞുകിടന്ന് തലയിണയിൽ മുഖം അമർത്തി.

ഊണുമുറിയുടെ മേശപ്പുറത്ത് ശകുന്തളയുടെ അമ്മഉപ്പുമാവും പഴവും വച്ചിരുന്നു. ഇതും ജീവിച്ചിരിക്കുന്നതിനുള്ള പ്രായശ്ചിത്തമാണ്. സനലിന് ഉപ്പുമാവ് ഒട്ടും ഇഷ്ടമായിരുന്നില്ല. അതിന്റെ ആകൃതിയില്ലായ്മ അവനെ വെറുപ്പിച്ചിരുന്നു. കൃഷ്ണൻ ഒന്നും കഴിക്കാതെ പുറത്തേക്ക് ഇറങ്ങി.

പടിക്കുപുറത്ത്, റോഡിൽ, സനൽ കിടന്നിരുന്ന സ്ഥലം അടയാളപ്പെടുത്തുവാൻ പോലീസുകാർ വരച്ചിട്ട ചാക്കിന്റെ വൃത്തം മാഞ്ഞുകിടക്കുന്നത് കൃഷ്ണൻ കണ്ടു. ഇനി ഒരിക്കലും തിരിച്ചുവരാത്ത രീതിയിൽ സനൽ തീർത്തും മരിച്ചു കഴിഞ്ഞുവെന്ന് ആ നിമിഷത്തിൽ കൃഷ്ണന് ബോധ്യമായി. കോളെജിലേക്കുള്ള ഒറ്റപ്പെട്ട നീണ്ട നടപ്പ് മുറിക്കുവാൻ കൃഷ്ണൻ വിജയന്റെ ലോഡ്ജിൽ കയറി.

“അന്നത്തതിന് ശേഷം നിന്നെ ഇതുവരെ കണ്ടില്ലല്ലോ?” കൃഷ്ണൻ ചോദിച്ചു.

“എനിക്ക് ചേട്ടത്തിയയെ നേരിടാൻ വയ്യ,” വിജയൻ പറഞ്ഞു.

“ഇപ്പോൾ ശകുന്തളയുടെ അമ്മയുടെ ഉള്ളതുകൊണ്ട് അൽപം സമാധാനം ഉണ്ട്.”

വിജയൻ ഒന്നും പറഞ്ഞില്ല. കുറച്ചുകഴിഞ്ഞ് അയാൾ കൃഷ്ണന്റെ മുഖത്തേക്ക് ഉറ്റുനോക്കിക്കൊണ്ട് ചോദിച്ചു: “കൃഷ്ണേട്ടന്റെ മുഖം വല്ലാതായിരിക്കുന്നു. കണ്ണ് നന്നായി വീർത്തിട്ടുണ്ടല്ലോ?”

“സനൽ പോയതിനുശേഷം ഇന്നലെ രാത്രിയാണ് ഞാൻ ആദ്യമായി ഉറക്കെ കരഞ്ഞത്.” കൃഷ്ണൻ മുറിവിട്ട് ഇറങ്ങുന്നതിനിടയിൽ പറഞ്ഞു.

കോളെജിലേക്ക് വീണ്ടും നടക്കുമ്പോൾ, തലേന്ന് രാത്രി സമയത്തെ അളന്നുകൊണ്ട്, ഒരു നിമിഷത്തിൽ ഒരു തവണ ശകുന്തള കൃത്യമായി തേങ്ങുന്നതു കേട്ട് ഉറക്കം ഉണർന്ന കാര്യം കൃഷ്ണൻ ഓർത്തു. തുടർന്ന് അവളോട് ചേർന്നുകിടന്നതും. അയാൾ ഉമ്മവെച്ചുതുടങ്ങിയത് ശകുന്തളയുടെ പൊന്തിനിൽക്കുന്ന തുവളെല്ലിൽ നിന്നായിരുന്നു. കരച്ചിൽനിർത്തി ശകുന്തള ചോദിച്ചു: “എന്താണീ കാട്ടിക്കൂട്ടുന്നത്?”

“ഒരുപക്ഷേ....”

“ഒരുപക്ഷേ?”

“ഒരുപക്ഷേ കുറച്ചുനേരം എല്ലാം മറക്കുവാൻ കഴിഞ്ഞാലോ?”

കൃഷ്ണൻ തുവളെല്ലിലേക്ക് മടങ്ങി. തുടർച്ചയായി ഉമ്മവെച്ചു മുന്നേറുമ്പോൾ അവളുടെ കഴുത്തിന്റെ മടക്കുകളിൽ പലനാൾ കുളിക്കാത്തതിന്റെ ചേറ് താലിനൂല് പോലെ കിടക്കുന്നത് അയാൾ കണ്ടു. ചുണ്ടുകൾ ആവർത്തിച്ച് ഉമ്മവയ്ക്കുന്നതിന്റെ തുടർച്ചയായ ചലനങ്ങളിൽ കൃഷ്ണൻ ഏതോ താളം, ഏതോ വൃത്തത്തിന്റെ ലക്ഷണം കേൾക്കുവാൻ തുടങ്ങി. ചുംബനങ്ങൾക്ക് ധൃതികൂടി. രംഗരംഗരം? വൃത്തം: പഞ്ചചാമരം? ശകുന്തള നിർവികാരയായി മച്ചിലേക്ക് കണ്ണ് തുറന്ന് പിടിച്ചിരിക്കുന്നത് കണ്ടപ്പോൾ കൃഷ്ണന് വൃത്തപ്പകർച്ചയുണ്ടായി. ഇത്തവണ വൃത്തം മന്ദാക്രാന്താ. മന്ദാക്രാന്താ മഭന തതഗം നാലുമാറേഴുമായ് ഗം. പതുകൈ, വളരെ പതുകൈ, മഭനതതഗം, കൃഷ്ണന്റെ ചുണ്ടുകൾ കണ്ണീർചാലിലൂടെ അരിച്ചരിച്ച്,

നാലുമാറേഴുമായി തലയുയർത്തി അയാൾ ശകുന്തളയുടെ ചുണ്ടിന്റെമേൽ ചുണ്ടമർത്തി ഗം.

ശകുന്തള കണ്ണടയ്ക്കുവാൻ വിസതിച്ചുകൊണ്ട് കിടന്നു. കൃഷ്ണൻ ഉറക്കെ കരയുവാൻ തുടങ്ങി. അയാളുടെ വായ പൊത്തി, പുറത്ത് അമ്മ നിൽക്കുന്നുവെന്ന് ശകുന്തള ആംഗ്യം കാണിച്ചെങ്കിലും, അതു വകവയ്ക്കാതെ കൃഷ്ണൻ കുറേനേരം കൂടി കരഞ്ഞു.

“രാഗം മാംസനിബദ്ധമാകരുതുപോലും.” കൃഷ്ണൻ ഫൈനൽ എം. എ. ക്ലാസ്സിനെ നോക്കി പൂച്ചുത്തിൽ പറഞ്ഞു. കുട്ടികൾ അയാളുടെ മുഖത്തുനിന്ന് കണ്ണെടുത്തിരുന്നില്ലെങ്കിലും എന്തുകൊണ്ടോ അന്ന് കൃഷ്ണൻ പഠിപ്പിക്കുന്നത് അവർ എഴുതി എടുത്തില്ല. ആ അരിശത്തിൽ അയാൾ ഉറക്കെ പറഞ്ഞു: “അത് മാംസനിബദ്ധമായേ പറ്റൂ. അതിന് മറ്റൊന്നാണ് ആകാൻ പറ്റും? രതി ഒരിക്കലും ഉൽപ്രേക്ഷയാകുകയില്ല.”

ക്ലാസ്സ് തീർത്ത് സ്റ്റാഫ് മുറിയിൽ തിരിച്ചെത്തിയപ്പോൾ അത്യാവശ്യമായി ഒന്ന് കാണണം എന്ന് അച്ഛൻ അയച്ച ഒരു കുറിപ്പ് മേശപ്പുറത്ത് ഇരിക്കുന്നത് കൃഷ്ണൻ കണ്ടു. അടുത്ത രണ്ടുമണിക്കൂർ ഒഴിവായതുകൊണ്ട് കൃഷ്ണൻ ബസ്സ് സ്റ്റോപ്പിലേക്ക് നടന്നു.

തറവാടിന്റെ കോലായയിൽ അച്ഛൻ വലിയ ചാരുകസേരയിൽ പത്രം വായിച്ചു കിടക്കുന്നുണ്ടായിരുന്നു. ഒട്ടും വ്യധനാകാതെ. കൃഷ്ണനെ കണ്ട ഉടൻ അച്ഛൻ പറഞ്ഞു: “ഒരു അത്യാവശ്യകാര്യം സംസാരിക്കുവാനാണ് നിന്നെ വിളിപ്പിച്ചത്.”

“ഒും.”

“ഇന്നലെ ഞാൻ പ്രശ്നം വയ്പിച്ചു. ഇപ്പോൾ പറയാൻ പാടില്ലാത്ത കാര്യമാണെങ്കിലും പറയാതിരിക്കുവാൻ വയ്യ. നിങ്ങൾക്ക് രണ്ടുപേർക്കും ജാതകവശാൽ ഉടൻ സന്താനഭാഗ്യം ഉണ്ട്. പിന്നെ കുറെ കാലത്തേക്ക് ഇല്ലതാനും. ഇതുകൊണ്ട് അമാന്തം കാണിക്കരുത്.”

കൃഷ്ണൻ ഒന്നും മിണ്ടിയില്ല.

“എന്താ നീ ആലോചിക്കുന്നത്?”

“മറ്റൊരു കുട്ടി സനലിന് പകരം ആവില്ലല്ലോ?”

അച്ഛൻ ആ നിമിഷം വയസ്സനായപോലെ കൃഷ്ണൻ തോന്നി. അച്ഛൻ തൊണ്ട ഇടറിക്കൊണ്ട് പറഞ്ഞു: “നീ പറഞ്ഞത് എന്റെ മനസ്സിൽ ഓടിയില്ല.”

അപ്പോഴേക്കും അമ്മ അടുക്കളയിൽനിന്ന് ഉമ്മറത്തേക്കെത്തിയിരുന്നു. “നിന്നോട് ഒരു കാര്യം ചോദിക്കണംന്ന് ശ്ലീ ദിവസ്സായി വിചാരിക്കുന്നു.” അമ്മ പറഞ്ഞു.

“വേണ്ട, സുമതി. അതുമിതും ചോദിച്ച് അവനെ വിഷമിപ്പിക്കണ്ട.” അച്ഛൻ ഇടപെട്ടു.

“എന്തിനാ ശകുന്തള സനൽ പോയ ദിവസം കാലത്തു ചെന്ന് മദാമ്മമാരെ പോലെ മുടിവെട്ടിച്ചത്?” അമ്മ കൂസാതെ ചോദിച്ചു.

“അതവളുടെ ഒരു പഴയ ആഗ്രഹമായിരുന്നു. അതാണത്രെ കൂടുതൽ സൗകര്യം. എന്നോട് ചോദിച്ചപ്പോൾ ഞാനൊട്ട് എതിർക്കാനും പോയില്ല.” കൃഷ്ണൻ നുണ പറഞ്ഞു. പോസ്റ്റ്മാർട്ട് കഴിഞ്ഞ് സനലിന്റെ ശരീരവുമായി വീട്ടിൽ തിരിച്ചെത്തിയപ്പോഴാണ് ബോധമറ്റ് കിടന്നിരുന്ന ശകുന്തളയ്ക്ക് എന്തോ മാറ്റം സംഭവിച്ചിട്ടുണ്ടെന്ന് ആദ്യമായി കൃഷ്ണൻ തോന്നിയത്. തോളറ്റംവെച്ച് ശകുന്തള മുടി മുറിച്ചത് കൃഷ്ണന്റെ ഉള്ളിൽ പതിയുവാൻ പിന്നെയും സമയം എടുത്തു. അതിനുശേഷം ഇതുവരെ അതിനെക്കുറിച്ചു സംസാരിക്കുവാൻ കൃഷ്ണന് അവസരവും കിട്ടിയില്ല.

“എങ്ങനെയാ സനൽ മോന് ഇത് പറ്റിയത്? ഇതുവരെ ആരും എനിക്ക് മുഴുവൻ പറഞ്ഞുതരാൻ മെനക്കെട്ടിയില്ലല്ലോ?” അമ്മ പിന്നെയും ചോദിച്ചു. അച്ഛൻ അയെ നോക്കി കണ്ണുരുട്ടി.

“സനൽ സ്കൂളുവിട്ട് വീട്ടിൽ വന്നു. ഉമ്മറമുറിയിൽ നമ്മുടെ ഭാനു അമ്മായിയുടെ മകൻ വിജയൻ ഉണ്ടായിരുന്നു. സനലിന്റെ ശബ്ദംകേട്ട് ശകുന്തള ഉമ്മറത്തെത്തിയപ്പോഴേക്കും റിക്ഷയിൽ കൂടെ വന്ന കുട്ടിയോട് എന്തോ പറയാനുണ്ടെന്നു പറഞ്ഞ് അവൻ ഓടാൻ തുടങ്ങി. പടി തുറന്നു കിടക്കുന്നതു കണ്ടപ്പോൾ വിജയൻ അവനെ പിടിച്ചു നിർത്തുവാൻ പുറകിലോടി. അപ്പോഴേക്കും നടക്കേണ്ടത് നടന്നുകഴിഞ്ഞു.” തന്റെ ശബ്ദത്തിലെ ഒരേ ഈണം കൃഷ്ണനെ അദ്ഭുതപ്പെടുത്തി. കുറച്ചു ദിവസങ്ങൾക്കുള്ളിൽതന്നെ താൻ ആ സംഭവത്തിൽ നിന്ന്

വേണ്ടത്ര അകൽച്ച പ്രാപിച്ചു കഴിഞ്ഞിരിക്കുന്നു
എന്നോർത്തപ്പോൾ കൃഷ്ണൻ കുറ്റബോധം തോന്നി.

അന്നത്തെ ദിവസം ആദ്യമായി ശകുന്തള കിടക്കവിട്ടെഴുന്നേറ്റ്
കുളിമുറിയിലേക്ക് നടന്നു. അവളുടെ ടൂത്ത് ബ്രഷ് എടുക്കുവാൻ
ടൂത്ത് ബ്രഷുകൾ വച്ചിരുന്ന ഫ്ലാസ്റ്റിലേക്ക് കൈ നീട്ടിയപ്പോൾ
ശകുന്തള അതിൽ സനലിന്റെ കൊച്ചു ബ്രഷ് ഇരിക്കുന്നത് കണ്ടു.
അവൾ കിടക്കയിൽ തിരിച്ചുചെന്ന് കിടന്ന് പിന്നെയും കരയുവാൻ
തുടങ്ങി.

“നീ പിന്നെയും ചെന്ന് കിടന്നോ?” ശകുന്തളയുടെ
കരച്ചിൽകേട്ട് കിടപ്പുമുറിയിൽ എത്തിയ അമ്മ ചോദിച്ചു.

കുളിമുറിയിലേക്ക് കൈചൂണ്ടി ശകുന്തള പറഞ്ഞു: “അവിടെ
അവന്റെ ബ്രഷ് ഇരിക്കുന്നു. അവൻ ഒരിക്കലും കൈവിടാത്ത
സാധനമാണത്.”

ആദ്യത്തെ ടൂത്ത്ബ്രഷിൽ നിന്നാണ് കുട്ടികളുടെ
സ്വകാര്യജീവിതം തുടങ്ങുന്നത്. അതൊഴികെ അവരുടെ എല്ലാ
ജംഗമങ്ങളും കൈയേറുവാൻ വലിയവർക്ക് ഒരു മടിയും ഇല്ല.
കഴിഞ്ഞ വേനലവധിക്ക് അമ്മയുടെ കൂടെ പതിവുപോലെ
താമസിക്കുവാൻ ചെന്നപ്പോൾ സനലിന്റെ ചുമലിൽ
തൂക്കിയിട്ടിരുന്ന സ്കൂൾ സഞ്ചിയിൽ അവന്റെ ടൂത്ത് ബ്രഷും
കളിപ്പാട്ടങ്ങളുമാണ് ഉള്ളതെന്ന് താൻ പറഞ്ഞപ്പോൾ അമ്മ
അദ്ഭുതപ്പെട്ടത് ശകുന്തള ഓർത്തു.

“ടൂത്ത്ബ്രഷോ?” അമ്മ ചോദിച്ചു.

“അതെ. അതവൻ കൈവിടില്ല. എവിടെ സർക്കിട്ടിന്
പോയാലും അതാണ് അവൻ ആദ്യം എടുത്ത് വയ്ക്കുക.”

കുറച്ചുദിവസം കഴിഞ്ഞപ്പോൾ അമ്മ ചോദിച്ചു: “എന്താ
നിന്റെ മുഖത്തൊരു വാട്ടം?”

“സനൽ വലിയ വികൃതിയായിരിക്കുന്നു. അവന്റെ പുറകിൽ
സദാസമയം ഓടിനടക്കുന്നതിന്റെ ക്ഷീണമാണ്.”

“ഈ വാട്ടം അതുകൊണ്ടല്ല.” അമ്മ പറഞ്ഞു. ശകുന്തള
മറുപടി പറഞ്ഞില്ല. പെട്ടെന്ന് അമ്മ ചോദിച്ചു: “എന്താ കൃഷ്ണൻ
ഇത്തവണ കൂടെ വരാത്തത്?”

“കൃഷ്ണേട്ടന് പരീക്ഷാപേപ്പർ നോക്കുവാനുണ്ട്.”

“ശകുന്തളേ!” അമ്മ അപൂർവ്വമായേ പേര് വിളിച്ചിരുന്നുള്ളൂ. “അതിന് കൃഷ്ണൻ പേപ്പര് നോക്കുന്നതിൽ നിന്ന് എപ്പോഴും മാറിനിന്നിട്ടല്ലേ ഉള്ളൂ? പറയൂ. നിങ്ങൾ തമ്മിൽ അത്ര രസത്തിലല്ലേ?”

“അല്ല. അത് കൃഷ്ണേട്ടന് ഒട്ട് അറിയാനും വയ്യ. അതാണ് കേമം. എന്നെപ്പറ്റി ഒന്നും അറിയണം എന്ന് പോലും ഇല്ല.”

അമ്മ കൈയെടുത്ത് തന്റെ ചുമലിൽവെച്ചതായി ശകുന്തള ഓർത്തു.

“ആറുമാസമായി ഞങ്ങൾ ഒരുമിച്ച് ഉറങ്ങിയിട്ട്.” ശകുന്തള മടികൂടാതെ പറഞ്ഞു.

“എന്തുകൊണ്ട്?”

“ഇപ്പോൾ പുളളിക്കാരൻ പഠനമുറിയിലെ ദിവാനിലാണ് ദിവസവും കിടപ്പ്. രാത്രി മുഴുവൻ എഴുതുവാനും വായിക്കുവാനും ഉണ്ടെന്നു പറഞ്ഞ്. വെളിച്ചം എന്നെ ശല്യപ്പെടുത്തുംപോലും” കരയുവാൻ വിസത്തിച്ചുകൊണ്ട് ശകുന്തള തുടർന്നു: “ആദ്യമാദ്യം കൃഷ്ണേട്ടൻ എഴുതുന്നതെല്ലാം എന്നെ കാണിക്കുമായിരുന്നു. ഒന്നാംപകർപ്പും രണ്ടാംപകർപ്പും എല്ലാം.”

“അതിനല്ലെ കൃഷ്ണൻ നിന്നെ കല്യാണം കഴിച്ചത്?” അമ്മ ചിരിച്ചു കൊണ്ട് പറഞ്ഞു: “കല്യാണത്തിനുമുമ്പ് നീയും കവിത എഴുതിയിരുന്നല്ലോ?”

“കൃഷ്ണേട്ടൻ എഴുതുന്നത് ശ്രദ്ധിക്കുവാൻ തുടങ്ങുന്ന കാലത്ത് ഞങ്ങൾ രാച്ചെല്ലുന്നതുവരെ സംസാരിച്ചുകൊണ്ടിരിക്കും. കൃഷ്ണേട്ടന്റെ അമ്മായിയുടെ മകൻ വിജയൻ കൂടെ താമസിച്ചിരുന്ന കാലത്ത് ഞങ്ങൾ മൂന്നുപേരും എപ്പോഴും സാഹിത്യംതന്നെ പറഞ്ഞുകൊണ്ടിരിക്കും.”

“എന്നിട്ടെന്തുണ്ടായി?”

“എനിക്കറിയില്ല. സനലിന്റെ പഠിപ്പിലും മറ്റും ഞാൻ ശ്രദ്ധിക്കുന്നില്ലെന്ന് കൃഷ്ണേട്ടൻ കൊള്ളിവാക്കുകൾ പറഞ്ഞ് എന്നെ ഒഴിവാക്കുവാൻ തുടങ്ങി. വിജയൻ ലോഡ്ജിലേക്ക് താമസം മാറ്റിയതിനുശേഷം വിജയനെ കാട്ടാൻ വേണ്ടി എന്നോട് കാണിക്കാറുണ്ടായിരുന്ന ശ്രദ്ധപോലും കൃഷ്ണേട്ടൻ വേണ്ടെന്ന് വെച്ചു.”

അമ്മ ഒന്നും മിണ്ടിയില്ല. പിന്നെ വേനലവധിതീരുംവരെ അമ്മ ഇതിനെക്കുറിച്ച് സംസാരിച്ചതുമില്ല.

കൃഷ്ണേട്ടൻ ലോഡ്ജിൽ നിന്ന് ഇറങ്ങിയ ഉടനെ വിജയൻ കുളിച്ചു തയ്യാറായി. അയാൾ മെഡിക്കൽ റെപ്രസെന്റേറ്റീവ് ആയ കമ്പനിയുടെ സാമ്പിൾ മരുന്നുകൾ, സൗജന്യമായി കൊടുക്കുവാനുള്ള താക്കോൽ വളയങ്ങൾ, മരുന്ന് കുറിക്കുവാനുള്ള പാഡുകൾ എല്ലാം വാരിവലിച്ച് ബ്രീഫ്കേസിന്റെ ഉള്ളിൽ നിറച്ചു. പടച്ചട്ട അണിയുന്ന ശുഷ്കാന്തിയോടെ, കണ്ണാടിയുടെ മുമ്പിൽനിന്ന് അയാൾ ഷർട്ടിന്റെ കൈ മുഴുവനായിട്ട് അതിൽ ബട്ടൺസിനുപകരം ക്ലിപ്പിങ്സ് തന്നെ പിടിപ്പിച്ച്, കഴുത്തിലെ ബട്ടൺസിട്ട് ടൈ കെട്ടി, പുറത്തേക്കിറങ്ങിയപ്പോൾ വിജയന് ആകാശത്തിൽ നിന്ന് കാഹളങ്ങൾ കേൾക്കുവാൻ തുടങ്ങി. കമ്പോള വ്യവസ്ഥിതിയുടെ കാലാൾ രക്തസർഭത്തിനുള്ള പുതിയ ഗുളികകളുമായി വിപണിയിലേക്ക് ഇറങ്ങി.

ഉച്ചയ്ക്കുമുമ്പ് ഒന്നുരണ്ട് ഡോക്ടർമാരെ കണ്ട് വിജയൻ മുറിയിൽ തിരിച്ചെത്തി. വാതിൽക്കൽ അണ്ണാച്ചിയുടെ മെസ്സിൽ നിന്ന് തൂക്കുപാത്രത്തിൽ ഉച്ചഭക്ഷണം കൊണ്ടുവെച്ചിരുന്നു. അതിന്റെ ഉള്ളിലെ ഭക്ഷണസാധനങ്ങളെക്കുറിച്ച് പൂർവ്വജ്ഞാനം ഉണ്ടായിട്ടുപോലും വിജയൻ ആകാംക്ഷയോടെ തൂക്കുപാത്രം തുറന്നു.

കിടപ്പുമുറിയിലേക്ക് അമ്മ തിരിച്ചെത്തിയത് കുരുമുളകും തുളസിയിലയും ഇട്ട് മൂപ്പിച്ച വെളിച്ചെണ്ണയുമായിട്ടായിരുന്നു. അതിന്റെ മണത്തിൽ ശകുന്തളയുടെ ബാല്യത്തിലെ എണ്ണതേച്ചുകുളിയുടെ ദിവസങ്ങളായ ചൊവ്വാഴ്ചകളും വെള്ളിയാഴ്ചകളും ഇടകലർന്നിരുന്നു. എണ്ണതേച്ചുകുളിക്കുന്നത് അവൾ ഇഷ്ടപ്പെട്ടിരുന്നില്ല. ചെറിയ കുട്ടിയായിരുന്നപ്പോൾ, കണ്ണ് നീറ്റിച്ചിരുന്ന എണ്ണ അവൾ വെറുത്തിരുന്നു. പത്താം ക്ലാസ് എത്തിയപ്പോഴേക്കും തന്റെ വെളുത്ത മുഖത്തെ മെഴുക്ക് കരുവാളിപ്പിക്കും എന്ന് ശകുന്തള പേടിയിരുന്നു. ഇത്തരം കൊച്ചുകൊച്ച് അസൗകര്യങ്ങളിൽ വിഷമിക്കുവാനുള്ള ധാരാളിത്തം തനിക്ക് നഷ്ടമായത് ഓർത്ത് ശകുന്തള പിന്നെയും കരയുവാൻ തുടങ്ങി.

“മോളെ കരയാതെ നിലത്തിരിക്ക്. അമ്മ എണ്ണയിട്ട് മുടി ചീകിത്തരാം,” അമ്മ പറഞ്ഞു. അമ്മ വിരിച്ചിട്ട പായയിൽ ശകുന്തള ചെന്നിരുന്നു. നെറുക തലയിൽ എണ്ണ പൊത്തുന്നതിനിടയിൽ അമ്മ ചോദിച്ചു: “കല്യാണത്തിനു ശേഷം എന്താ നീ എഴുത്ത് നിറുത്തിയത്? എം. എക്ക് പഠിക്കുമ്പോൾ നിന്റെ എത്ര കവിതകളാ മാസികകളിൽ വന്നിരുന്നത്.”

ശകുന്തള ഒന്നും മിണ്ടിയില്ല. വാക്കുകളോട് സുല്ലിട്ടിട്ട് വർഷങ്ങൾ കഴിഞ്ഞിരിക്കുന്നു. ഒരുദിവസം രാത്രിയിൽ പഠനമുറിയിലെ ദിവാനിൽ കിടന്നു കൊണ്ട് എന്തോ എഴുതിക്കൊണ്ടിരുന്ന കൃഷ്ണേട്ടനോട് താൻ പറഞ്ഞത് ശകുന്തള ഓർത്തു: “കൃഷ്ണേട്ടാ, ഇതാണ് എന്റെ സ്വർക്ഷം.”

“ഏത്?”

“ഈ നിമിഷം. അടുത്ത മുറിയിൽ സനലിന്റെ കുർക്കംവലിയില്ലാത്ത ഉറക്കം. കൃഷ്ണേട്ടൻ കാര്യമായി പണിയെടുക്കുന്നു. ഞാനിവിടെ ഓരോന്ന് ആലോചിച്ചു കിടക്കുന്നു. എല്ലാം നടക്കുന്നത് ഒരു ചീവീട്പോലും കരയാത്ത നിശ്ശബ്ദതയിൽ.”

“എന്തെല്ലാം നീ ആലോചിച്ചുവെച്ചിരിക്കുന്നു,” കൃഷ്ണേട്ടന്റെ സംസാരത്തിലെ ഔന്നത്യം തനിക്ക് ഇഷ്ടപ്പെട്ടില്ലെന്ന് ശകുന്തള ഓർത്തു.

കുറെനേരംകൂടി ശകുന്തള അവിടെത്തന്നെ കിടന്നു. അവസാനം ഒറ്റശ്വാസത്തിൽ അവൾ പറഞ്ഞു: “കല്യാണത്തിനുശേഷം ഇന്ന് ഞാൻ ആദ്യമായി ഒരു കവിത എഴുതി.”

“കാണട്ടെ.” കൃഷ്ണേട്ടൻ ചോദിച്ചപാടെ ശകുന്തള കവിത അയാൾക്ക് കൊടുത്തു.

ഒന്നുരണ്ട് തവണ കൃഷ്ണേട്ടൻ കവിത വായിച്ചു. അയാളുടെ മുഖം ഒന്നും പറഞ്ഞില്ലെങ്കിലും ചുണ്ടുകൾ മന്ത്രിച്ചുകൊണ്ടിരുന്നു. “നന്നായിട്ടുണ്ട്. വളരെ നന്നായിട്ടുണ്ട്.”

കുറച്ചുകഴിഞ്ഞപ്പോൾ കൃഷ്ണേട്ടൻ പിന്നെയും പറഞ്ഞു. “പകർത്തി തരു. ഞാനൊരു കത്തുവെച്ച് വല്ല പത്രാധിപർക്കും അയയ്ക്കാം. പ്രസിദ്ധീകരിക്കാതെ ഇരിക്കില്ല.”

“വേണ്ട.” മുഖം കറുപ്പിച്ചുകൊണ്ട് ശകുന്തള മറുപടി പറഞ്ഞത് ഓർത്തു: “അല്ലാതെതന്നെ എന്റെ കവിത പ്രസിദ്ധീകരിച്ചുകൊള്ളും. പിന്നെ പ്രസിദ്ധീകരിക്കുവാനല്ല ഞാൻ എഴുതുന്നത്.”

ഇതിനുശേഷമാണ് അകൽച്ച തുടങ്ങിയതെന്ന് അമ്മയോടു പറഞ്ഞാൽ അമ്മ ചിരിക്കും. രാത്രിയിലെ കാട്ടുമൃഗങ്ങളുടെ കണ്ണുകൾ പോലെ തന്റെ ഉള്ളിൽ ഒരു മനസ്സ് ജ്വലിക്കുന്നുണ്ടെന്ന കാര്യം കൃഷ്ണേട്ടനെ പേടിപ്പിക്കുന്നുണ്ടാകണം.

അമ്മ ശകുന്തളയുടെ മുടി വേർപെടുത്തുന്നതിനിടയിൽ ചോദിച്ചു: “നീ എന്തിനാ മുടി ചെറുതാക്കി മുറിച്ചത്?”

“വെറുതെ സൗകര്യത്തിനുവേണ്ടി വെട്ടിയതാ. അന്നുതന്നെ സനലിന് അതു സംഭവിച്ചു.” ശകുന്തള കരയുവാൻ തുടങ്ങി.

മുടി വെട്ടിച്ചതിന്റെ തലേന്നാൾ രാത്രി ഷാർജായിൽനിന്നു വന്ന ഒരു പഴയ കൂട്ടുകാരനെ കണ്ടിട്ട് രാത്രി വൈകിയേ വരികയുള്ളൂ എന്ന് കൃഷ്ണേട്ടൻ പറഞ്ഞിരുന്നു. ശകുന്തള ഉറങ്ങാതെ ഒരു കവിത പലതവണ പകർത്തി എഴുതിക്കൊണ്ടിരുന്നു. രാത്രി ഒരു മണി ആയപ്പോഴേക്കും കൃഷ്ണേട്ടൻ വന്നു.

“ഇന്നലെ ഞാൻ കാണിച്ച കവിത പകർത്തിക്കൊണ്ടിരിക്കുകയാണ്.” ശകുന്തള പറഞ്ഞു.

മറുപടിയായി കൃഷ്ണേട്ടൻ ചിരിച്ചതായി ശകുന്തള ഓർത്തു. ഷാർജായിൽ നിന്നുള്ള കൂട്ടുകാരൻ വന്നാൽ മാത്രമേ കൃഷ്ണേട്ടൻ മദ്യം കുടിച്ചിരുന്നുള്ളൂ. മുഖം നിറച്ചുള്ള ആ ചിരി കണ്ട് ശകുന്തളയും പുഞ്ചിരിച്ചു.

“ഞാനൊരു കാര്യം ഓർത്തു ചിരിച്ചതാണ്.” കൃഷ്ണേട്ടൻ പറഞ്ഞു.

“ഒരു ഫ്ലോകം.”

“ആരുടെ?”

“വെണ്മണിയുടെ.”

“അച്ഛന്റെയോ മഹന്റെയോ?” പഴയ കാലത്തെ സാഹിത്യ ചർച്ചകളിലേക്ക് മടങ്ങുന്ന ഔൽസുകൃത്തിൽ ശകുന്തള ചോദിച്ചു.

“മഹന്റെ ആവാനാണിട.”

“ആട്ടെ. കേൾക്കട്ടെ.”

കൃഷ്ണേട്ടൻ അക്ഷരശ്ലോകക്കാരുടെ ഈണത്തിൽ ശ്ലോകം ചൊല്ലി: “പൊട്ടിക്കാം തേങ്ങ ഭൂതേശ്വരാ/മുട്ടിക്കാതെയൊരാണ്ട് ഞാൻ...” സ്വയം നിയന്ത്രിച്ച് കൃഷ്ണേട്ടൻ ശ്ലോകം ചൊല്ലുന്നത് നിർത്തിക്കൊണ്ട് പറഞ്ഞു: “ബാക്കി ഞാൻ മറന്നുപോയി.”

“ബാക്കി ഞാൻ ചൊല്ലിത്തരാം.” ശകുന്തള ശാന്തയായി പറഞ്ഞു: “പൊട്ട ശ്ലോകങ്ങളുണ്ടാക്കും/ദുഷ്ടക്കൂട്ടം നശിക്കണം.”

“നീ തെറ്റിദ്ധരിക്കരുത്.” വിവർണ്ണനായി കൃഷ്ണേട്ടൻ പറഞ്ഞു: “മറ്റൊന്നും ഉദ്ദേശിച്ചല്ല ഞാൻ ശ്ലോകം ചൊല്ലിയത്.”

ശകുന്തള ഒന്നും മിണ്ടിയില്ല. അവൾ കവിത എഴുത്ത് തുടർന്നു. ആദ്യമായി വീട്ടിൽ കൃഷ്ണേട്ടൻ ഉറങ്ങിയതിനുശേഷം വിളക്ക് തെളിഞ്ഞുകൊണ്ടിരുന്നു. ഒരു അലിഖിത നിയമം ലംഘിച്ചതിന്റെ സുഖത്തിൽ താൻ ഉറങ്ങുവാൻ കിടന്നത് ശകുന്തള ഓർത്തു.

പിറ്റേന്ന് രാവിലെ കൃഷ്ണേട്ടനെയും സനലിനെയും യാത്ര അയച്ചതിനു ശേഷം ശകുന്തള വീടിന്റെ ഉള്ളിൽ കുറെനേരം ഉലാത്തി. ഇരിക്കപ്പൊറുതിമുട്ടിയപ്പോൾ അവൾ വീടുവിട്ട് പുറത്തേക്കിറങ്ങി.

വഴിവക്കിലെ റെഡിമെയ്ഡ് വസ്ത്രക്കാരുടെ വിലപറച്ചിലുകളും കത്തി മുർച്ച വയ്ക്കുന്നവർ പാറിപ്പിച്ചിരുന്ന തീപ്പൊരികളും കാലിക്കറ്റ് ചിപ്സ്കാരുടെ ചൂടെണ്ണയുടെ മണവും ഒന്നും ബാധിക്കാതെ ശകുന്തള നടന്നു. പാസ്‌പോർട്ട് ആപ്പീസിന്റെ മുമ്പിലെ ജനക്കൂട്ടം വിദൂര ശ്രീഷ്മങ്ങളിലേക്ക് പറക്കുവാൻ തയ്യാറെടുക്കുന്ന പക്ഷികളെപ്പോലെ ചിലച്ചുകൊണ്ടിരുന്നു. അവർക്കിടയിലൂടെ ഊളിയിട്ടുകൊണ്ടിരിക്കുമ്പോൾ ശകുന്തളയ്ക്ക് ആളുകളുടെ തട്ടുംമുട്ടും ഏറ്റുകൊണ്ടിരുന്ന അവളുടെ ദേഹത്തെ കുറിച്ച് പെട്ടെന്ന് ബോധം ഉണ്ടായി. ആൾക്കൂട്ടത്തെ പിന്നിട്ടപ്പോൾ അവൾ ഒരു ബ്യൂട്ടിപാർലർ കണ്ടു. ശകുന്തള മടിക്കാതെ അതിന്റെ ഉള്ളിൽ കയറി.

മുടി കഴുകുന്നതിനിടയിൽ ആംഗ്ലോ ഇന്ത്യൻപെൺകുട്ടി പിന്നെയും പിന്നെയും ചോദിച്ചു: “വേണോ, മിസ്സ്. മുടി വെട്ടണോ മിസ്സ്? മുടി കുറഞ്ഞവരാണ് സാധാരണ ചെറുതായി വെട്ടിക്കൊള്ളൂത്.”

മുടി വെട്ടിയതിനുശേഷം ശകുന്തള മെഴുകിട്ട് വൃത്തിയാക്കുവാൻ കൈയും കാലും നീട്ടിക്കൊടുത്തു. ശകുന്തള ആദ്യമായി തന്റെ പുരികങ്ങൾ രൂപപ്പെടുത്തണമെന്ന് തീരുമാനിച്ചു. ആംഗ്ലോഇന്ത്യൻ പെൺകുട്ടി പുരികരോമങ്ങൾ പരിക്കുവോൾ ശകുന്തളയ്ക്ക് വല്ലാതെ വേദന തോന്നി. തുടർന്ന് തുമ്മലും. അവൾ ചിരിയടക്കി പരിചരിക്കപ്പെടുന്ന സുഖത്തിൽ ബുട്ടി പാർലറിലെ എയർകണ്ടീഷനറുടെ തണുപ്പിൽ കുറെനേരംകൂടി ഇരുന്നു.

അണ്ണാച്ചിയുടെ മെസ്സിൽ നിന്നുള്ള തൂക്കുപാത്രം തുറന്നപ്പോൾ അതിലെ ഭക്ഷണസാധനങ്ങൾക്ക് പതിവിൽനിന്ന് യാതൊരു വ്യത്യാസവും വിജയൻ കണ്ടില്ല. ഒരുവിധം ഊണ് കഴിച്ചുവെന്ന് വരുത്തിയതിനുശേഷം വിജയൻ ഉറങ്ങുവാൻ കിടന്നുവെങ്കിലും അടുത്ത മുറിയിലെ ശീട്ടുകളിക്കാരുടെ ശബ്ദം കാരണം അയാൾക്ക് ഉറക്കം വന്നില്ല. ആടുതൻ, ഗുലാൻ, ഡയല, തുരുപ്പ്... എത്ര സുന്ദരമാണീ പേരുകൾ *... അയാളിൽ അമൂർത്തമായ ഓർമ്മകൾ ഉണരുവാൻ തുടങ്ങി. വിജയൻ വസ്ത്രം മാറി ഒരു നീണ്ട നടപ്പിനായി നട്ടുച്ചയിലേക്ക് ഇറങ്ങി. “നടപ്പൊരു സ്വാതന്ത്ര്യ സമരമാണ്.” സനൽ മരിച്ച ദിവസം ഉച്ചയ്ക്ക് ശകുന്തളയെ റോഡിൽവെച്ചുകണ്ടപ്പോൾ അവൾ പറഞ്ഞത് വിജയൻ ഓർത്തു: “എല്ലാ കുരുക്കുകളിൽ നിന്നും, ഭൂഗുരുത്വാകർഷണ ശക്തിയിൽനിന്നുപോലും രക്ഷപ്പെടുവാനുള്ള നമ്മുടെ എളിയ ശ്രമം.”

അന്ന് വിജയന് ശകുന്തളയെ പെട്ടെന്ന് കണ്ടപ്പോൾ മനസ്സിലായില്ല. “ഇതെപ്പോൾ പറ്റിച്ചു?” വിജയൻ ചോദിച്ചു.

“ദേ ഇപ്പോൾ. ഞാൻ ബുട്ടിപാർലറിൽനിന്ന് ഇറങ്ങുന്നവഴിയാണ്.”

“എന്തേ ഇങ്ങനെ ഒരു തോന്നൽ?”

“വെറുതെ.” ശകുന്തള കാലത്തുമുതൽ എട്ടുപത്ത് കിലോമീറ്റർ നടന്നകാര്യം വിജയനോട് പറഞ്ഞു. വീട്ടിലേക്ക് തിരിച്ചുപോകുവാൻ തയ്യാറെടുത്ത ശകുന്തളയുടെ കൂടെ അയാൾ ബസ്സ്സ്റ്റോപ്പിലേക്ക് നടന്നു. അവൾക്ക് കയറുവാൻ പറ്റിയ ഒന്നുരണ്ട് ബസ്സുകൾ നിർത്തിയെങ്കിലും തിരക്ക് കാരണം ശകുന്തള അവയിൽ കയറിയില്ല. ഒടുവിൽ ശകുന്തള

പറഞ്ഞു: “ഇപ്പോൾ സനൽ ഊണു കഴിക്കുവാൻ വരും. ബസ്സ് കാത്തു നിന്നാൽ പറ്റില്ല. നമുക്കാ ഓട്ടോ സ്റ്റാന്റിനിലേക്ക് നടക്കാം.”

നടക്കുന്നതിന്റെ ഇടയിൽ ശകുന്തള പെട്ടെന്ന് നിന്നു. അവൾ പറഞ്ഞു: “ഇന്നലെ ഒരു കവിത മുഴുവനാക്കി. പ്രസിദ്ധീകരിക്കുവാൻ കൊടുക്കുവാൻ പോകുന്നു.”

“എന്തെ മനസ്സ് മാറാൻ? ചേട്ടത്തിയ പറയാറില്ലെ പ്രസിദ്ധീകരിക്കുവാനല്ല എഴുതുന്നതെന്ന്?”

“പഠിക്കുന്ന കാലത്ത് ഞാൻ എഴുതിത്തുടങ്ങിയപ്പോൾ കണ്മണിയിൽ കണ്ടിരുന്ന കുറച്ചുപേർക്കു വേണ്ടിയാണ് എഴുതിയിരുന്നത്. ചില കൂട്ടുകാരികൾ, ചില സാറന്മാർ, ഒരു സഹപത്രാധിപർ... പിന്നെ ഈ അടുത്തകാലത്താണ് ഞാൻ എഴുതുവാൻ തുടങ്ങിയത്. എനിക്ക് വേണ്ടിമാത്രം. ഒറ്റയ്ക്കിരുന്ന് കുടിക്കുന്നതുപോലെ ഞാൻ എഴുതി.” ശകുന്തള പട്ടണത്തിനു മീതെ ശബ്ദം ഉയർത്തിക്കൊണ്ട് പറഞ്ഞു. “ഇപ്പോൾ ഞാൻ സത്യം മാത്രമാണ് എഴുതുന്നത്. എന്റെ ഈ ദേഹം തന്നെയാണ് എന്റെ എഴുത്ത്. അതിലെ വെട്ടിത്തിരുത്തലുകളാണ് വിജയൻ കാണുന്ന ഈ മുടിവെട്ടൽ. ഇപ്പോൾ ഞാൻ ജനങ്ങളെ നേരിടുവാൻ തയ്യാറാണ്. അതുകൊണ്ട് പ്രസിദ്ധീകരിക്കുവാൻ തീരുമാനിച്ചു”. ഓട്ടോറിക്ഷയ്ക്കുള്ളിൽ ഒരു കാല് വച്ചുകൊണ്ട് ശകുന്തള ചോദിച്ചു: “വരുനോ? വന്നാൽ ഊണും തരാം, കവിതയും കാണിച്ചുതരാം.”

മേശയുടെ വലിപ്പം തുറന്ന് ശകുന്തള, ആത്മവിശ്വാസമുള്ള വലിയ അക്ഷരങ്ങളിൽ എഴുതിയ കവിത വിജയന് വായിക്കുവാൻ കൊടുത്തു. മേശയിൽ ചാരിനിന്ന് അയാൾ വായിക്കുമ്പോൾ ശകുന്തള അടുത്തുനിന്ന് അയാളുടെ മുഖവും കടലാസ്സിലെ വരികളും മാറിമാറി നോക്കിയിരുന്നത് വിജയൻ ഓർത്തു. ശകുന്തളയുടെ ശരീരം വമിച്ചിരുന്ന വിയർപ്പു കലർന്ന ബുട്ടിപാർലറിന്റെ മണം അയാൾ ശ്വസിച്ചുകൊണ്ടിരുന്നു. വിജയൻ കവിത വായിക്കുന്നത് നിർത്തി കടലാസ്സിലെ വാക്കുകൾക്കിടയിലെ വെളുത്ത വിടവുകൾ കുഞ്ഞരിപ്പല്ല് കാട്ടി ചിരിക്കുന്നത് കുറെനേരം തുറിച്ചു നോക്കി. അപ്പുറത്ത് നിന്നിരുന്ന ശകുന്തളയുടെ മൂക്ക് വിടരുന്നതും ഹൃദയമിടിപ്പുകൾ സാരിയുടെ

ഞൊറികൾ ഏറ്റെടുത്ത് ത്രസിക്കുന്നതും അയാൾ നോക്കാതെ തന്നെ കണ്ടു. മേശപ്പുറത്ത് പരത്തിവെച്ചിരുന്ന ശകുന്തളയുടെ കൈപ്പത്തിയുടെ മേൽ വിജയൻ തന്റെ കൈയെടുത്ത് വെച്ചു. അയാൾ ശകുന്തളയെ ചേർത്ത് നിർത്തി. അവളുടെ കണ്ണുകൾ തൊട്ടാവാടിയുടെ ഇലകൾപോലെ കുമ്പി.

“സനൽ ഇപ്പോൾ വരും,” ഒഴിഞ്ഞു മാറാതെ ശകുന്തള പറഞ്ഞത് വിജയൻ ഓർത്തു.

“അമ്മേ” വാതിൽ തള്ളിത്തുറന്ന് സനൽ അകത്തേക്കു കയറി. ഒരു നിമിഷം അവൻ അവർ രണ്ടുപേരെയും നോക്കിയിട്ട് പുറത്തേക്കോടി. ഓടുന്ന വഴിയിൽ സനലിന്റെ സ്കൂൾസഞ്ചിയിൽ നിന്ന് പുസ്തകങ്ങളും ചായപ്പെൻസിലുകളും റബറും എല്ലാം പുറത്തേക്കു തെറിക്കുന്നുണ്ടായിരുന്നു. പടിതുറന്നു കിടക്കുന്നത് കണ്ടപ്പോൾ താൻ പുറകിൽ ഓടിയതായി വിജയൻ ഓർത്തു. പിന്നെ ഒരു വണ്ടി ബ്രേക്കിടുന്ന രോദനം. ആളുകൾ ഓടിക്കൂടുന്ന ശബ്ദം. തിരിഞ്ഞു നോക്കിയപ്പോൾ വീടിന്റെ മുൻവശത്തെ ജനൽപ്പാളികളിൽ സൂര്യനും മൺകുന്നുകൾ നിറഞ്ഞ മുറ്റവും പ്രതിബിംബിക്കുന്നതിന് പുറകിലായി ഒരു തിമിരക്കാഴ്ചപോലെ ശകുന്തള അനങ്ങാതെ നിന്നിരുന്നത് കണ്ടതായി ഓർത്തതിനുശേഷം വിജയൻ ഓർമ്മിക്കുന്നത് നിർത്തി.

ശകുന്തളയുടെ മുടി എണ്ണയിട്ട് ചീകിയതിനു ശേഷം ചീർപ്പിൽ കുരുങ്ങിക്കിടന്നിരുന്ന മുടി പുറത്തേക്ക് കളയുവാൻ വേണ്ടി അമ്മ എഴുന്നേറ്റു. ഇനി ഈ മുടിയൊന്നും തിരിച്ചു കിളിർക്കില്ല എന്ന് ശകുന്തളയ്ക്ക് അറിയാമായിരുന്നു. ദിവസംപ്രതി ഇത്തരം എത്ര എത്ര ചെറുകിട മരണങ്ങൾ. ശകുന്തള പിന്നെയും കരയുവാൻ തുടങ്ങി.

“മോളേ അതുമിതും ആലോചിച്ച് കരയാതെ പോയി കുളിക്കൂ.” ശകുന്തളയെ പിടിച്ചെഴുന്നേൽപ്പിച്ചുകൊണ്ട് അമ്മ പറഞ്ഞു.

കുളിമുറിയിൽ കയറി ശകുന്തള വാതിലടച്ചു. പല ദിവസങ്ങൾക്കുശേഷം ആദ്യമായി ശകുന്തള അവളുടെ ശരീരം അന്നു കണ്ടു. അടിപ്പാവാടയുടെ വള്ളി മുറുകിയുണ്ടായ പാട് വയറിനു ചുറ്റും അരഞ്ഞാണംപോലെ കിടന്നിരുന്നു. കുറച്ചുനേരം ശകുന്തള ഒന്നും ചെയ്യാതെ നിന്നു. എന്നിട്ട് അവൾ കുളിമുറിയുടെ

നന്നവില്ലാത്ത ഒരു മൂലയിൽ, മുട്ടിന്റെ മേൽ തലയമർത്തി,
ആരെയും നേരിടേണ്ടതില്ലല്ലോ എന്ന ആശ്വാസത്തിൽ ഇരുന്നു.

* അയ്യപ്പപ്പണിക്കർ

വിലാപങ്ങൾ

അയ്യോ, ജനപൂർണ്ണയായിരുന്ന നഗരം
ഏകാന്തയായിരിക്കുന്നതെങ്ങനെ?..... സംസ്ഥാനങ്ങളുടെ
നായകിയായിരുന്നവൾ
ഊഴിയവേലക്കാരത്തിയായതെങ്ങനെ?

വിലാപങ്ങൾ (1:1)

ഒരു നൂറ്റാണ്ട് പഴക്കമുള്ള തന്റെ കൃഷ്ണമണികളിൽ പതിയുന്ന
തിളക്കം കടലാണെന്ന് ഊഹിക്കാതെ തന്നെ പെരുമാളിന്
അറിയാമായിരുന്നു. കൊട്ടാരത്തിന്റെ മുകളിലത്തെ നിലയിലെ
മുറിയുടെ ജനലിന്റെ മുമ്പിൽ, സൈക്കിൾ ചക്രങ്ങൾ പിടിപ്പിച്ച
കസേരയിലിരുന്ന്, കുറച്ചുനേരം കണ്ണടച്ച്, പെരുമാൾ കടലിന്റെ
ഇരമ്പൽ കേൾക്കാനായി കാതോർത്തു. പെരുമാൾ ഭരിച്ചിരുന്ന
മുസൂറിയിലെ ജനങ്ങൾ അടുത്തകാലംവരെ കടലിന്റെ
ഛേകേട്ടിരുന്നില്ല. രാജ്യം നിറച്ചും കടൽക്കാക്കകളായിരുന്നു. അവ
തിന്നും കാഷ്ഠിച്ചും ഇണചേർന്നും മുട്ട വിരിയിച്ചും
കടൽത്തരികളേക്കാൾ ഉറക്കെ ചിലച്ചുകൊണ്ടിരുന്നു.

പെരുമാൾ തൊണ്ടയനക്കി. കഫക്കുറുള്ള ആ ശബ്ദം
കേട്ടപാതി പെരുമാളിന്റെ സിൽബന്തി മമ്മത്ത് പെരുമാളിന്റെ
മുമ്പിൽ ചെന്നു നിന്നു.

“നീ ആ കണ്ണടയെട്”, പെരുമാൾ പറഞ്ഞു. മമ്മതിന്റെ
മുമ്പിൽവെച്ചു മാത്രമേ പെരുമാൾ കണ്ണട വെച്ചിരുന്നുള്ളൂ. അതിന്റെ
കുട്ടിച്ചില്ല, തന്റെ കണ്ണുകളെ വലുതാക്കി, മുഖത്തിന്റെ അനുപാതം
തെറ്റിച്ച്, അതിനൊരു കോമാളി രൂപം നൽകിയിരുന്നത്
പെരുമാളിന് ഇഷ്ടമായിരുന്നില്ല.

“ഞും തള്ളൂ.” പെരുമാൾ മമ്മതിനെ നോക്കി പറഞ്ഞു.
അൻപതു വർഷം കൂടെ നിന്നിട്ടും, ഇപ്പോഴും യജമാനന്റെ
ഉള്ളിലിരുപ്പ് പിടികിട്ടാത്തതുകൊണ്ട് മമ്മത്ത് ചോദിച്ചു: ‘ഹജ്ജൂർ,
ഉന്തുവണ്ടി എങ്ങാട്ടാ?’

“ഉന്തുവണ്ടി നിന്റെ ബാപ്പുടെ. ഇത് ഉന്തുസിംഹാസനം.”

“ഹജ്ജൂർ, മാപ്പ്. ഉന്തുസിംഹാസനം എങ്ങോട്ടെക്കൊണ്ടാവോ?”

“മട്ടുപ്പാവ്.”

മുസൂറിയിലെ കടൽത്തീരത്തിലൂടെ കടൽകാക്കകളെ തേടി പെരുമാൾ കണ്ണോടിക്കുന്നത് മമ്മത് കണ്ടു. കടൽകാക്കകളെ കാണാഞ്ഞിട്ടും കൂസലില്ലാതെ പെരുമാൾ ഇടത്തോട്ട് മുഖം തിരിച്ച് മുസൂറിയിലെ മതിലുകളില്ലാത്ത വീടുകളെ നോക്കി. ‘ഉണ്ടപക്കീരി തുലയട്ടെ’ എന്നൊരു ചുമരെയുത്ത് നാലഞ്ചു വർഷംമുമ്പ് പ്രത്യക്ഷപ്പെട്ടപ്പോൾ, തലമുറകൾ കൈമാറി തനിക്ക് കിട്ടിയ പൊക്കക്കുറവാണ് അത് സൂചിപ്പിക്കുന്നതെന്ന് ആരും പറഞ്ഞു കൊടുക്കാതെ തന്നെ പെരുമാൾ മനസ്സിലാക്കി. അടുത്ത തവണ ദർബാർ കൂടിയപ്പോൾ പെരുമാൾ ചിരിച്ചുകൊണ്ട് ചോദിച്ചു: “ചുമരുണ്ടെങ്കിലല്ലേ...”

അന്നുതന്നെ ബുൾഡോസറുകൾ മതിലുകൾ ഇടിച്ചു വീഴ്ത്തി. മുസൂറിയിലെ വീടുകൾ നഗ്നമായി.

“എല്ലാവരും പോയി, അല്ലേ?” പെരുമാൾ ആളൊഴിഞ്ഞ കവലകൾ നോക്കി ചോദിച്ചു.

“ഇല്ല. ഗുമസ്തന്മാരും ഉദ്യോഗസ്ഥന്മാരും പോയെങ്കിലും കൊട്ടാരത്തിലെ വേലക്കാർ ഹജ്ജൂറിനെ വിട്ട് പോയിട്ടില്ല.” മമ്മത് പറഞ്ഞു.

“അവറ്റുള്ള് വജനാവ് കാലിയാക്കിയിട്ടേ പോകുന്നുണ്ടാവുള്ളൂ. പിന്നെ ആരാക്കെ ബാക്കിയുണ്ട്?”

“നമ്മുടെ ആളുകൾ പോയിട്ടില്ല.”

“പക്കീരികൾ എവിടെ പോവാൻ?”

മമ്മത് ഒന്നും മിണ്ടിയില്ല. പക്കീരികൾക്ക് ഒരു നാട് ഉണ്ടാക്കിക്കൊടുത്ത ആളാണ് നെട്ടൂർ ഹാജി മൂസ്സ പെരുമാൾ. ഓണക്കാലത്ത് കോവിലകങ്ങളിലും, നായർ തറവാടുകളിലും തപ്പുകൊട്ടി, ചുവടുകൾവെച്ച് പാടി കിട്ടുന്ന അരിയും കായും പപ്പടവും കൊണ്ട് അഞ്ചു തവണ നിസ്കരിച്ച്, പവിത്രമായി ജീവിച്ചിരുന്ന പക്കീരികളെ ആദ്യം പത്തേമാരികളിലും, പിന്നെ അന്തസ്സായി ആവിഷ്കരിച്ചിലും പെരുമാൾ കുടിയേറ്റി.

“പക്കീരികൾ ഇപ്പോൾ എന്തെടുക്കുന്നു?”

“ഉൾക്കായലിൽ മീൻ പിടിക്കാൻ പോവും. അത്രതന്നെ.”

“ആരൊക്കെ പോയാലും എന്റെ വാര്യരുണ്ടെങ്കിൽ ഞാൻ ഇനിയും

നൂറുകൊല്ലം ജീവിക്കും. ഞാൻ ഇരുന്നൂറ് തികയ്ക്കും, നീ നോക്കിക്കോ.”

പെരുമാളിന്റെ മകൻ കാദീർ മാത്രം പെരുമാൾ നശ്വരനാണെന്ന് ഒരിക്കൽ സംശയിച്ചു. അന്ന് പെരുമാളിന് തൊണ്ണൂറ്റിയേഴ് വയസ്സ് പ്രായമായിരുന്നു. പെരുമാളിനെ മുഖം കാണിച്ച് കൊട്ടാരംചാരൻ മുറിവിട്ട് പുറത്തിറങ്ങിയ മുതൽ അകത്തുനിന്ന് പെരുമാൾ മൂളുന്ന ശബ്ദം മമ്മത് കേട്ടു. തന്റെ നാടിന്റെ എല്ലാ ചരിത്രസന്ധികളിലും മമ്മത് ഈ മൂളിപ്പാട്ട് കേട്ടിട്ടുണ്ട്. മുസൂറിയെ സാമന്തരാജ്യമാക്കുവാൻ വൻശക്തികൾ നടത്തിയ ശ്രമങ്ങൾ തകർക്കുന്നതിനു മുന്നോടിയായി പെരുമാൾ ദിവസങ്ങളോളം മൂളിയിരുന്നു. അകത്തു നിന്ന് പെരുമാളിന്റെ ശബ്ദം മുഴങ്ങി: “മമ്മതേ, കാദീരിനെ വിളി.”

മമ്മത് കാദീരിനെ വിളിക്കുവാൻ പോയില്ല. പകരം, പെരുമാളിന്റെ അനുവാദം കൂടാതെ ആദ്യമായി അയാൾ മുറിക്കുള്ളിൽ കയറി. മമ്മത് ചോദിച്ചു: ‘ഹജ്ജൂർ, ഇളയ പെരുമാൾ ചെയ്ത കുറ്റമെന്താണ്?’

ഒരു നിമിഷം പെരുമാൾ മമ്മതിനെ പകച്ചു നോക്കി. എന്നിട്ട് കാര്യമാത്രപ്രസക്തമായി പറഞ്ഞു: “മമ്മതേ, അവന് രണ്ടു തെറ്റുപറ്റി. ഒന്നാമത്തെത് അവൻ അവന്റെ ചപ്രാസിയോട് ചോദിക്കാൻ പാടില്ലാത്തത് ചോദിച്ചു. ഇനി എത്രകാലം കൂടി ഞാൻ ജീവിക്കുമെന്ന്.”

കാദീരിന്റെ രണ്ടാമത്തെ തെറ്റ് പെരുമാൾ പറയാതെ തന്നെ മമ്മതിന് അറിയാമായിരുന്നു. കാദീരിന്റെ ചപ്രാസി കൊട്ടാരംചാരനായിരുന്നു. ഇത്ര കാലമായിട്ടും ഇളയപെരുമാളിന് അത് അറിയുവാനുള്ള ബുദ്ധിയുണ്ടായില്ല.

“മമ്മതേ, നീ ബേജാറാവുണ്ട.” പെരുമാൾ ശാന്തമായി തുടർന്നു: “നീ കാദീരിനെ വിളിക്കണ്ട. ഞാനൊന്നും ചെയ്യാൻ പോകുന്നില്ല. അവൻ കുട്ടിയല്ലേ?” പെരുമാളിന്റെ കണ്ണുകൾ ഒരു നിമിഷം വെട്ടിത്തിളങ്ങുന്നത് മമ്മത് കണ്ടു.

പിറ്റേദിവസം പ്രാതലിന്റെ സമയത്ത് കാദീരിനോട് പെരുമാൾ പറഞ്ഞു: “മോനെ, കാദീരെ, ബാപ്പയ്ക്ക് വയസ്സ് ഒരുപാടായി. ആ

വലിയ മുറിയിൽ ഒറ്റയ്ക്ക് കിടക്കാൻ ഒരു അങ്കലാപ്പ്.
ഇന്നുമുതൽ നീ എന്റെ മുറിയിൽ നിലത്തു കിടന്നോ.”

കാദീരിന് ഒരു വയസ്സുള്ളപ്പോൾ അവന്റെ ഉമ്മ മരിച്ചു.
അതിനുശേഷം മമ്മതാണ് അവനെ വളർത്തിയത്. മുലപ്പാലിലും
വലിയ ബന്ധം ചന്തികഴുകിക്കുന്നതാണെന്ന വിശ്വാസത്തിൽ
മമ്മത്, കിടപ്പുമുറിയുടെ മുമ്പിൽ ഉറങ്ങാതെ കുത്തിയിരുന്നു.

ഒരു ദിവസം കിടപ്പുമുറിയിൽ നിന്ന് പെരുമാളിന്റെ ശബ്ദം
മമ്മത് കേട്ടു: “കാദീരെ നിനക്ക് നാൽപ്പത് വയസ്സായില്ലേ? നിനക്ക്
കെട്ടണ്ട?”

“ബാപ്പെടെ ഇഷ്ടം,” കാദീർ പറഞ്ഞു.

വിവാഹത്തിന്റെ തലേന്നാൾ ദിവാൻ പെരുമാളിനോട്
ചോദിച്ചു: ഹജ്ജൂർ, ഇളയ പെരുമാളിന് ഏതു കൊട്ടാരമാണാവോ
കണ്ടുവെച്ചിട്ടുള്ളത്? നാളെയല്ലേ നിക്കാഹ്?”

“അവന് ഒരു കൊട്ടാരവും വേണ്ട. അവൻ കുട്ടിയല്ലേ? എന്റെ
മുറിയിൽ ഒരു പായ കൂടി വിരി.”

ആദ്യരാത്രിയിൽ വിളക്കണച്ച് കുറച്ചുനേരം കഴിഞ്ഞപ്പോൾ
മമ്മത് കേൾക്കത്തക്ക ഒച്ചയിൽ പെരുമാൾ ചോദിച്ചു: “മോനെ
കാദീരേ, എന്താ ഒരു സൗണ്ട്?”

“ഒരു സൗണ്ടുമില്ല, ബാപ്പെ.”

“ങും.”

രാച്ചെന്നപ്പോൾ പെരുമാൾ പിന്നെയും ചോദിച്ചു:

“കാദീരേ എന്തു സൗണ്ടാ ഞാനീ കേക്കുന്നത്?”

“ഒരു സൗണ്ടുമില്ല ബാപ്പെ, ഞങ്ങൾ അനങ്ങാതെ കിടക്കാ.”

രാത്രി പലതവണ ഇത് ആവർത്തിച്ചു. തുടർന്നുള്ള
രാത്രികളിലും. കുറച്ചു ദിവസം കഴിഞ്ഞപ്പോൾ കാദീരിന്റെ
കന്യകയായ ബീവിക്ക് ബാധയിളകി. അന്ന് വൈകുന്നേരം,
പഠാണി തലക്കെട്ടും കെട്ടി, ഒരു വെള്ളിക്കിണ്ണത്തിൽ തപ്പു കൊട്ടി,
‘ഓണത്തപ്പാ ദമ്മവീലിത, ഓണം നാലും തിരുവോണം’ എന്ന
പക്കീരികളുടെ ഓണപ്പാട്ടും പാടി കാദീർ മുറ്റത്ത് ഓടിനടന്നു.
താമസിയാതെ കാദീരിനെ കൊട്ടാരത്തിലെ ഒരു മുറിയിലിട്ട് പൂട്ടി.

മട്ടുപ്പാവിൽ കടൽക്കാറ്റ് പൂളഞ്ഞപ്പോൾ അകത്തേക്ക്
കസേര ഉരുട്ടുവാൻ പെരുമാൾ പറഞ്ഞു. അകത്തെ

മുറിയിലെത്തിയപ്പോൾ, കണ്ണട ഊരിമമ്മതിന് കൊടുത്തിട്ട് പെരുമാൾ പറഞ്ഞു: ‘വാര്യർ.’

രണ്ടു പാറാവുകാർ വാര്യരെ കൊണ്ടുവന്ന് പെരുമാളിന്റെ മുമ്പിൽ നിർത്തി.

മുസുറി വിട്ട് ആളുകൾ പോകുന്നതിന്റെ ഊക്കം കൂടിയപ്പോൾ ഒരു നാൾ പെരുമാൾ ദിവാനോട് ചോദിച്ചു: “നമ്മുടെ വാര്യർ പോകുമോ?”

“പോണം എന്ന് പറഞ്ഞ് നിൽക്കാ.”

“പൂട്ടിയിട്.”

പെരുമാളിനെ താങ്ങി മമ്മത് തിരുമ്മുപായയിൽ ഇരുത്തി. പഠാണി ഉടുപ്പും, കൈലിയും ഊരിമാറ്റി, അരയിൽ കൊടുങ്ങല്ലൂർ പള്ളിയിലെ മണ്ണ് നിറച്ച ചളുങ്ങിയ വെള്ളി ഏലസ് കോർത്ത നരച്ച കറുത്ത ചരട് മാത്രം ധരിച്ചുകൊണ്ടാണ് പെരുമാൾ കിടന്നത്.

ഉള്ളംകാലിൽ ഞവരക്കിഴിയുടെ ചൂട് പകർന്നുകൊണ്ട് ഈശ്വരവാര്യർ ചികിത്സ തുടങ്ങി. അസനവിലാദി എണ്ണ കൈയിലെടുത്ത് തിരുമ്മി ചൂടാക്കി വൈദ്യൻ പെരുമാളിന്റെ പുറത്ത് പുരട്ടി മാംസപേശികൾ ബലമായി കുലുക്കുവാൻ തുടങ്ങിയപ്പോൾ കുട്ടിക്കാലത്ത്, കൊച്ചിയിൽനിന്ന് മഡഗാസ്കറിലേക്കുള്ള, പത്തേമാരിയാത്ര മുഴുവൻ നീണ്ടുനിന്ന ചാഞ്ചാട്ടം പെരുമാളിന് ഓർമ്മ വന്നു. നടുവേദന കുറയ്ക്കുവാൻ വാര്യർ കൊടുത്തിരുന്ന കറുപ്പു ലേഹ്യം പെരുമാളിന്റെ ഓർക്കളിൽ ഒരു തുള്ള വീഴ്ത്തിയിരുന്നു. തുള്ള വലുതാകുംതോറും പെരുമാളിന് തന്റെ ജീവിതത്തിന്റെ മദ്ധ്യകാലം നഷ്ടപ്പെട്ടുകൊണ്ടിരുന്നു. വളരെ വ്യക്തമായി, പത്തേമാരിക്ക് ഉള്ളിൽ തെറിച്ചു വീണ പറക്കുന്ന മത്സ്യങ്ങളുടെ പിടച്ചിൽ പെരുമാളിന് അനുഭവപ്പെട്ടു. അറബികളുടെ കൂടെ ഒരു അരിക്കേൻ വിളക്കിന്റെ ചുറ്റും കൂടിയിരുന്ന് ജീരകം വറുത്തിട്ട ഗോസായിച്ചോറു തിന്നത് കൺമുമ്പിൽ കാണാൻ തുടങ്ങി. ജീവിതത്തിന്റെ നടുവിലെ തുള്ള വലുതാകുംതോറും അതിന്റെ അതിരുകളിൽ കിടക്കുന്ന ബാല്യം സ്പഷ്ടമാകുന്നു.

മൂന്നു പകലും രണ്ടു രാത്രിയും നീണ്ടുനിന്ന കൊടുങ്കാറ്റിനു ശേഷം പത്തേമാരി ഒരു തുരുത്തിന്റെ തീരത്ത്

തകർന്നടിഞ്ഞപ്പോൾ അതിൽ പക്കീരി കുട്ടി മൂസ്സയും നനഞ്ഞുകുളിച്ച ഒരു കടൽക്കാക്കയും മാത്രമേ ഉണ്ടായിരുന്നുള്ളൂ. കാക്കയുടെ വയറ്റിൽ മുട്ടകൾ ഉണ്ടായിരുന്നു. അവ വിരിഞ്ഞു കടൽക്കാക്കകൾ പെരുകി. തുരുത്തിന്റെ നടുവിലെ ശുദ്ധജല തടാകത്തിലെ വെള്ളം കുടിച്ചും കായ്കനികൾ തിന്നും പക്കീരികുട്ടി ജീവിച്ചു. ഒരു പതിറ്റാണ്ട് കഴിഞ്ഞപ്പോൾ തുരുത്താകെ കടൽക്കാക്കകളെ കൊണ്ടു നിറഞ്ഞു. കടൽക്കാക്കകൾ കക്ക ഇറച്ചിയും ഞണ്ടുകളെയുംതിന്ന് രാപകൽ വിസർജ്ജിച്ചുകൊണ്ടിരുന്നു. കടലിൽനിന്ന് പാറുന്ന മീനുകളെ റാഞ്ചിത്തിന്ന് അവ പിന്നെയും കാഷ്ഠിച്ചു. കപ്പൽചാലിലൂടെ കടന്നുപോയ കപ്പലുകളിലെ കുശിനിക്കാർ വലിച്ചെറിഞ്ഞ എച്ചിൽ തിന്ന് അവ തുരുത്തിൽ വന്ന് കാഷ്ഠിച്ചു.

മൂസ്സ അയച്ച സന്ദേശങ്ങൾ കിട്ടിയ പക്കീരികൾ അഞ്ചും ആറുമായി തുരുത്തിലേക്ക് വന്നു തുടങ്ങി. ഒന്നാം ലോക മഹായുദ്ധകാലത്ത് ഉൾക്കായലിൽനിന്ന് കുടിവെള്ളം എടുക്കുവാൻ അടുത്ത ഒരു ബ്രിട്ടീഷ് യുദ്ധക്കപ്പലിന്റെ കപ്പിത്താൻ കാഷ്ഠത്തിൽ സമൃദ്ധമായ ഫോസ്ഫേറ്റ് കയറ്റുമതി ചെയ്യാമെന്ന് ഉപദേശിച്ചു. ആ കപ്പിത്താൻ തന്നെ ഒരു പഴയ ഭൂപടം നോക്കി മുസൂറി എന്നാണ് തുരുത്തിന്റെ പേരെന്ന് പക്കീരികൾക്ക് പറഞ്ഞുകൊടുത്തു. മൂസ്സയ്ക്ക് അന്ന് ഇരുപത്തേഴ് വയസ്സ് പ്രായമായിരുന്നു. പക്കീരികൾ അയാളെ മുസൂറിയിലെ ആദ്യത്തെ പെരുമാളായി വാഴിച്ചു. കപ്പിത്താൻ ലണ്ടനിൽ ചെന്ന് സ്ഥാപിച്ച കമ്പനിക്ക് കാഷ്ഠം വന്നും ചെയ്യുവാനുള്ള കുത്തക പെരുമാൾ അനുവദിച്ചു. പക്ഷികളുടെ ആമാശയങ്ങളിൽ മുസൂറിയുടെ സമ്പദ്‌വ്യവസ്ഥ കൊഴുത്തു. പക്കീരികൾക്ക് പിറകിലായി ചാവക്കാടുകാരും വർക്കലക്കാരും കുറച്ചു പാലസ്തീനികളും മുസൂറിയിൽ എത്തി. കാഷ്ഠം ദേശസാത്കരിച്ചപ്പോൾ പെരുമാളിന് വയസ്സ് എൺപതായിരുന്നു. ദിവാൻ കേരളത്തിൽ ചെന്ന് വൈദ്യൻ ഈശ്വരവാര്യരെ കൂട്ടിക്കൊണ്ടു വന്നതിനു ശേഷം പെരുമാൾ മുസൂറിയിലേക്കുള്ള കുടിയേറ്റം നിർത്തലാക്കി.

കാഞ്ഞ വെള്ളത്തിൽ മുക്കിയ തോർത്തുകൊണ്ട് പെരുമാളിന്റെ ദേഹത്തെ മെഴുക്ക് തുടച്ചു മാറ്റിയതിന് ശേഷം വാര്യർ എഴുന്നേറ്റു. പെരുമാളിന്റെ നടുവിലെ വളവ് അൽപമെങ്കിലും കുറഞ്ഞിട്ടുണ്ടോ എന്ന് മമ്മത് സൂക്ഷ്മമായി നോക്കി. ഒരുവശത്തേക്ക് ചെരിഞ്ഞ്, കാലുമടക്കി, കൈകൾ മുന്നോട്ടാക്കിയുള്ള പെരുമാളിന്റെ കിടപ്പ് കണ്ടപ്പോൾ പക്കീരികളുടെ രാജാവിന്റെ മയ്യത്ത് ‘ഗ’ രൂപത്തിലാകുമോ എന്ന് ആധിയോടെ മമ്മത് സംശയിച്ചു. മമ്മത് ഉടുപ്പിടീച്ച്, പെരുമാളിനെ ഉരുട്ടുന്ന കസേരയിൽ താങ്ങി ഇരുത്തി.

“എല്ലാവർക്കും സുഖം തന്നെയല്ലെ?” കൊട്ടാരത്തിന്റെ ഉള്ളിൽനിന്ന് കാദീർ ഉറക്കെ വിളിച്ചു പറയുന്നത് പെരുമാൾ കേട്ടു. കുറച്ചു നേരത്തെ മൗനത്തിനു ശേഷം കാദീർ പിന്നെയും ഒച്ചയിട്ടു: “ജയ് മഹാരാജ്.”

കാദീരിന്റെ ഓർമ്മകളിലും തുളവീണ്, ജീവിതം ഇപ്പോൾ ബാല്യം മാത്രമായി ചുരുങ്ങിയിരിക്കുമെന്ന് പെരുമാൾ വിചാരിച്ചു. കുട്ടിക്കാലത്ത് അവന് പെരുമാൾ പറഞ്ഞുകൊടുത്ത കഥകളാണ് കാദീർ വിളിച്ചു പറയുന്നത്. കുന്നിന്മേൽ കൊട്ടാരത്തിൽ ചെന്ന് കൊച്ചി തമ്പുരാനെ മുഖം കാണിക്കുവാൻ ഓണക്കാലത്ത് നെട്ടൂരിൽനിന്ന് തങ്ങളോടൊത്ത് കുട്ടിയായിരുന്ന പെരുമാൾ വഞ്ചിയിൽ പോയ കഥ എത്ര തവണ കേട്ടാലും കാദീരിന് മതിയായിരുന്നില്ല. കൊട്ടാരത്തിന്റെ പടിപ്പുറത്ത് ചെമ്പിലെ അരയനും കരിങ്ങാച്ചിറ പള്ളിയിലെ അച്ചനും നെട്ടൂർ തങ്ങളെ കാത്തു നിൽക്കും. അവർ മൂന്നു പേരും ഓണപ്പുടവ വാങ്ങി പിൻവാങ്ങുമ്പോഴേക്കും പക്കീരികൾ ഓടി കൊട്ടാരത്തിന്റെ പടി കയറും. മൂത്ത പക്കീരി ഉറക്കെ ചോദിക്കും “എല്ലാ വർക്കും സുഖം തന്നെയല്ലെ?” മറ്റു പക്കീരികൾവിളിച്ചു പറയും: “ജയ് മഹാരാജ്.” പക്കീരികൾ തോളിലെ തുണിക്കെട്ടുകളിൽനിന്ന് തപ്പുകളെടുത്ത് പൂക്കളത്തിന് ചുറ്റും ചുവടു വയ്ക്കുവാൻ തുടങ്ങും.

“ഓണത്തപ്പദമ്മവീലിത,
ഓണം നാലും തിരുവോണം”.

പൂക്കളത്തിന്റെ ചുറ്റും പക്കീരിക്കാലുകൾ വട്ടം കറങ്ങുന്നതിന്റെ വേഗം കൂടിയപ്പോൾ പെരുമാളിന് ഇരുപ്പുറച്ചില്ല.

പെരുമാൾ പറഞ്ഞു: “മമ്മതെ അമാലന്മാരെ വിളി.”

പല്ലക്ക് ചുമക്കുന്നത് ഇല്ലാതായതിനു ശേഷം കുറെക്കാലം അമാലന്മാർക്ക് പണിയില്ലായിരുന്നു. ഇപ്പോൾ പെരുമാളിന്റെ കസേര ഉന്തുക എന്നതാണ് അവരുടെ ജോലി. മമ്മത്ത് പെരുമാളിനെ ലിഫ്റ്റ് വഴി താഴത്തെ നിലയിൽ എത്തിച്ചു. തോട്ടത്തിൽ അമാലന്മാർ കാത്തുനിൽക്കുന്നുണ്ടായിരുന്നു. വട്ടത്തിലുള്ള നടപ്പാതയിലൂടെ കസേര ഉന്തിത്തുടങ്ങിയപ്പോൾ പെരുമാൾ അലറി: “വേഗത്തിൽ, ഇനിയും വേഗത്തിൽ, കഴുവേറികളെ.” തലച്ചോറിലെ തപ്പ് നിലച്ചിരുന്നില്ല.

തന്റെ ഹെലികോപ്റ്റർ ഉണ്ടായിരുന്നെങ്കിൽ ആകാശത്തിൽ ഇപ്പോൾ വട്ടം ചുറ്റുമായിരുന്നു എന്ന് പെരുമാൾ ആശിച്ചു. നൂറാം പിറന്നാൾ സമ്മാനമായി പെരുമാൾ സ്വയം നൽകിയതാണ് ചുവന്ന ഹെലികോപ്റ്റർ. ആദ്യമായി ഹെലികോപ്റ്ററിന്റെ ഉള്ളിൽ ഇരുന്ന് ബെൽറ്റ് മുറുക്കിയപ്പോൾ പെരുമാളിന്റെ ഉള്ളിൽ തപ്പുകൊട്ട് മുറുകി. “വേഗത്തിൽ, വേഗത്തിൽ,” പെരുമാൾ പൈലറ്റിനോടു പറഞ്ഞു. ഒന്നുരണ്ടുമാസംകൂടിക്കഴിഞ്ഞപ്പോൾ പെരുമാൾ ഉൾക്കായലിന്റെ നടുവിലെ തുരുത്തിലെ പള്ളിയിൽ നിസ്കാരത്തിന് മാത്രമേ ഭൂമിയിൽ ഇറങ്ങുകയുള്ളൂ എന്ന സ്ഥിതിയായി.

ഭരണകൂടം ആകാശക്കാഴ്ചകളിൽ അധിഷ്ഠിതമാകുവാൻ അധികനേരം എടുത്തില്ല. ഒരു ദിവസം പെരുമാൾ ദിവാനോടു പറഞ്ഞു: “മുകളിൽ നിന്ന് നോക്കിയാൽ നമ്മുടെ റോഡുകൾക്ക് ഒരു ഭംഗിയും ഇല്ല. വളഞ്ഞും പുളഞ്ഞും കൊക്രിച്ചും. ചീഫ് എൻജിനീയർ വഴികൾ നേർവരകളാക്കുവാൻ കെട്ടിടങ്ങൾ ഇടിച്ചു വീഴ്ത്തി.

ഹെലികോപ്റ്റർ ഇറങ്ങുമ്പോഴും പൊങ്ങുമ്പോഴും ഉണ്ടാകുന്ന കൊച്ചു ചുഴലിക്കാറ്റുകളടിച്ച് പക്ഷികൾ പരിഭ്രമിച്ചു. ചിലപ്പോൾ ഹെലികോപ്റ്ററിന്റെ നീണ്ട വിശറിച്ച്റകുകളിൽ ചോരയുടെ പാടും പപ്പും പൂടയും കണ്ടിരുന്നു. താമസിയാതെ പക്ഷികൾക്കു മടുത്തു. അവ മുസൂറി വിട്ട് പോകാൻ തുടങ്ങി. കാഷ്ഠത്തിന്റെ അടരുകൾ നേർത്ത് കടൽത്തീരത്തെ മണൽത്തരികൾ കാണുവാൻ തുടങ്ങി.

ഓണത്തിന്റെ ദിവസം പെരുമാൾ കാലത്തു തന്നെ
ഹെലികോപ്റ്ററിൽ കയറി. “ഇന്ന് ഏറ്റവും
ഉയരത്തിലേക്കെടുത്തോ പയലറ്റെ,” പെരുമാൾ പറഞ്ഞു.

ഹെലികോപ്റ്ററിൽനിന്നു നോക്കിയപ്പോൾ മുസൂറി വട്ടത്തിൽ
കിടക്കുന്നത് പെരുമാൾ കണ്ടു. കടൽനൂരകളുടെ നന്ത്യാർവട്ടം
ദ്വീപിന് അതിരിട്ടു. അതുകഴിഞ്ഞ്, അരളിപ്പൂക്കളുടെ നിറത്തിൽ,
ക്ഷയിച്ചുകൊണ്ടിരിക്കുന്ന കാഷ്ഠത്തിന്റെ വൃത്തം.

വീടുകളുടെയും റോഡുകളുടെയും പൂപ്പട്ടകൾ. ഉൾക്കായലിന്റെ
കോളാമ്പിപ്പൂവട്ടം. അതിന്റെ നടുവിലെ തുരുത്തിൽ മിനാവുകൾ
പടർത്തി നിൽക്കുന്ന പള്ളിയുടെ മുകുറ്റിപ്പൂവ്. പള്ളിയുടെ
താഴികക്കൂടത്തിന്റെമേൽ പിടിപ്പിച്ചിട്ടുള്ള
ചെമ്പുകൊണ്ടുണ്ടാക്കിയ ചന്ദ്രന്മാര പരാഗം പോലെ മഞ്ഞച്ചു
കിടന്നു. താഴത്തെ പൂക്കളും കണ്ടപ്പോൾ പെരുമാൾ ഉറക്കെ പാടി:

“ഓണം നാലും ദമ്മവീലിത,
കാശിക്ക് പോണം ദമ്മവീലിത.”

“ജയ് മഹാരാജ്”, പക്കീരികൾ ഓടിക്കയറി വലിയതമ്പുരാന്റെ
മുമ്പിൽ നിന്നു. പഠാണി തലക്കെട്ടുകൾ ഒരംഗുലം സ്ഥാനം
തെറ്റാതെ അവർ തപ്പു കൊട്ടി നൃത്തംചെയ്തു.

“കൊച്ചു പക്കീരിക്ക് കൊച്ചുമുണ്ട്,” കൊച്ചിരാജാവിന്റെ
കയ്യിൽനിന്ന് ഓണപ്പുടവ വാങ്ങിയത് ഓർമ്മവന്നപ്പോൾ മൂസ്സ
പക്കീരിക്ക് ഹരം കയറി.

“ഹജ്ജൂർ, എണ്ണ തീർന്നുതുടങ്ങി,” പൈലറ്റ് അറിയിച്ചു.

“മിണ്ടാതെ വട്ടംകറക്കട്ടെ പയലേ”, പെരുമാൾ ദേഷ്യപ്പെട്ടു.

“ഹജ്ജൂർ, എണ്ണ അശേഷം ഇല്ല”, പൈലറ്റ് പെരുമാളിന്റെ
സമ്മതം കൂടാതെ ഹെലികോപ്റ്റർ താഴോട്ട് ഇറക്കുവാൻ തുടങ്ങി.
നിയന്ത്രണംവിട്ട് ഹെലികോപ്റ്റർ തകർന്നുവീണത് ഒരു
മൈതാനത്തിലായിരുന്നു. എണ്ണ കുറവായിരുന്നതുകൊണ്ട്
കത്തിപ്പിടിച്ചില്ല. ആളുകൾ കൂട്ടംകൂട്ടമായി ദൂരെ മാറി നിന്നു.
തകർന്ന ഹെലികോപ്റ്ററിന്റെ അടിയിൽനിന്ന് ചോര പടരുവാൻ
തുടങ്ങിയപ്പോൾ അവർ അടിവച്ച് മുന്നോട്ടു നീങ്ങി. ജനങ്ങളുടെ
തൊണ്ടയിൽ വിജയാരവം കുറുമ്പെന്നുണ്ടായിരുന്നു.
പെട്ടെന്ന് അവശിഷ്ടങ്ങളുടെ ഇടയിൽനിന്ന്, എഴുന്നേറ്റു
നിൽക്കുവാൻ പാടുപെട്ടുകൊണ്ട് പെരുമാൾ പ്രത്യക്ഷനായി.

താൻ ജീവിച്ചിരിക്കുന്നതാണ് എല്ലാവരോടുമുള്ള പ്രതികാരം എന്ന് വിശ്വസിച്ചിരുന്ന പെരുമാൾ പറഞ്ഞു: “നോക്കി നിൽക്കാതെ വീട്ടിൽ പോടാ, ഞാനും എന്റെ വാര്യരും ഉണ്ടെങ്കിൽ ഇനിയും ഞാൻ നൂറുകൊല്ലം ജീവിക്കും.”

അടുത്ത തവണ ദർബാർ കൂടിയപ്പോൾ എല്ലാവരും ഉരുളുന്ന കസേരകളിലായിരുന്നു. പെരുമാളിന്റെ കസേരയിൽ മാത്രം രത്നം പതിച്ചിരുന്നു.

ദിവാൻ മുഖവുരയില്ലാതെ പറഞ്ഞു: “ഹജ്ജൂർ, ഒറ്റ പക്ഷിയില്ല.”

“അവറ്റുകൾ തിരിച്ചുവരും”, പെരുമാൾ പറഞ്ഞു.

“കാട്ടം മുഴുവൻ തീർന്നു.”

“ഒും.”

“ഹജ്ജൂർ, ആളുകൾ മുസൂറി വിട്ട് പോകാൻ തുടങ്ങി,” ദിവാൻ അറിയിച്ചു. പെരുമാൾ ഒന്നും മിണ്ടിയില്ല. അടുത്ത ദർബാറിനു മുമ്പ് ദിവാനും നാടുവിടുമെന്ന് പെരുമാളിന് അറിയാമായിരുന്നു.

ആദ്യമാദ്യം രഹസ്യമായിട്ടാണ് ആളുകൾ പത്തേമാരിയിൽ കയറി മുസൂറി വിട്ടു പോയിരുന്നത്. പട്ടാളക്കാരും പോലീസുകാരും നാടുവിട്ടു തുടങ്ങിയപ്പോൾ പലായനത്തിന് കൂസലില്ലാതെയായി. രാത്രിയിൽ കടൽപ്പരപ്പിനു മീതെ അരിക്കേൻ വിളക്കുകൾ ചാഞ്ചാടുന്നത് മട്ടുപ്പാവിൽനിന്ന് പെരുമാൾ നോക്കി. നൂറുകണക്കിലുള്ള നക്ഷത്രാസ്തമയങ്ങളാണ് താൻ കാണുന്നതെന്ന് പെരുമാളിനു തോന്നി.

തോട്ടത്തിലെ കുളവാഴകളും അശോകവൃക്ഷങ്ങളുടെ നിരകളും പിറകിലോട്ട് ഓടിച്ചുകൊണ്ട് ഉരുളുന്ന കസേര പാഞ്ഞുകൊണ്ടിരുന്നു. ഒരു അമാലൻ തളർന്ന് പുൽത്തകിടിയിൽ വീഴുമ്പോൾ മറ്റൊരാൾ കസേര ഏറ്റെടുത്തു. പെട്ടെന്ന് പെരുമാൾ പറഞ്ഞു: “നിർത്തൂ.”

മമ്മത്ത് അടുത്തെത്തിയപ്പോൾ പെരുമാൾ ചോദിച്ചു: “ഇന്ന് വെള്ളിയാഴ്ചയല്ലേ? എനിക്ക് കായലിലെ പള്ളിയിൽ നിസ്കരിക്കണം.”

“ഹജ്ജൂർ, ബോട്ട് ഏർപ്പാട് ചെയ്യട്ടെ?”

“ബോട്ടിന് സ്പീഡ് പോരാ, ബിസ്മാർക്ക് ചുണ്ടനെ ഇറക്ക്.”

പെരുമാൾ ജെട്ടിയിലെത്തിയപ്പോഴേക്കും ചുണ്ടൻവള്ളത്തിൽ തുഴക്കാർ തയ്യാറായിരുന്നു. ഒരു കസേരയിൽ ഇരുത്തി പെരുമാളിനെ ചുണ്ടൻ വള്ളത്തിലേക്ക് ഇറക്കിവെച്ചു. തുഴകൾ ചലിക്കുവാൻ തുടങ്ങിയപ്പോൾ, ഒന്ന് ഉലഞ്ഞാടി, പിന്നെ നേരെയായി, ബിസ്‌മാർക്ക് ചുണ്ടൻ മുന്നോട്ടു കുതിച്ചു. പാട്ടുകാർ ഉരലിലടിച്ചു പാടിത്തുടങ്ങിയപ്പോഴേക്കും പെരുമാൾ തപ്പുകൊട്ട് കേട്ടു തുടങ്ങി. പെരുമാൾ ഉറക്കെ പറഞ്ഞു: “ജയ് മഹാരാജ്,”

“തിത്തിത്തെ തിത്തൊ,” തുഴക്കാർ മറുപടി പറഞ്ഞു.

“ഓണത്തപ്പ ദമ്മവീലിത.”

“ഓ തകതക തിത്തിത്തൊ.”

കായലിന്റെ പല ഭാഗങ്ങളിൽ പരന്നു കിടന്ന് കൊച്ചു വള്ളങ്ങളിൽ ചുണ്ടയിട്ടിരുന്ന പക്കീരികൾ ചുണ്ടനെ അവഗണിച്ചു. ഒരു കൊച്ചു വള്ളം ബിസ്‌മാർക്കിന്റെ മുമ്പിൽപ്പെട്ടപ്പോൾ തുഴക്കാർ ചുണ്ടനെ പതുക്കെയൊക്കി. അത് ഇഷ്ടപ്പെടാതെ പെരുമാൾ അലറി: “ഒന്നും നോക്കാതെ മുമ്പോട്ടു പിടി.” ചുണ്ടൻ ഇടിച്ച് കൊച്ചുവള്ളം മറിഞ്ഞപ്പോൾ പക്കീരി കായലിൽ മുങ്ങി. ജലപ്പരപ്പിൽ നീർപ്പൊത്തുകളെപ്പോലെ നീന്തിത്തുടിച്ച വലിയ കുമിളകളെ ചുണ്ടന്റെ പങ്കായങ്ങൾ തകർത്തു. തുഴക്കാർ വായ്ത്താരി തുടർന്നു.

കായലിൽ ചുണ്ടയിട്ടിരുന്ന പക്കീരികളും പാടുവാൻ തുടങ്ങി: “കാശിക്ക് പോണം ദമ്മവീലിത. ‘ ‘ ഓണക്കളത്തിനു ചുറ്റും വട്ടം കറങ്ങി പാടുന്ന ചടുലമായ രാഗത്തിലല്ല അവർ പാടിയത്, ഏതോ ദുഃഖത്തിൽ ഇഴഞ്ഞിഴഞ്ഞു പാടിക്കൊണ്ട് അവർ കൊച്ചു വള്ളങ്ങൾ വെട്ടിത്തിരിച്ച് ചുണ്ടനെ ലാക്കാക്കി തുഴഞ്ഞു.

ആകാശത്തുനിന്ന് താഴോട്ടു നോക്കി നല്ല ശീലമുണ്ടായിരുന്ന പെരുമാൾ പരന്നു കിടക്കുന്ന മേശപ്പുറത്ത് കട്ടുറുമ്പുകളെപ്പോലെ ഒന്നും രണ്ടുമായി നീങ്ങുന്ന കൊച്ചു വള്ളങ്ങളെ വിഹഗ ദൃശ്യമായി കണ്ടു. പിന്നെ ഒത്തൊരുമിച്ച് അവർ ഒരു ശരമുനപോലെയാകുന്നതും. ശരമുന മുന്നോട്ടു നീങ്ങുമ്പോൾ, എതിർവശത്തുനിന്ന് ചുണ്ടൻ ഒരു ചാട്ടുളിപോലെ കുതിച്ചു.

കൂട്ടിമുട്ടലിന്റെ നിമിഷത്തിൽ കൊച്ചുവള്ളങ്ങൾ തട്ടി ചുണ്ടൻ മറിഞ്ഞു. പക്കീരികളുടെ പങ്കായങ്ങൾ ചുണ്ടനിലെ

തുഴക്കാരുടെമേൽ വീണു. വെള്ളത്തിൽ കൈകാലിട്ടടിക്കാതെ, ഇരിക്കുന്ന സ്വരൂപത്തിൽ, പെരുമാൾ കായലിന്റെ അടിയിലേക്കു താണു. മൂന്നു തവണ മുങ്ങിപ്പൊങ്ങുമ്പോൾ പെരുമാളിന്റെ കണ്ണിന്റെ മുമ്പിൽ മുസൂറിയുടെ ചരിത്രം ഫാസ്റ്റ് ഫോർവേർഡിൽ, മിന്നിമറയുകയാണെന്ന് കണ്ടുനിന്നവർ ഊഹിച്ചു. എന്നാൽ പെരുമാൾ അതൊന്നുമല്ല ചിന്തിച്ചിരുന്നത്. നാൽപ്പതു വർഷം മുമ്പ്, കാദീരിന്റെ ഉമ്മ മരിച്ചതിനു ശേഷം ഒരു സ്ത്രീയെയും താൻ പ്രാപിച്ചിട്ടില്ലല്ലോ എന്ന് പെരുമാൾ പെട്ടെന്ന് ഓർത്തു. താൻ അറിയാത്ത സ്ത്രീകൾ ഉളവാക്കിയ ദുർബലമായ ഒരു ലൈംഗികോത്തേജനത്തിൽ പെരുമാൾ മരിച്ചു.

പക്ഷീരികൾക്ക് പെരുമാളിന്റെ ശവം തൊടുവാൻ പേടിയിരുന്നു. ഒടുവിൽ, മുസൂറിയിലെ കുറച്ചു മൂന്നാം തലമുറക്കാർ ഒരു കഴുകോലുകൊണ്ട് ശവത്തെ പൊക്കിയെടുത്ത്, ഒരു വഞ്ചിയിൽ കിടത്തി കരയ്ക്കടുപ്പിച്ചു.

“ഇത് ഇവിടെ കിടത്താൻ പറ്റില്ല,” ഒരു പക്ഷീരി പറഞ്ഞു. അവർ ശവത്തിനെ ഒരു കാനിന്റെ ഉള്ളിലിട്ട് കടൽത്തീരത്തെത്തിച്ചു. അവിടെ ഒരു സ്പീഡ് ബോട്ടിൽ ശവം ഇറക്കിക്കിടത്തി.

“വച്ചുകളിക്കണ്ട. വേഗം സ്റ്റാർട്ടാക്ക്. ആ ഈശ്വരവാര്യർ ഇപ്പോ വരും. പണ്ടാരം ഇനിയും നൂറുകൊല്ലം ജീവിക്കും,” ഒരു പക്ഷീരി പറഞ്ഞു.

സ്പീഡ് ബോട്ട് സ്റ്റാർട്ടാക്കുവാൻ ഒരു ചെറുപ്പക്കാരൻ ചരടു വലിച്ചു. ബോട്ട് വേഗംപിടിക്കുന്നതിനുമുമ്പുതന്നെ അയാൾ കരയിലേക്കു ചാടി. ദൂരെ, കടലിന്റെ പൊന്തി നിൽക്കുന്ന പൂഞ്ഞ താണ്ടി ബോട്ട് കണ്ണിൽനിന്ന് മറഞ്ഞു.

പത്തു ദിവസം കഴിഞ്ഞപ്പോൾ പെരുമാളിന്റെ ശവം കരയ്ക്കടിഞ്ഞു. ആകാശത്തിൽ പ്രത്യക്ഷപ്പെട്ട ഒരു സൂചിമുന, വലുതായി, വലുതായി, ചിറകുകൾ വച്ച്, ഒരു കടൽക്കാക്കയായി അതിന്റെ നെഞ്ചിനെ ലാക്കാക്കി ഊളിയിട്ടു.

ഹിഗ്ഗിറ്റ്

എൻ. എസ്. മാധവൻ



എൻ.എസ്. മാധവൻ എന്ന കഥാകാരൻ മലയാളത്തിന്റെ ജീനിയസ്സാണ്. ഉള്ളിലെ അഗ്നികോണിൽ നിന്നുറിച്ചുയരുന്ന വാക്കുകൾകൊണ്ട് ഈ കഥാകാരൻ നമ്മുടെ ഭാഷയിൽ പുതിയൊരു മിഥോളജി സൃഷ്ടിച്ചു. ഉറക്കത്തിന്റെ ഉണർവിൽ കിടക്കുന്ന ബിംബങ്ങളെ ജപിച്ചുണർത്തുകയും സ്ഥലകാലങ്ങളെ ഉടച്ചുവാർക്കുകയും ചെയ്യുന്ന മാന്ത്രികവിദ്യയാണത്. അനുവാചകരെ വശീകരിക്കുന്ന, വിശുദ്ധീകരിക്കുന്ന, ബോധ്യപ്പെടുത്തുന്ന

ഈ ശില്പചാതുരി നമ്മുടെ സാഹിത്യത്തിന്റെ ഐശ്വര്യത്തെ വിളംബരം ചെയ്യുന്നു. മലയാള ചെറുകഥാ ലോകത്തിലെ മഹാസൗന്ദര്യമാണ് 'ഹിഗ്ഗിറ്റ്'.

ഹിഗ്ഗിറ്റ്, വൻമരങ്ങൾ വീഴുമ്പോൾ, കാർമെൻ, എന്റെ മകൾ-ഒരു സ്ത്രീ, നാലാം ലോകം, കാണി, വിലാപങ്ങൾ - ഇങ്ങനെ അനശ്വരമായ ഏഴു കഥകൾ.

കവർ ഡിസൈൻ: അരുൺ ഗോകുൽ



ഡിസി ബുക്സ്

www.dcbooks.com

കഥകൾ





Your gateway to knowledge and culture. Accessible for everyone.



z-library.se

singlelogin.re

go-to-zlibrary.se

single-login.ru



[Official Telegram channel](#)



[Z-Access](#)



<https://wikipedia.org/wiki/Z-Library>